
ШУШАНСКІЯ КВЕТКІ 


Аб кветках у сёлах глухіх краснаярскіх 
Сяляне й гаворкі калісь не вялі. 

І толькі на хустках стракатых і яркіх, 
Дзявочых і бабскіх яны і цвілі. 


І ў Шушанскім першыя свойскія кветкі 
Ільіч і Надзея садзілі ў двары. 
Даваліся дзіву суседзі й суседкі, 
Здзіўляліся шчыра гаспадары. 


Па Шушанскім крочу. 

Як горача рдзее 

Ў гародчыках мальва, 

Разгарысты мак! 

Напэўна, цвітуць яны: хораша так, 
Бо іх пасадзілі Ільіч і Надзея. 


1981 


РАДЗІМЕ 


Ты мне здаешся калінаю весняй, 
Што ўсё гамоніць лісцем і голлем. 
Ты мне ўсё чуешся жніўнаю песняй, 
Што замірае шчымліва над полем. 

Ты яшчэ снішся дзяўчынай-выбранкай, 
Што ўе вянок з валошак з усмешкай. 
Ты падаешся яшчэ партызанкай, 

Што ў бой спяшае лясною сцежкай --- 
Той партызанкай, 

Бясстрашнай змаганкай, 

Што рэйкі рвала, 

Масты ўзрывала, 

Што на Маскву грудзьмі, бывала, 
Шлях закрывала, 

Параненая, 

Абпаленая, 

Гаротная... 

Колькі ж разоў памірала 

Ты, Беларусь мая, бессмяротная?! 


1981 


СНЕЖАНЬ 


Столькі з кудлатых ялін паатрос 
Снежань пухнатага белага сну. 
Сонца -- на лета, 

Зіма -- на мароз, 

Сэрца маё -- на вясну. 


Столькі ў паглядзе тваім сінізны, 
Той, чым напоена весняя высь. 

Ці не вяртаемся мы да вясны -- 
Той, што навек нас звянчала калісь? 


Веру, -- 

Лягчэй пры нягодзе любой 

Цяжар гадоў нам трымаць на плячах, 
Покуль ідзе з намі поруч любоў, 
Покуль і ў сэрцы вясна 

І ў вачах. 


1980- 1981 


ВЕРНЫЯ СВЕДКІ 


Такое пяшчотнае неба над полем, 
Такой вее соннасцю з млявай ракі, 
Такая стаіць цішыня перад боем, 
Так міла і мірна двітуць васількі. 


Але неспакойна байцу маладому, 
Задуманы ён, устрывожаны ён: 
Пісьмо кагадзе напісаў ён дадому, 
Уклаў у пісьмо васілёк і рамон... 


Панікла жанчына ссівелая, змоўкла, 
Буйнеюць слязіны на зморшчынах шчок. 
Пісьмо перад ёю. Паблякла, пажоўкла 
Яно -- як прывялы асенні лісток. 


Гады ападаюць, бы ягады з гронак 
Рабіны ў прыціхлым зімовым ляску. 
Як ссохліся ўжо васілёк і рамонак 

На гэтым памерклым салдацкім лістку. 


Бацькоўскай трывогі і любасці сведкі, 
Вы -- матчына ўцеха, яе неспакой, 
Здаля перад боем пасланыя кветкі, 
Сарваныя колісь сыноўняй рукой. 


1984 


У ЧАКАННІ АДКАЗУ 
Спроба верлібра 


Тры гады перад гэтым 

У адным слынным французскім горадзе 
Адзін ліберальны пан, 

Знаўца паэзіі і этычных праблем, 

На адно пытанне мне так адказаў: 

-- Разумею, масье, вас бянтэжыць, што ў нас 
Прастытуцыя стала ходкай прафесіяй. 

У нас жа свабода, масье, і вы 

Можаце карыстацца паслугамі 
Прафесіяналак любові, 

Можаце не карыстацца, 

Ваша воля, адно ваша воля... 

-- Так, вы маеце гэту свабоду, масье,-- 
Перабіў я новым пытаннем адказ, -- 

А яны, тыя, хто дзеля хлеба 

Мусяць ісці на панель прадаваць 

Сваё цела, душу і лёс, хіба маюць свабоду 
Ісці на гэты продаж альбо не ісці?.. 

Мне масье ліберал абяцаў 

Адказаць падрабязным пісьмом. 

Тры разы ўжо Дняпро прачынаўся, 

І нагруднік ламаў ледзяны, 

І шурпатыя крыгі нёс у Чорнае мора, 

Тры разы ўжо вярталіся ластаўкі з выраю, 
Нам прыносячы лепшыя дні веснавыя, 
Тры разы ўжо ўбіраліся яблыні ў квецень, 
Але і дасюль я не маю адказу. 


1979 


У ЛУЎРЫ 


Французскія каралі ніштаватую мелі 
жылплошчу. 

У Луўры, іхнім былым палацы, звыш 

Тысячы залаў. А ў кожнай колькі карцін! 

Зала за залай, гадзіна за гадзінай. 


Раптам, 
Адчуваю -- вочы і душа сёння болей ужо 
не змогуць 
Ні кроплі ўвабраць у сябе прыгажосці 
ўсеўладнай, 


Створанай смяротнымі рукамі 
Бесемяротных майстроў. 
Кружыцца галава. Стаў, заплюшчыў вочы 
І слухаю разнамоўны гоман чалавечай плыні, 
Якая плыве і плыве паўз мяне. Вылучаю 
То лёгкі панадлівы звон 
Французскай, іспанскай і італьянскай МОВЫ, 
То халаднаваты бронзавы пераліў 

англійскага слова. 
То залатую пявучасць рускага, польскага, 

чэшскага. 

А беларускага слова ўсё не чуваць. 

Няхай жа ў гэтым палацы, дзе чуліся колісь 

Уладарныя галасы пыхлівых каралёў і 
каралеў, 

Прагучыць і яно, сціплае, роднае. 

І заспяваў я ціхутка любімую песню: 

Ой, рэчанька, рэчанька, 

Чаму ж ты не поўная? 

Люлі, люлі, люлі, 

Чаму ж ты не поўная?.. 


1979 


“к ж 


Я па-дзядоўскаму залеў, 
Кляў зімачку-бабулю, 
Адно тады павесялеў, 
Калі пачуў зязюлю. 


Я зноў вясну ўслаўляць гатоў, 
Як некалі бывала: 

Мне да капы капу гадоў 
Зязюля накувала. 


Ды як праверыць вырак твой, 
Скажы, вяшчуння наша? 


0 


Каго ты ашукала, той 
Пра зман наўрад ці скажа. 


Табе не веру, а лічу 
Цацанкі-абяцанкі 

І ўдзень цябе пачуць хачу 
І пры святле заранкі. 


Гучыць з гадамі ўсё чысцей 
Твой голас з ласкай нейкай. 
Кукуй званчэй, 

Кукуй часцей, 

Лясная чарадзейка. 


1978--1979 


МЕСТАЧКОВАЯ БЫЛЬ 


З прыпаміну 


Восем тыдняў воспы -- 
З нас нячысты кпіць,-- 
Колькі ўжо без проспы 
Местачкоўцаў спіць. 


Толькі не шманае 
Наш гарадавы, 
Кажуць: не мінае 
Новай удавы. 


Смерць на нашу хату 
Узняла касу: 
Пахавалі тату, 
Прадаём казу. 


Бульбы ды цыбулі 
Трэба прыкупіць. 
Хворая бабуля 
Ледзьве ўжо ліпіць. 


и 


Ды ўжо бразнуў клямкай 
Участковы туз. 

Глянуў ён на мамку, 
Падкруціў ён вус... 


Плыў над намі ветах, 
Плыў і маладзік. 
Адляцела лета 

Пад гусіны крык. 


Бабка адтужыла -- 
Плач альбо не плач,-- 
Над яе магілай 
Каркае крумкач. 


А па ёй патрошку 
Сохне пук травы. 

На мамчыным ложку 
Спіць гарадавы. 


1981 


ДНЯПРОЎСКІ РАНАК 


Зайграе сонечная ясь 

На зыбістай дняпроўскай плыні, 
Забліскае ў быстрынях язь, 
Асвеціць донныя глыбіні. 


І як стары адданы друг, 

Што затаіў пяшчоту ў словах, 
З табой ужо гамоніць луг 

На сарака птушыных мовах. 


Я з кожнай тут дружу вярбой, 
Тут з кожным яварам на «ты» Я.. 
Даўно, рука ў руку, з табой 

Іду паўз берагі крутыя. 

І рэшта шляху карацей, 

Як той, што ўецца ўслед па кручах, 
Пагадавалі мы дзяцей, 

І цешыць нас ужо і ўнучак. 


А пагляджу, любоў мая, 

Як мой Дняпро імкне да мора, 
Тады з табой, здаецца, я 
Сустрэўся ўчора, толькі ўчора, 
Тады, крыўдуючы за ўсіх, 

З Зямлёй сваруся бессардэчнай, 
Дзе сустракаюцца на міг, 

А расстаюцца ўжо навечна. 


1980 


У РАБІНАВУЮ НОЧ 


Пад Замкавай гарой -- азёрны карагод, 
А на гары дзівак пыхлівы пахаваны. 

Ён завяшчаў калісьці, каб громаадвод 
Быў да магільнае пліты прымайстраваны, 


З маўчаннем аніяк згадзіцца ён не мог, 

І рупіла яму, каб там -- за тым парогам - 
З ім, ганарліўцам, гутарыў пан бог, 

Каб сам ён з небам гутарыў і богам. 


Сціраецца ўжо на пліце яго імя, 

Ды зноў рабінавая ноч, гул навальніцы; 
Грамы, дагэтуль нечуваныя, грымяць, 
Дасюль нязнаныя, бліскочуць бліскавіцы. 


Ваду азёрную маланкі прагна п'юць, 
Цаляюць у гару яны, 

Але праверце -- 

Маланкі ў той надгробак мёртвы б'юць 
Адно праз сэрца, праз маё жывое сэрца. 


1962- 1980 

ЗА САЯНАМІ 


Тут сэрца Азіі, 

Тут горы ўпарта, 

Нібы грывастыя нахмураныя львы, 
Вартуючы спакон вякоў спакой Тувы, 
Пасталі нерухомай грознай вартай. 


Тут перасмяглыя мангольскія вятры 
З налёту чухаюць лясныя грывы. 

Тут стромы ды арлы гаспадары. 

Стаю маўклівы, 

Дзіўлюся прагна, як 

Імкнуць з цяснін крутых 

На пространь вольную, у свет шырокі 
Бій-Хэм з Ка-Хэмам, 

Два дружныя браты, 

Два волаты-патокі, 

Што на вачах зліваюцца ў адзін паток, 
Які завецца Енісеем, 

Як расхінае кручы пакрысе ён, 

Як цешыць ён вірлівай сілай зрок! 


Ды вось задумаўся ён на хвіліну. 
Мо прадчувае ўжо магутная рака: 
Там, дзе ў Саянах узвялі плаціну, 
Яго падыме на дыбкі рука, 
Няўломная рука будаўніка. 


1981 


КАНВАІР 


Чуюцца з далечы ўжо кананады раскаты. 
Вораг разбіты, 

Спраўляй урачыстасць, душа. 

Рушаць услед за пяхотай паважна 


й гарматы, 
Танкі грымяць. 


Угінаецца зыбка шаша. 

Войскам дарога, як вокам дастанеш, забіта. 
Бачу: стаіць наш салдат пад бярозкай -- узбоч -- 
З купкай палонных. 
Яны так аддана, нібыта ён іхні фельдфебель, 
Не зводзяць з канвойнага воч. 
Сталі лагоднымі раптам прусакі надзіва. 
Адваяваліся, 
Кожны, няйначай, як рад. 
Кожны трымае бутэльку трафейнага піва -- 
Смагу сагнаць захацеў пераможца-салдат. 
ІГе канваір, 
П'е з замежнай бутэлькі патроху, 
Напагатове трымае другую прусак. 
Выпіў другую -- даволі, 
Пара ўжо ў дарогу. 
лянуў канвойны з усмешкай 
На сціхлых ваяк: 
-- Што ж, дапівайце астатняе, чэрці! -- спакойна 
Выняў салдат партабак, 
Зацягнуўся дымком. 
Войска -- на захад, 
На ўсход падаецца канвойны. 
Чэшуць прусакі адзін за адным ланцужком. 
На канваіра яны паглядаюць пачціва: 
Мусіць, не супраць па пляшцы яшчэ распачаць. 
Ды пад бярозкай штук дзесяць бутэлек з-пад піва 
На санцапёку пустэчай лянотна блішчаць. 


1981 


ПРОСЬВА ДА ЧАЧОТА 


Жыгучае зелле не хутка завяне, 
Зласлівае слова яшчэ й праз гады пекане. 
7- Прашу вае, Чачоце, 
Паслухайце, Яве, 

сць просьба да вас у мяне. 

Забыць пе магу даўні выпадак сумны -- 

Не ўцямлю цяпер, як тады я развагу згубіў,- 
Я вершык калісь напісаў неразумны, 

Дзе з вас безаглядна смяяўся і кпіў. 


Нібыта не ведаў, якімі сябрамі 

Былі праз жыццё з несмяротным Міцкевічам 
ВЫ, 

Што дбайны ахоўнік вы самы найранні 

Наднёманскай песні, 

Вы жаўранак наш заравы. 


За пыху згрызоты я мусіў уведаць, 

За словы знявагі тугою і болем плачу. 
Даўно ваш апошні прыстанак наведаць 
Збіраюся я, 

Пакланіцца вам нізка хачу. 


Вянок я саўю, 

Ды валошкам і руце 

Даверыць дарэшты я думак маіх не змагу. 
Адно я паціху скажу праз тугую тугу: 

-- 8а слова зласлівае, Яне, 

Даруйце... Даруйце... 


1981 


У ДОМЕ ТВОРЧАСЦІ 


Перадзелкіна, павевам свежым 

І шумком лясным ты горнеш зноў, 
Сустракаю ў Падмаскоўі снежань 
Пад апекай латвых мар і сноў. 


Трубяць, як алені, электрычкі -- 
Затужылі, мабыць, па вясне,-- 
І знікаюць вокамгненна знічкі 
У густой марознай сініўне. 

За акном хваіны баравыя, 

На душы ў мяне лагода й мір, 
З грэчкай ем біточкі паравыя, 
П'ю адно баржомі ды кефір. 


А падчас дрымотная гадзінка 
Забірае ўладу нада мной, 
Можа, дзяцел, 

Можа, пішмашынка -- 

Ледзь чуваць - 

Працуюць за сцяной. 


Ціхі нат пісьменніцкі прыстанак. 
Я з ляснымі сцежкамі дружу, 
Шпацырам я пачынаю ранак, 

Па «алеі геніяў» хаджу. 


Папярэднікаў выдатных маю, 
Тут паэтаў слынных добры полк. 
Па гарачых я слядах гуляю, 

Мо й з мяне таксама будзе толк? 


1981 


УРАЛЬСКАЯ ЗЯЗЮЛЯ 


У гарах між Чэлябінскам і Златаустам, 

Дзе азёры шумяць Тургаяк, Чабаркуль, 
Дзе шарон пад настылымі лыжамі хрустаў, 
А з вясны кукавала капэла кукуль, 


Там спавольна развітваўся я з маладосцю, 
Там салдацкую службу ў пяхоце служыў. 

І азёрнай, і горнай вабіў край прыгажосцю, 
А я ўсё па ўзбярэжжах дняпроўскіх тужыў. 


Там калісь у палатцы каля Чабаркуля -- 
Засыналі ўдш-гервг1 пес спакваля 2- 


а 


Слухаў я, як кукуе прызыўна кукуля, 
Быццам кліча мяне і вітае здаля. 


Падалося, кукуе яна з Прыдняпроўя, 
Гэтак лёгка і гучна куе нараспеў. 
Голае чую яе з чабаровых бароў я, 

Ён праз горы сюды на Урал прыляцеў. 


Я ўжо вельмі даўно развітаўся з Уралам, 
Ды мяне паланіў ён, і, мабыць, навек, 
Хараством неадольным, красой небывалай 
Сіняватых вяршынь і разгоністых рэк, 
Песняй светлай дзявочай, высокай і 

шчырай, 
Неўціханай, дасюль валатоўскай, тайгой, 
Над якой, адлятаючы ўвосень у вырай, 
Журавы з невыказнай курлычуць тугой. 


Мне цяпер з прыдняпроўскага лесу кукуля 
Вечарамі куе, 

Толькі ўсё незнарок 

Падаецца часамі -- 

Гэта той, з Чабаркуля, 

Чую голас знаёмы здалёк. 


1981 


ВОЛІЖСКАЯ ЧАЙКА 


Алесю Жаўруку 


Быстра параход на прыволле нясе, 
Душа мая пространі рада. 

І вось, заступаючы даль пакрысе, 
Кварталы ўстаюць Валгаграда. 


Зялёная хваля са светлай каймой 
За бортам гулліва плюскоча. 
Самотная чайка ляціць за кармой, 
Развітвацца з намі не хоча. 

Нібы новы кадр на шырокі экран - 
Каб сэрцу прасторна і воку,-- 

На сінь небакраю Мамаеў курган 
Ужо наплывае здалёку. 


Пра бітвы і стэп, Волга, мне раскажы, 
Дзе нашы байцы пахаваны. 

Тут недзе ў салдацкай магіле ляжыць 
Зямляк мой, таварыш адданы. 


Мы разам калісь над вясновым Дняпром 
Юнацкую песцілі песню. 

Яна трапяткім нас кранала крылом, 
Бывала, пры ўзлёце, Алесю. 


І чайка трапеча, трывожна трымціць, 
Няма ёй, крылатай, спакою. 

А мо гэта, дружа, ляціць і ляціць 
Душа твая следам за мною? 


1981 


МОЙ МАЁНТАК 


Не мелі ніколі маёнткаў продкі. 
Былі тут інакшыя гаспадары, 

Я ж маю маёнтак -- чатыры соткі 
Паблізу праслаўленай Лысай гары. 


Хаця ў нас зямлі не сказаць, што дужа, 
Ды шмат у гародчыку нашым акрас: 
Цвітуць там і браткі, 

Квітнее і ружа, 

Ірдзее шыпшына пад вокнамі ў нае. 


Улетку частуем гасцей клубнікай, 
Увосень антонавак вам паднясу. 

Нас, івалга, раннем будзі і клікай, 
Спявай нам званчэй пра зямную красу. 
С а хная 


А ўвечар з майго пачуеце ганка, 

Як самабытна ў суседнім гаі, 
Пакуль не запаліць золак заранку, 
Пяюць і пяюць на ўвесь свет салаўі. 


А часам з унукам -- гайда па суніцы, 
Гайда па грыбы ў гаманлівы гушчар, 

У царства, дзе хвоя з ялінай -- царыцы, 
А дуб валатоўскі -- прыроджаны цар. 


А выйдзем на ўзлесак, 

Паводкай жытняй 

Плыве насустрэчу табе спакваля 
У нейкай рахманасці старажытнай 
Разлеглае мірнае поле здаля. 


І жаўранак спевам уславіць прагне 
Зямлю і блакіт -- усю пространь жыцця. 
І ўнучак мой рукі да нівы цягне 

З усмешкаю. 

-- Полюшка,-- 

Шэпча дзіця. 


1981 


ПРЫЛЁТ І ЎЗЛЁТ 


На вочы любыя туга 

Зноў наплыла салодкім болем. 
Яна -- як лёгкая смуга 

Над сціхлым вераснёўскім полем. 


Адданы шлюб -- высокі злюб. 
Любоў -- ты ява, быль і небыль. 

Пяшчота рук тваіх і губ -- 
Найлепшы дар зямлі і неба. 


Яна, як дзікі мёд густы, 

Дзе столькі прамяністай сілы. 
Мая любоў, як птаха ты, 

Я чую голас твой і крылы. 


Даўно ўжо сплыў мой веснаход, 
Я верны восеньскім турботам, 
Ды кожны новы мой узлёт 
Народжаны тваім прылётам. 


Дык уздымай вышэй крыло, 
Яшчэ з табой ляцець далёка. 
Ты ёсць -- ёсць песня і святло, 
Няма -- тады нуда й памрока. 


1981 


ЗАЛАТОЕ СЛОВА 


Размова 
з Уладзімірам Хадыкам 
-- Белаю авечкай 
Зноў бляе зіма. 
Дагарэла свечка, 
А другой няма. 


-- Хай ужо між намі 
Пласт і зім і лет. 
Хай пад дзірванамі 
Твой астатні след. 


Хай табе дадому 
Не дайсці цяпер. 
Слову залатому 
Не старэць, павер. 

Я карчы карчую 
Злыбеды былой, 
Я, паэце, чую 
Чысты голас твой. 


Сумным і балючым 

Ён плыве да нас, 
Быццам спеў зязюльчын 
У вячэрні час. 


1980 


РЫБАЦКІ СОН 


Чуйны сон у рыбака, 
Сню далёкае -- 
Зычна акае Ака, 
Мякка окае. 


Паглядаю на раку, 
Плёсы зыбяцца. 

Як таланіць рыбаку -- 
Ў сетцы рыбіца. 


Боўтам ранішняя ціш 
Парасплёхана. 

-- Што ж ты, рыбінка, глядзіш 
Так спалохана? 


Ведай, мроі ў рыбака 
Рыбакоўскія, 
Няньчыла цябе Ака, 
Прыдняпроўскі я. 


Будзем знацца на дабры, 
Не на злыбядзе. 

Хочаш плаваць па Дняпры, 
Плыннай Прыпяці? 

Там крыніцы б'юць суздром 
Бірузовыя, 

Там бары ля рыжых стром 
Верасовыя. 


Там праменны жвір на дне, 
Там і глыбака. 

Ці ты верыш мне, ці не, 
Мая рыбанька? 


1981 


БРАТАННЕ З ЛЯСАМІ 


Хай ручаём лясным сплыве 
Маіх сівых гадоў астатак. 
Бензінам пахнучы, раве 

На вуліцы жалезны статак. 


Я не малюся ўжо аўсам, 

Я да асфальту прывыкаю, 
Не палатно нашу -- лаўсан 
І адвыкаю ад паркалю. 


Я не ахвотнік песціць сум, 
Душа вясне й вятрам адкрыта. 
Ёй трэба чуць уцешны шум 
Лясоў і рэк, 

Чуць подых жыта. 


Я веру ў лепшыя часы: 

Над светам сціхне лязгат зброі, 
І ўвойдуць рослыя лясы, 

Як заваёўнікі-героі, 


Налкамі шумна ў гарады 
Пад гром бадзёры навальніцы, 


І братацца пачнуць тады 
гаямі нашы камяніцы. “о. 

Каля высокага акна 

Лясныя загамоняць дрэвы. 

Ты ўчуеш, як крычыць жаўна, 
Малінаўкі пачуеш спевы. 


Ну, а пакуль, сябры, пакуль 
Я па старой трывалай звычцы 
Увесь сезон на электрычцы 

У госці езджу да кукуль. 


Там твой і шум, і пах хваёвы, 
Там лес табе, як родны дом, 
Туман бялее палатном, 
Бярозкі ў сукнях паркалёвых. 


1981 


ЗОРКА НАДЗЕІ 


Не ціхне ў свеце плач сірочы 
Па тых, хто страчаны вайной. 
Гараць і ўдзень, гараць і ўночы 
Дзве зоркі над маёй Зямлёй. 


Адна з іх -- гэта Марсе крывавы -- 
Злавесным поўніцца святлом. 

Ён прагне жудаснай няславы -- 
Зрабіць Зямлю гарачым тлом. 


Другая, як гваздзік, ірдзее, 

І свеціць зноў, і жывіць зноў. 
Яна -- нязгасная надзея, 
Яна -- веквечная любоў. 


Гары ж над намі, зорка, ала 
Святлом любові і надзей, 
Ты свет учора ўратавала 

І заўтра пераможна рдзей. 


1981 
а 


ПІМЕНУ ПАНЧАНКУ 


Назад -- у мінулыя леты -- 
Ашчадную памяць ганю: 
Амаль сорак год перад гэтым 
Сустрэліся мы ўпершыню. 


Спяшаў з назначэннем я, 

З новым, 

Спяшаў да другога палка 

І раптам на пункце харчовым 
Паэта сустрэў -- земляка. 


Маскоўскай ваколіцай строгай 
Шыбуе па-воінску май. 

Бяры сухары на дарогу, 
Кансервы й махру атрымай. 


Пасля грузавік выпадковы 
Нас аж да Калініна вёз. 
Імчаў па калюгах вясновых 
Ён міма вяцістых бяроз. 


Пяшчотна зялёныя далі, 
Наўкол гаспадарыць вясна, 
А мы ўсё часцей паглядалі 
На захад, 

Туды, дзе вайна, 


Туды, дзе за лесам, 

За фронтам, 

За пругам трывожных нябёс, 
За ржавым бязлітасным дротам 
Мая Беларусь -- маці-лёе... 


І вось развітальная горыч 
Пякуча кранае мяне: 

-- Табе на Калінінскі -- поруч, 
Падалей -- на Волхаўскі мне, 

Эх, чарачку б нам -- 

расхадуху 
На ростань ды выпіць да дна. 
Хто лепей расстайную скруху 
Развее цяпер, як яна?.. 


Далёка ўжо тыя расстанні, 
Той слаўны і горасны час. 
І дзеці дарослымі сталі, 

І ўнукі вялікія ў нас. 


Сустрэчы! 

Было іх ці мала, 
Але, што пра іх ні кажы, 
Усё неяк не выпадала 
Пагутарыць нам ад душы. 


Мы сёння гаворым без тлуму 
Старэчых нудот і жалоб, 

Г я, грэшным дзелам, падумаў -- 
А можа, няблага было б, 


Каб зноў, 
так гадочкаў праз сорак, 
Сабраў нас пісьменніцкі дом 
Для шчырых, паэце, гаворак 
За мірным рабочым сталом. 


Пажыўшы 
і ўведаўшы ўволю, 
Згадалі б мы ўсё ж і аб тым 
Знаёмстве ў вайну пад Масквою, 
чарзе за пайком франтавым. 


1981 

“ к ж 


2. Ты думаеш пра смерць? -- 
Спыталі дзеда. 

ЭН 

Дзед адказаў,-- 

Таму сумленне сведка. 

Але я адчуваю -- 

Пра мяне 

Яна падумвае нярэдка. 


1978 


ІДЗІ... 


Пакрыўдзілі, 

Прынізілі цябе, 

І ты панік маўкліва, бедалака. 
Душу нуда дакучліва скрабе, 

Як шыбу восенню імжака. 

Ды гэта, браце, толькі паўбяды, 
Было і не такое перажыта. 

Ідзі, ідзі, 

Шыбуй, шыбуй туды, 

Дзе сонцам палявая даль прашыта. 
Дзе высь птушыная пяе, сурміць 
Так пранікнёна, так самазабытна, 
Дзе жыта несціханае шуміць 
Уцешліва і неяк старажытна. 

У жыта ляж, 

Далонь -- пад галаву, 

Глядзі ў лазурак мройны і высокі, 
Як урачыста над табой плывуць 

У далеч шызаватыя аблокі. 

Табе пад мяккі шолах жытніх хваль 
Прымроіцца -- нібыта ўсё забыў ты, 
Нібы плывуць не аблачыны ў даль, 
Але твае кудысь сплываюць крыўды. 


1981 

АДВЯЧОРКАМ 


Спадарожніцы, жыцця 
Аркадзя Куляшова 


Цямнее, зоры запалю 
Заместа свечак. 

Я помню раніцу тваю, 
Аксана Вечар. 


Але з красою маладой 
І розвіт -- скора: 
Яна з вясноваю вадой 
Сплывае ў мора. 


Але і сталасці краса 
Знікае шпарка, 

Як зіхатлівая раса 
На кветцы яркай. 


Я ж помню шчасны поўдзень твой, 
Вачэй сінеча, 

Любві і сталасці развой, 

Аксана Вечар... 


Старых сяброў ты ўспомні круг, 
Я ў ім не лішні. 

Нас паяднаў твой лепшы друг 

І мой калішні. 


Паволі сунецца здалёк, 
Ідзе твой вечар, 

Ці ты не чуеш мяккі крок, 
Аксана Вечар? 


А лепшы друг даўно ўжо там -- 
У сховах ночы, 

Ды ён пакінуў песню нам, 

Свой спеў прарочы. 


Душа, панікні, памаўчы, 
Я тут не ў сіле: 


Мне ноч такую не ўракчы, 
Мой дзень на схіле. 


Я -- шэпт адно ўлюбёных губ 
У час спаткання. 

Адгук я жураўліных труб 

На развітанне. 


Я толькі ніцая лаза 
Над плёсам сінім. 

Я толькі матчына сляза 
Над паўшым сынам. 


Я толькі рэхам стаць паспеў 
Людскога веча. 

Яшчэ не песня я -- запеў, 
Аксана Вечар... 

Акеана Вечар... 


1981 


“б ж 


Чалавек хутаранскага складу і гарту 
а жыццёвай дарозе сустрэўся са мной. 
н спачатку мяне давядзе да інфаркту, 
аб схіліцца пасля над маёю труной. 


Развітальнае слова ён скажа прачула, 

ат сляза на вачах зазіхціць, як раса. 
І нішто мяне болей так прыкра не ўшчула, 
Як здагадка, што блісне такая сляза. 


Ад труны адыдзіся, 

Бо я іпа смерці 

Прыўзнімуся і плюну яшчэ і яшчэ. 

Мой пякучы плявок, падкалоднік, не сцерці 
За стагоддзе табе з крывадушных вачэй. 


1981 


х ў ж 


Гляджу, як Млечны Шлях паволі тоне 
У апраметнай цьмянай глыбіні. 

Як горне гэта зорнае бяздонне. 

Яшчэ, душа, ў бязмежжа зазірні. 


Яно так горне, быццам просіць зліцца 
На векі вечныя да кроплі з ім. 

Душа ж не хоча й кропляй паступіцца: 
Яго ў сябе ўліць прагне назусім. 


1981 


ДРУГУ 


Пажадаю вам, людзі, ўсміхацца 
Ў добрых снах... Я ад добрых адвык. 
А. Пысін 
І мне пажары, браце, часта сняцца, 
Успышкі выбухаў, як на вайне. 
Бывае, што не ўстаць і не прыўзняцца: 
Нібы зямлёй засыпала мяне. 


Нібы ў траншэі дзесь ураз на грудзі 
Цяжар страшэнны наваліўся зноў. 

Дабра, мяркую, дружа, не прыбудзе 
Ад гэтакіх нядобрых сноў. 


Задумаешся часам на хвіліну -- 
Няўжо не заглушу падступны боль? 
Няўжо я і туды -- 

У дамавіну -- 

Цяжар трывожны панясу з сабой? 


1981 


НЕНАДЗЕЙНАЯ ДАРОГА 


Вачэй гэтых мяккі жаноцкі пагляд 

З-пад броваў густых -- быццам тая 
дарога, 

Што выплыла ціха з цяністых прысад 

На волю, дзе неба і сонца замнога. 


Ды ёкнула сэрца, нібыта ў бядзе, 

Трывога раптоўна, як хваля, набегла: 

Бы Куды яна, гэта дарога, вядзе -- 
рай ці ў пекла? 


Дай, розум, параду, 
Так сэрцу парай, 
Каб не адчувала сумненняў, нябога. 
Страхуецца розум: 
7- Такая дарога 
ў пекла вядзе, 
І ў рай. 
1984 

САПЯЖАНКІ 


Знаў напады, 

Зпаў набегі, 

Чуў асады грук і гром 

Замак гетмана Сапегі, 
Змрочны замак над Дняпром. 


І гарматы з грознай пыхай 
Углядаліся ў прастор, 
Пазіраючы на Быхаў, 
На Дняпро й зарэчны бор. 


Ды запомніўся народу 
Гэты гетман тым здавён, 
Што, вярнуўшыся з паходу, 
Бавіў час у садзе ён. 


Без шабелькі і пістолі 
Завіхаўся ратны муж 

На садоўніцкім прыволлі, 
Каля яблыняк ды груш, 


Дзе батальныя прыгоды, 
Клікі ў гонар перамог? 
Пазабыліся паходы, 
Грозны замак друзам лёг. 


Спрахлі слугі і служанкі, 
І штандар Сапегаў спрах, 
Толькі грушы-сапяжанкі 
Сёння спеюць у садах. 


Летні вецер лёгка вее, 
Навявае забыццё, 

Ды панадна ружавее 
Сапяжанка скрозь лісцё. 


1981 

ВУЧЫЦЕЛЬКА НАСЦЯ 


Расказвала маці-нябожчыца мне,-- 

Не голас я чую, а ўжо адгалоссе,-- 

Як у прыдняпроўскім сяле Лучыне 
Настаўнічаць ёй да замужжа прыйшлося. 


Чужое сяло, і калі маркаты 
Халодныя рукі ёй грудзі сціскалі, 

На бераг спяшала яна, 

На круты, 

Зірнуць на зарэчныя ўцешныя далі... 


І вось я іду Лучыном і ў старых 
Пытаю й пытаю... 

А можа, пашчасціць 

І сёння яшчэ помніць хто-небудзь з іх 
Вучыцельку юную Насцю? 


Але абляцелага колісь лісця 
Даносіцца шолах заслаба, заглуха. 
Была ды сплыла даўніна. 

Забыцця 


Мне ў вочы глядзіць непраглядная скруха. 


Дзе ж тыя, што даўнюю помняць вясну? 
Шумяць несуцішна ўжо іншыя вёсны. 
На вецер мурожысты, 

На круцізну 

Я выйшаў тады пад надрэчныя сосны. 


А можа быць, Насцю прыпомніць Дняпро: 
н самы, відаць, даўгавечны са сведак?.. 

Глядзіць на чупрыну зарэчных бароў 

Паводдаль дзяўчына, задумліва гэтак. 


Прапах свежым сенам дняпроўскі абшар, 
І сонца над ім залатое, як лотаць. 

не вельмі знаёмы, здаецца, і твар 
У гэтай дзяўчыны, знаёма і постаць. 


8 Зак, 2047 зз 


Мо гэта вучыцелька Насця прыйшла, 
Зноў мару дзявочую горне і туліць? 
Такая ж і сёння, якою была 

Раней, як маёю стала матуляй. 


1981 


КАЛЫШАЦЦА ПЕСНЯ 


Любіў я, бывала, яшчэ юнаком, 

Ля тых некрутых берагоў прыкархнуць, 
Дзе з шыракагрудым задумным Дняпром 
Сустрэчу святкуе таропкая Друць. 


Дзяўчаты яе пераходзілі ўброд, 

З лугоў прыбярэжных дамоў ідучы. 
І песні спявалі. 

Каторы ўжо год 

У памяці гэты напеў гучыць. 


Здаецца і сёння -- 

Дзяўчаты ідуць, 

На стройных нагах залаціцца загар, 
Калышацца песня, ды зыбіцца Друць, 
У мроіве лёгкім і дрогкім абшар. 


Ці зноў я гаецюю ў чужой старане, 
Ці ветру дняпроўскага чую павеў -- 
З гадамі часцей гэта песня ўва мне 
То ўголас гучыць, 

То як дальні адпеў. 


1981 


зе 


ЗЫЧНЫ РОЗГАЛАС 


Я пекалі чуў, як славуты паэт,-- 

Расказчык на рэдкасць ён быў адмысловы,-- 
Расказваў, як мусіў падлеткам чуць свет 

На пашу ганяць каровы. 


На золку сцюдзёная надта раса, 
Няма куды босаму хлопчыку дзецца, 
Па выгане з пугай падшпарак гайсаў, 
Каб трохі яму разагрэцца. 


А ногі заходзяцца, ногі, як лёд, 
І дрыжыкі ён прадаваў не патроху. 
Калі ж працінала яго навылёт, 
То ў цёплую ён станавіўся ляпёху. 


Ды золкасцю золак ізноў прабіраў. 
Тады, каб і стыласць прагнаць і маркоту, 
Падпасак трубу берасцяную браў, 

На поўныя грудзі трубіў у ахвоту. 


Трубіў, забываючы золь і тугу. 
Трубіў і ў лагчыне, трубіў і з узвышша. 
Пявуча зычыць -- 
Ту-ру-гу... 
Ту-ру-гу... : 
лядзіш, пацяплела, і сонца ўжо вышай. 


А можа, і я з часам гэтак зраблю? 

Калі ўжо наваляцца зябкасць і скруха, 
Вазьму, быццам той пастушок, затрублю, 
Каб розгалас зычны пачула акруга. 


У сотню радкоў затрублю -- 

Ту-ру-гу... 

І буду трубіць я, пакуль не развею 
астырную золкую тую тугу, 


Пакуль я жывую душу не сагрэю. 
1981 

ПЕРШАЯ СУСТРЭЧА 


Мне шэсць было, у сціплы гарадок 
Мы пераехалі з глухой сялібы. 

Я помню шаляваны флігялёк 

І дворык, дзе цвілі раскошна ліпы. 


Вакол двара стаяў паркан сцяной, 
Зашчэплена была надзейна брамка: 
Сачыла пільна дзень пры дні за мной, 
Мой нораў знаючы бадзяжны, мамка. 


Ды неяк вырваўся на волю я -- 
Сядзець абрыдла мне ў палоне дома,-- 
Ляцела лёгка маці ўслед мая. 

Я бег як дуж па вулцы невядомай. 


Я басанож імчаўся напрасцяк, 

Аб грудзі крыллем свежы вецер біўся, 
І маці не магла дагнаць ніяк: 

Пясок гарачы пада мной дыміўся. 


За мной дамы -- даўгою чарадой, 
За мною -- павятовыя парканы, 
І раптам... пространь... круча... 
і пад ёй 
Плыве паток нябачаны, нязнаны. 


Ён плыў кудысь, ён повен быў жыцця, 
Раздольны, 
і магутны, 
і зыбучы. 
І стаў я, чалавечае дзіця, 
Стаў ашаломлены на хісткай кручы. 


Якая далячынь! 

Дзе ёй мяжа? 

Зарэчныя лугі, лясныя грывы... 

І ўстрапянулася мая душа, 

І быў я па-сапраўднаму шчаслівы. 


Такой навек запомніў я раку, 

Дняпро запомніў, 

Першы міг сустрэчы. 

І не адчуў я матчыну руку, 

Што легла ў тую хвілю мне на плечы. 


1981 


ПТАХА-ПАЛАНЯНКА 


Не сумуй, пявуння-чарадзейка, 
Знаю -- родны край не трын-трава, 
Заспявай мне лепей, канарэйка, 
Песню аб Канарскіх астравах. 


Паланянкай век ты векавала, 

Аб Радзіме толькі сніла сны. 

Так спявай, каб з клеткі павявала 
Родным ветрам з роднай стараны. 


Каб пачуўся плёск далёкі мора, 
Каб гаям нязнаным шалясцець. 
Паляцяць у вырай птуткі скора, 
Ды табе дамоў не прыляцець. 


Што ж, яшчэ перазімуепі зіму. 
Ты хоць песняй улагодзь душу, 
Пра сваю далёкую радзіму 
Заспявай, прашу цябе, 

Прашу. 


1984 


ПАННА І ПАРУЧНІК 


Урачысты гул аргана, 
Час імшы, святочны час. 
Панна ўкленчыла, 
Аддана 

Паглядае на абраз. 


Толькі што з абразам? 

Гэта 

Дзіва нейкае ці зман? 

Дзе найсвентшая Альжбэта? 
Там жа ён -- паручнік Ян. 


Глянула з мальбою панна 
На апостальскі абраз. 

Ды растаў на ім туманна 
І найсвентшы Пётр ураз. 


На абразе ж тым павольна 
Праступае скрозь туман 
Непазбыўна, неадольна 
Зноў жа ён -- паручнік Ян. 


А мундзір такі прыгожы 

З срэбным бляскам галуна... 
І тады ўжо матцы божай 
Пакланілася яна. 


Вачаняты панна росіць, 
Зноў спакусніка кляне 

І святую дзеву просіць: 
-. Адграха ратуй мяне. 


Толькі воблік боскай маткі 
Палатнее, як ні глянь. 

Зноў брыльком канфедэраткі 
На абразе бліснуў Ян... 


Змоўк арган. Званы змаўкаюць. 
Панна йдзе дамоў з імшы, 

Вочы ўсё кагось шукаюць, 
Смутна ў панны на душы. 


Мяккі шэпт на вуснах вяне: 
-- Дзе ж ты, любы? 

Дзе ты, дзе ж? 

І чаму, каханы Яне, 

Ты насустрач не ідзеш? 


1981 


ПРА ДАБРЫНЮ 


Не ад красных слоў 
дабро на свеце стала. 
Прыказка 


Не прыцёртае краснае слова 
На патрэбу святочнага дня -- 
Ты выснова жыцця і аснова 
Для высокай душы, Дабрыня. 


Робіць лёс найвялікшую міласць 
Тым, каму ён цябе аддае: 

І любоў, і адвага, і шчырасць -- 
Неразлучныя сёстры твае. 


Ды, шукаючы ў душы чужыя 
Для выгоды карыслівай лаз, 
Па-вужачаму вёрткая шыя 
Прыгінаецца ветліва ўраз. 


Дзеля ўтоенай нізкай рахубы 
Пасярод клапатлівага дня 
Паўтараюць хлуслівыя губы 
Зноў і зноў: 

-- Дабрата... Дабрыня... 

Дзе ж салодкай ілжы іх вучылі? 
І здараецца -- я не маню,-- 
Іншы раз красамоўца няшчыры 
Піша вершыкі пра дабрыню. 
Сейце, сейбіты, шчодраю жменяй 
Дабрыню ды заворвайце тло, 

Каб аб ёй гаварылі паменей, 

А яе ды паболей было. 


1981 


“ж 


Мае -- твае рукі шурпатыя, 

Што сонцам прапахлі і сырадоем. 
Мае -- твае губы засмяглыя, 

Што подыхам ніў абвеяны й пушчаў. 
Мае -- твае вочы крынічныя, 
Адданасці поўныя і любові. 

Які ж багацей я. Які багатыр. 

Багач я над багачамі. 


1981 


ГАГАРЫН 


Пра вырай зорны мы часта марым, 
Да неадкрытых імкнём планет... 
-- А дзе наш Юрый? 

Дзе наш Гагарын? 

Дзе ён сягоння свой значыць след? 


-- Ах, ён далёка за гэтым сонцам 
Да зор таемных каторы год,-- 
Зямны дазорац наш і празорца, -- 
Вядзе скрозь цемрань свой зоркалёт. 

Зырчэюць светы на небе чорным, 
Знямелай сцюжай сутонь лягла. 

За Млечным Шляхам ёсць новы, зорны, 
Ды ўсё злавесней гусцее мгла. 


Стаміўся Юрый лічыць рубіны 
Свяціл нязнаных, падкраўся сон, 
І, прыкархнуўшы ў сваёй кабіне, 
На грудзі голаў схіляе ён. 


Гадоў дзіцячых прысніў ён вулку, 
Яшчэ на вуліцы ані душы. 

Бяжыць ён з вудкай зноў на рачулку, 
Насустрач золак плыве ў цішы. 

Вунь і касцы ўжо на сенажаці, 

За лугам цьмянай каймой лясок... 

-- Чый гэта голае? 

-- То маці... маці 

З тугою сына заве здалёк. 


1981 


СПАДАРОЖНІЦА 


Яна ў наш вагон увайшла пад Масквой, -- 
Як зрэзалі твар маршчакамі гады,-- 
Прысела, сівенькая, поруч са мной: 

-- Вы мо ў Беларусь?.. Я таксама туды. 
Адзіны мой сын не вярнуўся з вайны, 
Чакала я столькі і дзён і начэй. 

Хачу я паслухаць Хатыні званы. 

А можа, мне стане лягчэй? 

Па сыну пад звон тых званоў патужу,-- 
Здаецца, праз сон ужо чула я іх,- 

Па той гаравітай зямлі пахаджу, 
Хатынскай пякучай, паплачу па ўсіх. 


1981 


А 


ПАМЯЦЬ ЗЯМЛІ 


Прывыклі мы раніцу мірна вітаць. 

-- Дабранач,-- гаворым, даверыўшы 
душы спакою, -- 

Але за сялом і дагэтуль відаць 

Варонка -- адмеціна даўняга бою; 


Пара ўжо хмызняк ля яе церабіць, 
Адно глыбіня, паглядзіш -- 

Век, здаецца, не ўбудзе, 

Такая, бы мерыўся вораг прабіць 
Зямлі жыццядайныя грудзі. 


Лазовае вецце крыху расхіні, 

Пастой ды паслухай -- 

Хіба ты не чуеш, як б'ецца 

Там, недзе ў імглістай сырой глыбіні, 
Чыёсь неспакойнае сэрца. 


Гусцее змярканне. 

Прыціхлі палі. 

Яно ж не сціхае -- 

Зямное бяссоннае ўлонне. 

А мо гэта сэрца матулі Зямлі 
Трывожней забілася сёння? 


1982 


БАБІНА ЛЕТА 


Выдаўся дзець вераснёвы такім 
Шчодрым на сонейка. 

Неба пагоднае 

Вочы мне слепіць. 

На твары тваім 

Зараз не бачу маршчынкі ніводнае. 


42 


Мякка свіціцца сукенка твая, 
Быццам з прамення і ветру сатканая. 
Бабіна лета ўжо. Восень. 

Ая 

Слова шапчу веснавое: 

-- Наханая. 


1982 


ЯШЧЭ НАПЕРАДЗЕ 


Віруе душа -- не тупее стыло. 

Узрост не кардон для натуры крылатай. 
За семдзесят год Льву Талстому было, 
Калі ўрэшце скончыў ён Хаджы Мурата. 


І Гётэ нябёсы й зямлю варушыў, 
Аддаўшы рабоце гады даастатку. 

Ён Фаўста, найлепшы свой твор, завяршыў 
На ўзлёце крутым,-- 

На дзевятым дзесятку. 


Гамер бессмяротны сталеў пакрысе: 
Пачаў стогадовым, паводле падання, 
Спяваць ён аб тым, як прыплыў Адысей 
Па хвалях ліхіх к Пенелопе адданай. 


Мне семдзесят толькі праз тыдзень міне, 
Наперадзе, значыць, усё у мяне. 


1981 

БУСЛАМ 


Нялёгка развязаць той хітры вузел, 
Які жыццём зацягнуты ўсур'ёз. 
Маёй бабулі тузін люлек бусел 

З сынкамі і дачушкамі прынёс. 


Бацькам маім даставіў тры калыскі, 
Мне -- дзве, 

А сыну -- усяго адну. 

Ды, мусіць, ні знаёмым і ні блізкім 
Не выдаць гэта мне за навіну. 


Без брата, без сястры сумуюць дзеці. 
Нам калыханка рэдка цешыць слых. 
Што ж гэта, людцы, робіцца на свеце? 
Відаць, разленаваліся буслы?! 


1982 


ГОРКІ Ў МІНСКІМ ПАРКУ 


Добры дзень вам! 

На рэдкасць уцешлівы кут, 

Дзе на бронзавай лаве вы ў парку прыселі. 
Смех малых не сціхае да вечара тут, 

А на ўзвышшы паводдаль імчаць каруселі. 


Прытаміліся, мабыць? 

Прыйшлі ж вы здаля. 

Адпачніце. 

Цяніста над вамі навісла 

І густая і зыбкая засень галля. 

Перад вамі плыве наша сціплая Свіслач. 


Пэўна, вас не прывабіць рачулкай такой, 
Вам бы Волгу сюды, каб душу залагодзіць, 
Волгу, дзе яна, зліўшыся з дужай Акой, 
Крута хваляй іграе на вольнай выгодзе. 

Толькі гэта зямля стала блізкай і вам, 
Буравесніцкай песні хвала тут і ўхвала. 
Вунь -- руку працягнуць -- 

і за Свіслаччу там 
Вас ля роднай гасподы чакае Купала. 


А на плошчы сваёй, недалёка зусім, 
Думу думае Колас ад ранку да ранку. 
Мабыць, згадвае ён і аб дні залатым, 
Тым, калі вы яго прывіталі і Янку. 


Ды былі ж і такія, якія і вас 

І прынізіць і скрыўдзіць калісьці хацелі. 
Дзе яны? 

Паразвейваў па свеце іх час, 

Як лісты, што пажоўклі і з дрэў абляцелі. 


Нават, каб перасіліўшы морак і тлен, 

З забыцця вашы злоснікі раптам усталі 
Ды прайшлі міма вас, 

То да вашых кален 

І на дыбачках, мусіць, наўрад ці дасталі. 


Ну бог з імі. Цямнее ўжо. Захад прыгас. 
Парк пусцее. Сціхаюць памалу прысады. 
Скора Янка з Якубам залучаць да вас. 
Поруч з вамі на лаве шырокай прысядуць. 


Сядуць з вамі радком, пагамоняць ладком 
Пра жыццёвыя справы, пра даўнія былі. 
Ці не гэтак на прызбе калісь вечарком, 
Адараўшы, аратыя ўсмак гаманілі. 


1982, 


“ят 


І я люблю іскрысты свет зімы. 
Хіба пе ў ім пачатак нашай казкі: 
На шыбах зіхацяць узоры, краскі, 
Лясы стаяць, нібыта церамы. 


Хто, як яна, цябе ўзбадзёрыць можа, 
Уліўшы зноў у грудзі свежы клёк? 
Хто здолее падкрэсліць гэтак гожа 
Румянец радасны дзявочых шчок? 


Зіма-зіміца столькі цудаў тоіць, 
Чаканая й жаданая яна, 

Ды больш за ўсё люблю яе за тое, 
Што ўслед за ёй спяшаецца вясна. 


Красуняй босай крочыць паўз узлескі, 
Ідзе і снег зляжалы падтае, 

І ўжо агеньчык першае пралескі 
Сінее на далонях у яе. 


1982 


“ ў ж 


Некалі Рым падпаліў імператар Нерон. 
Строіў з сябе ён артыста вялікага, 
ну і надумаў 

Гэтым пажарам натхніцца, каб на ўвесь голас 
Троі пагібель апець. 
Дробязь -- Нерон, 

ёсць сягоння артысты з размахам паболей, 
Ім бы не горад ужо, а ўвесь свет падпаліць. 
Думаю,-- толькі за намысел гэткі нялюдскі 
Гэтак нарэшце іх людзі асудзяць, 

што нават папера 

З гневам успыхне, калі паспрабуюць на ёй 
Вырак людскі напісаць. 


1982 
аб 


«з 


Амаль што бясконцую ноч чалавек перанёс 
Пад навіссю цяжкай панурых палярных нябёс. 
Без сонца яны 

Месяцамі над ім ледзянелі. 

Але ці пражыў бы ён столькі 

Без добрай надзеі? 


1982 


ПРАЗ ГАДЫ 


Ларысе Александроўскай 


Неяк строга і сумна ў бальніцы сінеюць халаты. 
А за вокнамі дрэвы і неба гаючы прастор. 
Я з суседам ссівелым стаю каля нашай палаты. 
І паволі плыве міма нас калідор. 
Раптам глянулі, бачым -- 
Жанчыну паніклую ў крэсле 
Санітаркі вязуць, асцярожна ступаючы ўслед. 
--- Вой, бяда: 
Перапёлачку нашу павезлі, -- 
Уздыхнуў мой сусед. 
Ледзь пазнаў я яе 

ў гэтым крэсле й адзенні бальнічным: 
Немач легла на вочы і твар вечаровай імглой, 
Ды застаўся яшчэ на знябытым 

і збляклым абліччы 

След, ужо ледзь прыкметны, 
Калішняй красы маладой. 


Я прачнуўся ўначы: 

Мне пачуўся ў палатным паўзмроку 
Голас чысты і свежы і гэткі знаёмы. 
Ён быў 


Повен сілы пяшчотнай жаночай. 


Ат 


Аднекуль здалёку, 
Мабыць, аж з маладосці маёй, 
Вольна плыў ён і плыў: 


-- Ты ж мая, ты ж мая перапёлачка, 

Ты ж мая, ты ж мая невялічкая... 

За высозным акном зырка ўспыхнула зорачка, 
Пакацілася з неба дрыготкаю знічкаю. 


1982 


БЯЛЕЕ ПАРУС АДЗІНОКІ 


Мінск упацеў, 
Даваенным прыпарам угрэты, 
Рыбе зайздросціць, 

што ў свіслацкіх плешча вірах. 
З Дома пісьменніка мы, маладыя паэты, 
Купкай спяшалі ды сталі раптоўна ў дзвярах: 


Гэтакі лівень абрынуўся на камяніцы, 
Гэтак раз'юшыўся грозна раецвелены гром, 
Што падалося -- 

Яшчэ адзін бліск бліскавіцы, 

І не спудлуе пярун 

І бабахне ў наш дом. 


Брук забурболіў, 
Растузала бура нябёсы. 
Тут і ўляцеў, 
Як пісалі калісь, бы віхор, 
Нейкі прахожы, расхрыстаны, проставалосы, 
З проліўня ў райскі прытулачак -- 
наш калідор. 


Мокры, хоць выкруць, зычліва ён зыркнуў 


; 4 вачыма, 
Цяжкія кроплі з густой шавялюры атрос: 

-- Слухайце ўважна, паэты, 
У вас ёсць магчымасць 
Сёння са славай паручкацца, 
Гэта ўсур'ёз. 


Хто з вас адсюль дабяжыць да Кальварыі зараз 
Праз навальніцу і Мінск басанож ды ў трусах, 

Верш ён напіша такі ж геніяльны, як «Парус». 
Лермантаў колісь яго юнаком напісаў. 


Хто ж рызыкне? - 

Ён у нас запытаўся, нібыта 

З даўняй балады кароль у прыдворных сваіх. 
Хвошча залева, і, як каралеўская світа, 
Дружна гурток паэтычны прыціх. 


Глянуў свавольнік, 

Дакор у паглядзе іскрыцца, 

І сігануў зноў у пролівень дзікі і знік. 
Быў незнаёмец, напэўна, якісь шаляніца, 
Нейкі дзівак-жартаўнік. 


Ды як успомніш аб той навальніцы далёкай, 
Ты і ўсміхнешся, 

І сам сабе скажаш з журбой: 

-- Колькі грымот адгрымела ужо над табой, 
Парус бялее яшчэ і дасюль адзінока. 

Я 


Каўрук прыляцеў, 
І пачулі палі і прылескі 
Пявучы загад, 
Каб у веспіх барах 
Хутчэй засінелі любіміцы нашы -- пралескі, 
ІКвавей раўчукі зацурчалі ў ярах. 

А івалга звонкая, 

Тая, калі прыляцела, 
Садам абвясціла -- 

Пара зацвітаць. 

Прыйшла да парога майго 
Ты маўкліва, нясмела, 
Так, як пачынае світаць 
Над сціхлым абшарам, 
Ды лёгка і светла мне стала: 
Адчуў Я,- 

Вясна і да мяне завітала. 


1982; 


БЕРАЖЫЦЕ ЯЕ 


Яснела бяроза, 
Белая-белая, караністая, 
Ды, век свой дажыўшы, 
Панікла вяцістая. 
Тады з-пад карэння крыніца прабілася, 
Чыстая-чыстая, 
І ў свет паплыла -- 
Спярша ручаіна бруістая, 
Пасля і рачулка гуллівая, быстрая, 
А там і Бяроза-рака, 
Сцюдзяністая, беражыстая. 
Дык беражыце, людзі, яснай бярозы дачку, 
Красуню Бярозу-раку. 
Хай будзе яна незамутнелая, 
Хай будзе святлістая, 
Як маці яе -- 

белая-белая 

бяроза караністая. 

це 


ЧУЙНЫ ГАДЗІННІК 


Колькі гадзіннікаў вынайшлі людзі: 
Сонечны быў, быў яшчэ вадзяны, быў 
пясочны, 
Ну, а сягоння ўжо і электронны не дзіва. 
Ды для мяне самы лепшы гадзіннік - 
Той, што матуля мне разам з жыццём 
падарыла. 
Не металічным ціканнем ён 
Сведчыць хвіліну сустрэчы тваёй 
з маладою любоўю 
Ці нараджэння дзіцяці твайго, 
Ці развітання, ужо назусім, 
з неразменным 
Другам тваім, а біццём 
Вечна жывым, вечна чуйным, 
То па-вясноваму лёгкім, уцешным, 
То па-асенняму важкім, журлівым. 
Ты -- гэты гадзіннік. 
Ты -- маё вернае сэрца. 


1982; 


ТРЫМАЙЦЕСЯ, СЕРБЫІ! 


З сербалужыцкага 
паэта Гандрыя Зейлера 
(1804--187а) 


Трымацца, сербы! Нам трымацца, 
А сцягам нашым развявацца, 
Пакуль стаіць шумлівы гай, 
Пакуль трымаюць небакрай, 
Нібы асілкі, нашы горы 

І наша Шпрэвя ! на прасторы 
Далін разлогіх і нізін 

Імкне са стромістых цяснін. 


І Рака Шпрэе, 

Трымацца, сербы! Нам трымацца 
І свежай сілы набірацца, 

Пакуль нас грэе сонца днём, 

А ўночы зорыстым агнём 

Над намі неба палымнее, 

Пакуль у полі вецер вее, 

І хоць адзін расце расток, 

І хоць адзін не ссох лісток. 


Трымацца, сербы! Нам трымацца, 
Зноў у змаганні гартавацца 

І берагчы заўжды як след 

Святы бацькоўскі запавет, 
Пакуль хоць з аднае званіцы 
Званы нас клічуць памаліцца, 
Пакуль сумленная дачка 
Знаходзіць руту для вянка. 


Трымацца, сербы! Нам трымацца, 
Не адступаць, не адступацца, 
Пакуль па-сербеку хоць адна, 
Старому звычаю жадна, 
Матуля будзе пець над сынам, 
Пакуль у сэрцы хоць адзіным 

сць духа сербскага сляды, 
Нам, сербы, жыць і жыць тады. 


ЗАІРУ АЗГУРУ 


Ізноў ганюся за юнацкай марай 

І ўспамінаю дружбы першы крок, 
Калі, Заір, ты ўплыў чарнявай хмарай 
У наш сяброўскі гаманкі куток. 


Успомню юнае звонкагалоссе, 

І раптам сэрца ў смутку задрыжыць: 
Не ўсім сябрам, што зробіш, давялося 
Да ганаровай сівізны дажыць. 

Хто ўжо над ратным полем стаў таполяй, 
А хто, шчыруючы, раздаў сябе. 

І ўзрост у нас такі, калі там болей 
Сяброў, чым тут, як ні лічы, ў цябе. 


Пад весні плеск парывістых паводак 
Юнацтва ты пераступаў парог, 
Сталеючы ў дні першых пяцігодак, 
Вялікіх тых будоўляў, тых трывог. 


Вайна гады крутой рукой лічыла, 
Да сэрца рваўся вораг напралом, 

І галаву бялюткай аблачынай 

Ты ўзняў ужо над памятным сталом. 


Ды маладосць яшчэ ў вачах шугае, 
Забылі рукі, што й на гады -- ліміт: 
Пад імі й сёння мармур ажывае 

І пачынае гаварыць граніт. 


О рукі майстра, 

Рукі сябра тыя, 

Што выручаць цябе ў нялёгкі час. 
Пяшчоту іх і шчырасць праз гады я 
І ўведаў і адчуў ужо не раз. 


Ідзі ж далей і доўг дарэшты здзейсні. 
Як жывіць творцу спорнай думкі рух: 
З'ядналіся ў табе, бы ў складнай песні, 
І мудрасць сталасці й юнацкі дух. 


Калі ж цябе у вырай найдалёкі 
Пакліча непадкупная сям'я - 
Задумлівыя й строгія аблокі, 
Бялюткія, як галава твая, 


І ты ўсплывеш павольнай аблачынкай 
Над мілаю радзімаю зямлёй, 

Тады сасноваю рукой-галінкай 

Табе махну ў знак вернасці маёй. 

Маўклівы гэты вырай, гэта: 
Мне мрояцца пакуль здалбіб ады 
Пашчыравалі ўсё яшчэ не ўдосталь. 
Разец твой шчодры, сарака мой радок. 


Мне чуюцца майто! дзіцяці крокі, 
Маіх палёў гаючы мяккі шум. 
Плывуць над імі Ў далячынь аблокі, 
Як чарада высокіх мар і дум. 


1982 


ё Наўсрар. Ві І Пер бе іку 

8 усатннам сай 
рар Дыўаы ец з зону моўсезныі Ў: 
Хх ўзра ніх 


гевадаеч ччы, 








Паэмы 





ТРЫВОЖНАЯ ГОСЦЯ 


Мікалаю Лявонавічу Цурану 
МАЎКЛІВАЯ ПРОСЬБА 


Сам не свой устаю: 

І заўчора, і ўчора, 

І сягоння 

Ізноў 

Сніў я сон, дзіўны соп: 
Адкрываецца мне палявая прастора, 
Даль, забраная ў снежны палон. 


Блізкай дуйкі павеў адчуваецца лёгкі, 
Адзінокае поле, 

Самотная высь, 

І ўзнікае над пространню сіваю дрогкі -- 
Ці не постаці нейчай -- абрыс. 


І якаясь трывога мяне залучыла. 
Набліжаецца постаць. 

Відна 

Незнаёмая, з тварам сумотным, жанчына. 
Падаецца і знанаю нечым яна. 


Ад пахмурнага лба, ад сукеначкі шэрай 
Я чамусьці адвесці вачэй не магу. 

-- Хто ж ты -- ява ці здань? -- 

Я пытаю яшчэ раз. 

Зноў маўчыць, 

Хоць бы слова сарвалася з губ. 

Зноў пытаю, узрушаны ўжо і нясмелы, 
Зноў адказвае госця маўчаннем глухім. 
Анямелыя вусны, 

І твар спалатнелы, 

Толькі погляд жывы, 

Просьба нейкая ў ім. 


Пагасае ў вачах сумнай госці жывінка, 
Халадок адчужэння ў паглядзе яе, 

Вецер сціх, 

Блякне неба зімовага сінька, 

Расплываецца здань, растае. 

З непакоем, які аніяк не суняць. 

За акном дах бляшаны тэатра Купалы, 

Голле дрэў, што ў Купалаўскім скверы міумяць. 


Прачынаюся ў одуме я небывалым, 


Больш цярпення душа ані кроплі не мае. 
Хто ж ты ўрэшце, нязваная госця мая? 
Што хавае ў сабе твая просьба нямая 

І чаму так трывожуся я? 


а 


Памяць лічыць старонкі вясны прамінулай, 
Аніводнай знаёмай душы не міне 

І вяртае няспешна з ашчаднасцю чулай 
Тых, каго я любіў, 

Хто любіў і мяне. 


Падаецца, звяданнем іх час не азмрочыў, 
Скроні не апаліла яшчэ сівізна, 

Маладыя дагэтуль і ўсмешкі, і вочы. 
Толькі ўсё не яна, 

Не яна. 


Ды не ведае памяць ні стомы, ні змогі, 
Ні прытойвання не прызнае, ні маны, 
Самахоць павядзе зноў на тыя дарогі, 
Што вялі на вайну і з вайны. 

Павядзе па слядах, і сягоння гарачых, 

І пачуецца бою далёкага гром. 

Можа, твар санітаркі спагадлівы ўбачыш, 
Рупатлівыя рукі з бялюткім бінтом?.. 


Франтавічкі... Яны пад агнём уставалі 
Па-байцоўску з грудзей тваіх, маці Зямля, 
Па-байцоўску да ўлоння твайго прыпадалі 
У прашытых гарачым свінцом шынялях. 


Франтавічкі... З іх твараў дзявочасць 
Не змагла сцерці нават вайна. 
Углядаюся ў ветлыя смелыя вочы, 
Толькі зноў не яна, 

Не яна. 

Даўніну я пытаў, не адказвае штосьці. 
Лепш прайду па нядаўніх слядах спакваля. 
Можа быць, недалёка, трывожная госця, 
Твой прыстанак, разгадка твая? 


Да сястры прыязджаў я нядаўна ў адведкі. 
Мы згадалі бацькоў, 

Родны кут, родны дом, 

Нашых дзён маладых незабыўныя сведкі, 
Зноў вярнуліся ў свой гарадок над Дняпром. 


Свой далёкі-далёкі мы бачылі золак, 

А наш вечар ужо заглядаў у акно. 

Ціхі дом, нешумлівы рабочы пасёлак, 
Тое стала нядаўнім, што змоўкла даўно. 


Быў даверыўся я маладым летуценням, 
Ды ўстрывожыўся раптам, 

Гляджу -- да акна 

Нетаропка вячэрнім дакорлівым ценем 
Падплывае маўкліва яна. 

Падаецца -- сароміць: 

-- У мроях-пацешках 

Тут, няўдалы шукальнік, твой час праміне, 
Прыгадаўшы юнацтва з памыснай усмешкай, 
Ты, напэўна, забыў пра мяне. 


СУСТРЭЧА З МІКОЛАМ 


Сцеражыся, душа, 

Не паддайся благому настрою, 

І ты, памяць, шчыруй, 

Пераворвай упірысты час. 

Раннем я развітаўся пад Оршай з сястрою, 
Днём быў я ў Машканах,. 

Каля Віцебска гэты саўгасе. 


Крок за крокам я ўсё ўспамінаю, 
Нібыта З. 
Ад дакладнасці гэтай залежыць мой лёс. 
Так, з дырэктарам гутарыў я, 
Так, пытаўся, як жыта 
Ды як бульба ўрадзілі, 
Ці добры быў сёлета ўкос? 
Адгукаліся мне, быццам воіны на пераклічцы, 
Лічбы ўголас і сведчылі дружна: 
прыстойны ўмалот. 
І ў кішэнях цішком, 
па калішняй газетнай прывычцы, 
Я ўжо шнарыў, шукаючы свой запаветны 
блакнот. 


Ды жытцо красавала нядоўга ў тых нашых 
размовах, 

І хвалу не паспеў я аддаць канюшыне і льну: 

Неўпрыкметку, так часта здараецца, 

Слова за словам, 

І з дырэктарам мы пачалі гаварыць пра вайну. 


Па гадах ён мне сын, 
І я зваў яго проста -- Мікола, 
А Лявонавіч я дадаваў ужо зрэдзь. 

Змалку ведаеш іншага, 

Ды аніколі 

Стрэчай з ім не расчуліць душы, 
Не сагрэць. 


А другому даверышся шчыра ў часіну любую, 
І табе набалелае выкладзе ён у адказ. 

Так з Міколам сустрэліся мы. 

Паспрабую 

Стрэчу гэтую ўкласці ў кароткі расказ. 


ПА НЕАСТЫЛЫХ СЛЯДАХ 


Малышок у калысцы калышацца пад 
калыханку, 
Прачынаецца -- чуе, 
як певень пяе пад акном, 
Як разгатая ліпа лагодна шуміць каля ганка, 
Як грыміць над хацінай пагрозлівы гром. 


Ды не гэта як след раскатурхае 
хлопчыку памяць. 
Хто ж абудзіць яе? 
Хто ў ёй першым пакіне сляды? 
Ці ў ёй радасць спачатку 
прынадны агеньчык запаліць, 
Ці яе апячэ боль заўчаснай бяды? 


Пахам свежага варыва дыхае цёплая хата. 
Кот замуркаў на печы, 

З запечча азваўся цвыркун. 

Цётка міскі нясе, 

Рэжа хлеб заклапочана тата, 

Мама ставіць на стол асцярожна 

Гарачы чыгун. 


І Міколка шчыруе -- 


Нясе ёп услончык бабульцы. 
Вось пасела сям'я, 


і няспешна ідзе гамана. 

Толькі Валі яшчэ не чуваць, 

Добра ёй 

Спіцца ў люльцы, 

Кагадзе ўпершыню калыханку пачула яна. 


Сцеражыся, Міколка: 

Спяшае бяда да парога, 

Скора памяць твая 

Запіс свой распачне, павядзе. 
Толькі лыжкі ўзялі, 

Нехта ў хату пастукаўся строга. 
Тата позіркам родных абвёў, 

Да дзвярэй ён ідзе. 


Насцеж іх адчыніў і спакойна сказаў: 
-- Калі ласка. 

Незнаёмцы ўвайшлі. 

Нейкі цяжкі іх крок, 

Навісаюць на бровы шырокія каскі -- 
І прыціх, 

Прыгарнуўся да маці сынок. 


Не паспелі чужыя прамовіць і слова, 
Тата з хаты на волю рвануўся як дуж. 
Бачыць гэта Мікола дасюль, 

Гэта ў ім пажыццёва -- 

Толькі памяць узруш, 

Толькі вочы прымруж. 


І плыве, і плыве гэты першы ўспамінак ягоны, 
Кадр да кадра цясніцца шчыльней і шчыльней. 
Там пануюць два колеры -- 

Чорны і шэра-зялёны, 

Паліцэйскі шынель і нямецкі шынель. 


Зрэдзь яму і сягоння калішнія чуюцца стрэлы - 
Гэта ў тату, 

Услед, 

Наўздагон, наўздагон, наўздагон... 

Мамін твар стаў такі спалатнелы, збалелы. 

І дагэтуль такім часам мроіцца ён. 

Зноў Міколу відаць - 
У хаціне, 
У клеці, 
На ганку 
Мітусяцца яны -- 
Шынялі, шынялі, шынялі. 
Падсвінака забілі 
і ўскінулі ўжо на фурманку 
І Рагулю з хлява павялі. 


Ім усё прыгадзіцца -- 

І ясік, і коўдра з пярынай, 

І кажух, і сувой палатна, 
Вышываны бацькоўскі кісет... 
Вось да форткі ідуць 

Цётка Ксена і бабка Арына, 
А за імі і чорны шынель, 

І зялёны -- услед... 

І пярэбары добра ён помніць -- 
Наступнае ранне, 

Як у прочкі прыйшлося ісці, 
Хлеб шукаючы й схоў, 

З апусцелым дварышчам 
Нядоўгім было развітанне: 
Несла маці Валюшку, 

А поруч Міколка ішоў. 


Нёс ён першае гора сваё, 

Нёс ён першую скруху. 

І гарбаціўся хлопчык, як сталы, 

Што зведаў бяду. 

Да грудзей прыціскаючы курку-рабуху, 
Мармытаў малышок на хаду: 

-- Ты ж, мая курка рабенькая, 

. Ты адна ацалела ў мяне, залаценькая... 


І Арыну згадаў ён, добрую бабку, 
Што расказвала казку пра курачку- 


рабку: 
Дзед пайшоў у алёс зав 
Ды бабе курку прынёс. 

Села курка на вечка 

І знесла яечка. 

Бегла мышка пад скры: :Ўн 
Несла дзеткам скарынку, 
Х восцікам вільнула, 

Яечка сапхнула. 

Упала яно і разбілася. 
Яечка разбілася, 

А казка не забылася... 


Курка прыгрэлася, дрэмле рабка, 
Пікне праз сон.калі-нікалі. 
Хлопчыку рупіць: 

-- Дзе ж мая бабка, 

Куды яе павялі? 


Цётку малы яшчэ ўспамінае, 
Голас, здаецца, чуе яе. 

Ён засынае, 

Ксена пяе: 

-- Люлі, люлі -- спацькі, 
Няма дома бацькі. 

Пайшоў тата на таржок, 
Купіць Колю піражок... 


Тата вунь там - 

Малыток углядаецца ў далі, 
Дзе за сялібаю лес устае,-- 
Прыйдзе мой тата, 

А цётку Ксену забралі, 
Павялі і яе... 


Хата хай не свая, 
Ды па-свойску яна прытуліла, 
Па-сваяцку прыгрэла матулю 

з малой і сынком. 
Цётка Маня аладкамі іх накарміла, 
Напаіла яна бедакоў малаком. 


62 


Ветла дзядзька Пятрок навасельцаў сустрэў. 
Ён Міколку, 

Каб хлапчук не журыўся, каб не сумаваў, 
Падарунак паднёс, 

Падарыў яму дудку-свісцёлку, 

Адмыслова з лазіны яе змайстраваў. 

Хай жа забаўка цешыць дзіця хоць мінутку. 
Падбадзёрся, свісцёлка, 

Зайграй, заспявай. 

Дзьмі, малы, у прыўдалую дудку 

Ды вялікае гора сваё забывай. 


а 


А ці шмат ужо дзён адышло, а ці мала, 
Не прымеціў малы -- што яму каляндар. 
Ды аднойчы на рукі ўзяла яго мама, 
Ціхі голае, зажураны твар. 


-- Я, Міколка, пайду і не скора вярнуся,-- 
Дрогкіх губ цеплыню ён адчуў, волкіх шчок, -- 
Слухай дзядзьку Пятра, 

Слухай цётку Марусю 

Ды глядзі за Валюшкай, сынок. 


І пайшла яна ў поле, 

У сіняй сукенцы, 

І ў смузе адвячоркавай знікла з вачэй. 

І разгублены хлопчык услед ёй з акенца 
Ледзь не крыкнуў: 

«Вярніся хутчэй». 


А вайна трэці год рассявае асколкі, 
Як пякельнае зерне, 


І глухне ралля. 
Пяць гадоў неўзабаве Міколку, 
вайне па гадах ён бадай што раўня. 

Смаку мірнага хлеба пе ведаў ужо ён, 
І які яго пах, ён не помніў ужо, 

Ды начуцца паспеў ён гамонкі чужое, 
Бразгатання трывожнага зброі чужой. 


У яго ўжо свае назіранні й прыкметы. 
Толькі ноч, колькі помніць сябе, бачыць ён - 
Над суседнім сялом узлятаюць ракеты: 

Там -- гарнізон. 


І нямецкае слова дзіця ўразумела яскрава, 
Караценькае слоўца -- «капут», 

Ды сваё 

У прыдачу такое, як, скажам, «аблава» 

Ці яшчэ «паліцай», «гадаўё»... 


І хоць з'еў гэтак мала ён хлеба і кашы, 
Гэтак мала патупаў па роднай зямлі, 
Ды ўжо ўведаў, 

Што значыць не нашы, 

Што -- нашы. 


І калі 

Спрабавалі спытаць у яго паліцаі: 

-- Ці прыходзілі тата і мамка да вас? - 
І прынесці цукерак яму абяцалі, 

Ён усхліпваў адно па-сіроцку ў адказ. 


Ды ён ведаў, пто мама і тата 

Там, за вёскай, 

Дзе лее нізкай хмараю спрэс, 

Там жа нашых, гавораць, багата, 

І, узлезшы па хлеўчык, глядзеў на той лее. 


Азірнецца -- няма анікога, 

Ні душы, пі за ім, ні супроць. 

І гукаў, прасціраючы рукі, нябога: 
-- Мама, прыходзь! 

Тата, прыходзь! 


Мо прыходзяць яны паначы ці на золку 

Да яго і да Валі з гушчару, здалёк: 

Чуўся ж неяк праз сон татаў голас Міколку, 

Дотык мамчыных рук, падалося, адчуў 
малышок. 


Падрасла і сястра. 

Толькі што пісклянё разумее! 
Што ёй наш ці не наш? 

Што -- вайна? 

Ды ўжо хораша гэтак умее 
Усміхацца яна. 


Я калісь прачытаў - 

І дасюль прачытанаму веру -- 

Смех і ўсмешка даюцца табе аднаму, чалавек: 
Аніводнаму, 

Хай найхітрэйшаму, зверу 

Не ўсміхнуцца і не засмяяцца павек. 


Ну, а Валька смяецца ж. 

Ды так, нібы знае 

Тыя мудрыя словы спаўна. 

І з усмешкай яна засынае, 

І ўсміхаецца ў сне ціхамірна яна. 


Валька сілу адчула -- 

У люльцы ёй цесна. 

Першы поспех 

Зазнала ў жыцці -- 

Першы крок. 

І зрабіў са старога дзіравага крэсла 
Стаячок для пляменніцы дзядзька Пятрок. 
І дзіця ў стаяку гэтым топае смела, 
Бы крынічка ляпеча, 

Якую пачуў ты, калі 

Толькі што яна вымкнуць паспела 
З падкарэннага змроку, 

З адталай зямлі. 

У ПАГОДНЫ ВЕРАСНЁВЫ ДЗЕНЬ 


Верасень, трэці ваенны, 

У вёсцы прыціхлай гасціць. 

Месяц чаканы, ды вось ураджай небагаты. 
Дзядзька і цётка пайшлі на гумно малаціць, 
Валя з Міколкам у садзе гуляюць ля хаты. 


Рэдкасны выдаўся дзень -- 

Ні хмурынкі нідзе. 

Гэтак далёка яшчэ золь і слота, здаецца. 
Чмель урачыста над позняю кветкай гудзе, 
І матылёк бесклапотна над градамі ўецца. 


Валя -- уга! - 

Пачынае хадзіць пакрысе, 

Зробіць і крок, і другі 

Дый учэпіцца зноў за Міколку. 

Морквіну брат ёй пачысціў, 

Няхай пагрызе. 

Ну, а тым часам узяўся малы за свісцёлку. 


Дзьме наш музыка і гэтак, 

Дзьме, што ёсць духу, і так. 

Лад падабраў ён патрэбны, 

Настроіўся хутка. 

Тоненька, быццам свавольны насмешлівы 
шпак, 

Распачынае свістаць петракоўская дудка. 


Дзеўчынка ўсцешана, 

Бач, як смяецца яна. 

І матылю, і чмялю, і святлу 

Вочы Вальчыны рады. 

Грукат цапоў далятае з гумна, 
Кропам запахлі, угрэўшыся, грады. 


Ах, хараство вераснёвае -- 
Сцішаны ясны прастор, 

Шчырай лагодай прасякнуты ён, 
Галубінай, глыбіннай. 

Ды зарыпелі вароты, 

І ў ціхі двор 

Двое не нашых 

Паважна ўязджаюць на ходкіх драбінах. 


Змоўкла свісцёлачка, 

Захаланула ў музыкі душа. 

Валя глядзіць спадылба на чужых -- 
Паліцая і немца. 


-- Дзе ж твае дзядзька і цётка? -- 
Спытаў паліцай малыша. 

-- Чуеце, вунь там малоцяць яны,-- 
Зіркнуў ён на гуменца. 


-- Ну, ататуля твой дзе? 
А ці часта ўначы 
З лесу ў адведкі прыходзіць сюды разам 
з мамкай? 
Праўду кажы, 
Лепш, пацан, не хітруй, не маўчы. 
А то раззлуюся, 
1 -- тодзе, і -- клямка! 


-- Не, я не ведаю,-- хлопчык усхліпнуў,-- 
Мяне 

Тата і мама забылі, 

Яны не прыходзяць... 

Не па гадах пасталеў малышок на вайне, 
Кеміў, што трэба сказаць пры нагодзе. 


Сціха стуліўся Міколка, 
Стаў ён маленькі зусім. 
Вось поруч з Валяй стаіць ён, 
віхрасты і босы. 
Двое, пры зброі, плячыстых мужчын перад ім, 
лее ў ліпучых вачах шэры прысак пагрозы. 


За карабін свой бярэцца тады паліцай, 
ула паволі на Валю наводзіць: 

-- Будзеш яшчэ выдурняцца, падан, 
Следам за ёй і табе, чуеш, 
Клямка, і -- годзе! 


Ён быў злажыўся, 
Ды немец уладнай рукой 
Ствол адхіліў 
І дастаў пісталецік, падобны на цацку. 
Стрэл не парушыў густы вераснёвы спакой. 
Пуга, Міколку пачулася, 
Ляснула побач знянацку. 
Ды от сястрычка чамусь нерухома ляжыць 
на градзе, 
Выпала морквіна з кволай разнятай далонькі. 
-- Валя,-- схіляецца хлопчык. 
Не чуе яна, заірдзеў 
Тонкі цурок над брывінкаю тонкай. 


-- Валя,- ізноў ён аклікнуў 

І, нават не ўсхліпнуўшы, сціх: 
Мову яму заняло, 

У грудзях зашчымела. 

Моўчкі глядзеў ён на гэтых дваіх 
І тое дульца, якое яму 

Ці не ў вочы глядзела. 


Кружыцца ўсё матылёк, 

Чмель свой узятак панёс, 

Сіняя муха садзіцца дзяўчынцы на лобік. 
-- Не адмаўчышся! 

Ану забірайся на воз, 

З намі паедзеш,-- 

На хлопчыка ўрэшце ашчэрыўся «бобік». 


Міма маўклівых хацін, 
Паўз глухія платы 
Едуць драбіны, 

Міколка наш едзе і едзе. 





Спіхлі цапы на таках, 
Мусіць, малацьбіты 
Збеглі кудысь, прытаіліся недзе. 


Трапіў хлапчук у бяду, 

Быццам рыбінка ў буч. 

Голаў панікла, і вочы прымглёны. 
Ліха -- абапал: 

Чорны мундзір -- праваруч, 

А леваруч -- зялёны. 


Хто ж дапаможа малому ў бядзе, 
Добрыя людзі забылі Міколку, забылі. 
Мусіць, у тое сяло завязуць яго нелюдзі, 
Дзе 

Ксену яны і Арыну забілі. 

«Мама!» -- ускрыкнуць хацеў малышок, 
Ды не ўскрыкнуць ніяк: 

Роспаччу слова, 

Адчаем, ужо не дзіцячым, набракла -- 
Раптам у горле, як даўкі камяк, 

Слова захрасла, заклякла. 


Вочы заплюшчыў малы, 

Каб не бачыць суседзяў сваіх, 

Іхніх страхотных вачэй, 

Рук бязлітасных іх. 

Цяжкая млявасць імглою дрымотнаю 
сцелецца. 
Міг - і сплыла навалока, 
Яшчэ адзін міг - 

Градка відаць, а на ёй нерухомае цельца. 


Кудзеры дыму пад гоптам замшэлым 
плывуць, 

Глухпе ў гародчыку бэз нізкарослы. 

Хата вядомая ў вёсцы: 

У хаце жывуць 

Клаўка і Верка, вясёлыя сёстры. 

Конь ужо хрумстае нарабаваны авёс, 
Вусікі немчык падкручвае ўжо зухавата. 
-- Мы скора прыйдзем, 

Глядзі, анікуды з калёс,-- 

Буркае «бобік»... 

Ураз ажывілася хата. 


Талерак звон, 
Смех і гамонка, 

І грамафон 
Заводзіць тонка: 
«Дай, милый друг, 
На счастье руку, 
Гитары звук 
Развеет скуку...» 


“ 


Трохі ачомаўся хлопчык, 

Ужо ён з драбін 

Вокам абводзіць паволі 

Хаты, што дрэмлюць у зацені ліп і рабін, 
Пушчу далёкую, блізкае поле. 


Кожнай хвілінай, малы, даражы, 
Схоў твой за вёскай, дзе хмыз і палеткі. 
-- Чуеш, бяжы, 

Ну, хутчэй жа бяжы,-- 

Лісце шапоча таполі-суседкі. 

Ты супакойся, дзіця, не дрыжы. 
Бачып ля хаты суседняй кабету? 
Кажа старая на мігі: 

«Бяжы, 

Мілы, падалей адгэтуль!» 

Глянь і на лес, 

Ён табе не чужы: 

Мама адтуль цябе кліча і тата. 
«Сынку, бяжы!» -- 

Чуецца з грывы лясной сіняватай. 

І прыпусціў малышок, 

Прыпусціў напрасцень, 

Дзе па разорцы, 

А дзе цераз градкі, 

Дзе праз вішняк, 

А дзе паўз пляцень, 

Дзе азірнецца, 

А дзе без аглядкі. 

Толькі Міколку цяжэй і цяжэй што ні крок, 
Ногі яму падцінае ўжо стомай раптоўнай. 
Глянь, хлапчаня, бачыш -- непадалёк 
Сховань надзейная -- нейчая ёўня. 


Сонная ёўня. 

Душу ўціхамірвае пах 

Цёплага збожжа, густы, духавіты. 
Хлопчык прыдыбаў і ўпаў. 

Ён ляжыць на снапах, 

Спіць, даастатку знябыты. 


Колю не трэба будзіць, 
Малы гэты сон заслужыў: 
Бачыў ён чорнае ліха, 
Глядзеў у смяротнае дула. 
Болей, чым іншы стары, 
Ён за свой век перажыў. 
Не прамінула гадзіна, 

Як смерць яго абмінула. 


ЯГОНАЕ ВЯРТАННЕ 


Спаў ён, і спаў ён, 
Без просыпу спаў ён, без сноў. 
Толькі прачнуўся, прыўзняўся, 
Іі ёкнула сэрца: 
ціхай імглы спакваля выплываюць ізноў 
Традка, на ёй нерухомае цельца... 

О, як не скалануцца! Дзеці, дзеці, 
Вялікі клопат нашага жыцця. 

Што распачней і балючэй на свеце, 
Чым глянуць на забітае дзіця? 


Той боль давеку застаецца з намі, 
Няўцешней за яго няма, няма. 

Я помню, як мы рушылі з баямі 
На захад. Сорак першы год. Зіма. 


Пурга над папялішчамі кружыла. 
Ідзеш -- сумёты, прысак, дымны гар. 
Глядзіш -- ляжыць наш брат, 
Прыпарушыла 

Сняжком шынель яму, здранцвелы твар. 


Не першая на гэтым полі страта, 

А прабірае зноў цябе да слёз 

Над прахам невядомага салдата, 
Ды што рабіць -- такі салдацкі лёс. 


Але не раз ты бачыў -- 

Ля руіны 

Ляжыць дзіця, забітае ляжыць... 
Даўно было, здавалася б, павінны 
Гады той след хоць трохі засмужыць. 


Ды зноў, як некалі, ты скажаш: 
«Лепей 

Замест дзіцяці ў той пакутны год 
Ляжаў бы я на здратаванай глебе 

З грудзьмі, прастрэленымі навылёт». 


З ёўні выходзіць малы. 

Навакол ні агеньчыка. Мрок. 

Хоць бы акепца якое ў сялібе мігцела. 
Можа, вярнуцца збаяліся 


цётка Марыя й Пятрок, 


Валя й дагэтуль ляжыць на градзе абраселай? 

І ён пайшоў. 

Анідзе анікога. 

Няшчодрым святлом 

Часам адорыць зямлю, 
Выплываючы з воблакаў, ветах. 
Раптам хлапчук здрыгануўся: 
Над бліжнім сялом 

Змеем агністым -- ракета. 


Крочыць ён далей, не глянуўшы, як 
Следам другая ўзляцела і згасла. 
Ля агарода спыніўся маленькі бядак 
І прыхінуўся да прасла. 


Так уздыхнуў ён, як быццам паспеў пастарэць, 
Быццам, як сталы, упэўніцца меўся трывалей, 
Што яму зараз страшней -- 

Альбо ворага стрэць, 

Ці нахіліцца над градкай, над Валяй. 


Грады ў сутонні шарэюць, 

І хата на малыша 

Вокны ў ўтароціла неяк адчужана, строга. 
Цемрань у ёй. 

А ці ёсць там жывая душа? 

Хто ж там? 

Ці наш? 

Ці не наш? 

Ці пяма анікога? 


Быццам адказ -- з загусцелае хатняй імглы 
Голае жаночы данёсся ледзь чутна. 

-- Мама! -- памкнуўся да ганка малы. 

Ды як няўцешна гучаў гэты голас, 

Як смутна: 

-- Дачушка мая, 

Радзімая, 

Чаго ж твае ручанькі сашчапіліся? 

Чаго ж твае вочанькі закрыліся?.. 

І ЗНОЎ ЯНА 


Боль твой душэўны наяве і ў сне 
Вечна з табой, вечна ў памяці наскай. 
Слухаў Міколу -- здавалася мне: 
З раны старой ён зрывае павязку. 


Стогне душа: прыкіпелі бінты. 

А паспрабуй не крануць гэтай раны? 
Так і нясеш, не схіліўшыся, ты 

Боль непрыгоены, неўтаймаваны. 


Мы дасядзелі амаль дацямна. 
Зманлівы сцішак суценне прынесла. 
Змоўклі, гляджу -- падыходзіць яна, 
Моўчкі застыла ля крэсла. 


Выйшаў Мікола, мне думу таіць, 
Тую ж загадку разгадваць рупліва, 
Ды незнаёмка не знікла, 

Стаіць 

Перад вачамі бязмоўнае дзіва. 


Тварам, паставай, разлётам брывоў, 
Кожнаю рысачкай, самаю дробнай, -- 
Пільна я зноў углядаюся й зноў -- 
Бачу яе да Міколы падобнай. 


Быццам блізніца Міколу яна. 

І зразумеў я -- канчаюцца мукі: 
Валіцца ўраз адчужэння сцяна, 
Да незнаёмкі працягваю рукі. 


І прасвятленне знянацку душу 
Мне абмывае, як лёгкая хваля: 
-- Доўга шукаў, 

Прабачэння прашу, 

Ты ж -- Валянціна, 

Ты -- Валя! 

Як па табе я, дзіця, бедаваў. 
Стала маёй ты пякучай турботай. 
Дбайна ў душы я цябе гадаваў, 
Недзе ў глыбі, падсвядома, употай. 


Іншых дарог з забыцця і няма, 
Ды, каб не чорная тая навала, 
Ты, гадаванка мая, ты б сама, 
Мабыць, і ўнукаў цяпер гадавала. 


Вольна ішла б ты па роднай зямлі, 
Цвёрда ступала б упоравень з братам. 
Дружна б ільны за табою цвілі, 
Колькі было б ужо жыта нажата. 


І не ўзнікала б ты сёння, як цень, 
Перад маімі вачамі маўкліва. 
Плённы наш дзень, столькі спраў 
і надзей - 
Сейце, будуйце, любіце шчасліва. 


Толькі ўсё болей трывожуся я, 
Часам такая наваліцца скруха... 

Ты не зданнё, 

Ты -- трывога мая... 

Валя, паслухай. 

Кнігі чытаў я разумных людзей, 
Думаў і сам пра Зямлю, аб Сусвеце, 
І мне здаецца -- няма анідзе 

Гэткай красы, як на нашай планеце. 


Кветкам, як нашым, нідзе не цвісці, 

З роўнай зямной не сустрэцца любоўю. 
І ўжо напэўна нідзе не знайсці 
Радасці гэткай і гэткага болю. 


Песняй Зямлю, чалавек, усхвалі, 
Лепшай -- такой, што і ўзвысіць, 

Ды на цудоўнай зялёнай Зямлі 
Ёсць, Валя, нелюдзі, чорныя душы. 


Нашу красуню Зямлю апаліць 
Мерацца іхнія згубныя рукі. 
Ведаеш, Валя, як сэрца баліць, 
Толькі падумаеш... Дзеці... Унукі... 


Колькі ж, дзіця, на Зямлі гэтай слёз, 
Колькі крыві ўжо праліта бязвіннай. 
Валя, ідзі. 

Пра свой горасны лёс 

Ты расказаць добрым людзям павінна. 


Слова даю табе, скончыўся час, 

Час замагільнага мроку, бязмоўя. 
Валя, ідзі! 

Свой праўдзівы расказ 

Ты ўжо засведчыла ўсёй сваёй кроўю. 


Дзень свой апошні згадай: 

Матыля 

Ўзлёт трапятлівы над градкай 
прыгрэтай, 

Мірны басок рупатліўца чмяля 

І... варанёную сталь пісталета. 


Кропелька ты, ды якою цаной 

Права на слова сваё аплаціла. 

Трэба ж пра ўсё, што стаптана вайной, 
Ведаць да кропелькі ўсім, Валянціна. 


Чорную зльібеду, злую бяду, 
Згубныя намыслы, чорныя весці 
Ты пасабі добрым людзям адвесці. 
Глянула Валя мне ў вочы: 

г Іду!. 

РАЗАМ З ЖЫВЫМІ 


Валя ўжо недзе ў дарозе, ды мне 

Не саўладаць з неспакоем -- не спіцца. 
Блякнуць заранкі ў шырокім акне, 
Золак ірдзее, паволі клубіцца. 


Зблізку, здалёку гудуць і гудуць -- 
Чую -- дарогі, разлогі, пуціны. 

Бачу я -- людзі ідуць і ідуць 

Шэраг за шэрагам, крок іх пняўпынны. 


Мірна над імі сцягі шалясцяць. 
Голуб на кожным на ўзлёце, 
Здаецца -- 

Зараз ураз галубы 

Узляцяць, 

Неба іх крыллем тады захінецца. 


Вокам ужо небакрай дастаю; 
Новыя шэрагі ўдалечы ўсталі. 
Поруч з жывымі ідуць, пазнаю, 
Тыя, што ў бітвах са славаю палі. 


Следам і тыя -- здалёку відно: 
Гнеў справядлівы гады не згасілі - 
Крочаць, чый попел развеяў даўно 
Вецер Майданака, смерч Хірасімы. 


Хто ж гэта ў дыме ўстае негустым, 
Прысак дыміцца, загубленых бачу -- 
Звоніць званамі трывогу Хатынь, 
Сэрца смыліць ад маўклівага плачу. 


Мір не дадуць нам, сябры, напавер -- 
Мужным і мудрым ён будзе належаць. 
Час надыходзіць рашучы. 

Цяпер 


Нават ужо і ў магіле не ўлежаць. 

Зноў ты стаіш над душою, вайна. 

Быць ці не быць -- вось ён, клопат адзіны. 
Быць ці не быць -- вось трывога адна. 

Быць ці не быць -- вось ён, боль загрудзінны. 


Зблізку, здалёку гудуць і гудуць -- 
Чую -- дарогі, разлогі, пуціны. 

Бачу я -- людзі ідуць і ідуць, 
Смелыя вочы ў іх, крок іх няўпынны. 


Рушаць, каб смерці шляхі перакрыць, 
Каб не пакінуць і сцежкі нідзе ёй. 
Ранне ўбіраецца ў сілу, 

Гарыць 

Зырка над светам, як наша надзея. 


Мірная раць, незлічоная раць, 
Шэраг за шэрагам, хваля за хваляй. 
Пільна ўглядаюся ўдалеч, 

Відаць, 

Там недзе -- Валя. 


ВОДВЕДКІ 


Я з Міколам ізноў ужо ўвосень сустрэўся. 
Нас «уазік» вязе. 

Каралём 

Я на заднім сядзенні рассеўся, 

А дырэктар сядзіць за рулём. 


Мы размытым прасёлкам на водведкі едзем. 
Лес абапал. 

Паклон табе, лес, і прывет. 

Бач, мажныя яліны стаяць, як мядзведзіцы, 
І працягваюць лапы калматыя ўслед. 


Ну, а сосны, танклявыя стрункія хвоі, 
Летуценна імкнуць да бязгрэшных нябёс. 
То праззяе між дрэў азярко лесавое, 

То падступіць к дарозе дрымотны алёс. 

Лес, ты край мой вартуеш аддана спрадвеку. 
Родны лес, ты, відаць, не забыў і дасюль, 

Як памог у пагібельны час чалавеку, 

Ад агню ратаваў, бараніў нас ад куль. 


Помніш, як у глухмені дымілі зямлянкі, 
Як пад стрэшкамі ўбогіх сваіх буданоў 
Калыханку спявалі малым партызанкі 
Ды чакалі з задання мужоў і сыноў. 


Не забыў, як братоў баявых партызаны 
Тут хавалі. 

Ці мала мінулася дзён, 

Ды яшчэ і дасюль ты, як сябар адданы, 
Дзень і ноч сцеражэш іхні сон, 

Вечны сон. 


Спадарожнік мой сціх, да руля прыхінуўся. 
Можа, даўняе рэха азвалася ў сэрцы стакроць, 
Як ён колісь да гэтага лесу цягнуўся, 

Елікаў з хлеўчыка: 

-- Мама, прыходзь! 

Тата, прыходзь! 


Не прыйшоў ён, ды слава прыйшла баявая, 
Акрапіла палеглых жывою вадой... 

Вунь ужо і сяліба з прысад выплывае, 

І плыве касячок жураўліны над ёй. 


Дзверы пам адчыняе шырока Марыя, 

І Пятрок нам насустрач з канапкі ўстае. 
Бачу, як галубы, пасівелі старыя. 

Гэта іней палёг, той, што не растае. 


Марыя 


ра” Ой, каму мне аддзячыць за радасць такую? 
Госці мілыя, ў хату прашу, ў добры час. 
Коля, дай я цябе пацалую... 

І даўнютка ж ты быў, даражэнькі, у нас. 
Заязджаў перад Маем. 

Яно і не дзіва: 

Ты ж дырэктар, і клопату шмат, і турбот... 


Мікола 
-- Не агледзішся нават -- канчаецца год: 
То сяўба, то касьба, то наваліцца жніва, 
То нарада ў нас, цётачка Маня, то сход, 
То яшчэ семінар... 


Марыя 


-- Папрашу да стала. 

Ах, была ў нас бутэліца моцнай і чыстай. 
Ад вясны ўсё блюда я яе і блюла, 

Ды заўчора прывезлі нам дроў трактарысты... 


Пятрок 


-- Ладна, збегаю 

Я ў магазін -- сугрунём, 

У два мігі, 

Тут блізка зусім, не край свету. 


Мікола 


-- Мо не трэба: 
Я ж, дзядзька Пятрок, за рулём, 
Ну, а сябру, яму нельга ўжо як паэту. 


Марыя 


-- Вараз спражу яечню, блінцоў напяку. 
Вам з дарогі яшчэ малака трэба выпіць. 
Пакаштуйце й мядку, 

Сёлетні ліпец... 


Коля, помніш той дзень, той асенні? 

Якраз 

Як сягонняшні быў ён, пагодны надзіва. 
Ах, каб Валя сядзела цяпер паміж нас, 

Я, напэўна, была б самай-самай шчаслівай. 

Валю сню і дасюль. 

І сягоння прысніла. 

На магілку прыйду, прыбяру, пасяджу. 
Незабудкі на радаўніцу пасадзіла, 
Дажыву да вясны, касачы пасаджу. 


Пятрок 
2 Тараў, і касіў я, і быў я салдатам, 
Усяго за свой век паспытае наш брат, 
І паспеў пасівець, і пабачыць багата, 
І дарог у вайну працярэбіў я шмат. 


Ды бязвіннай крывёй рук не пляміў ніколі. 

І трывожыцца сёння душа аб адным -- 

Нам, старым, век дажыць бы ў надзейным спакоі, 
І ў спакоі за працаю жыць маладым. 


АДВІТАННЕ 


Тут навекі расстанне, навекі прыстанне, 
Тут яліны паціху гамонку вядуць. 

Я з Міколам да Валі прыйшоў. Адвітанне. 
На магільным грудку незабудкі цвітуць. 


Суцяшальна і шчыра цвітуць яны, братка, 
Ды сляза на шчацэ заблішчэла тваёй: 
Зноў той дзень вераснёвы прымроіўся -- 
Градка 

І абвялае цельца на ёй. 


Цяжка-цяжка сівому байцу-ветэрану 
таймаваць непрыгоены боль уначы, у цішы. 

Ну, а чым, чым, скажы, забінтуеш ты рану, 

Што з дзяцінства смыліць і смыліць у душы! 


Ты ў сабе тоіш гэту жалобу святую. 
Хай твая не занадта далёка вясна, 

А зірнеш на чупрыну тваю залатую -- 
Пракідаецца ўжо і ў цябе сівізна, 

Што ж, Лявонавіч, зараз цябе я пакіну, 
Шчыраваць табе зычу на родных палях. 
Зычу шчасця табе, партызанскаму сыну, 
І ты, Валя, бывай, 

Знай, адказны твой шлях. 


Трэба слова тваё, 

Трэба ты, Валянціна. 

Небывалай трывогаю поўніцца час. 
Пачынаецца, Валя, твая пуцявіна, 
І канчаецца мой набалелы расказ. 


1981--1983; 

АРАБІНАВАЯ ГРОНКА 


Вот затреіцали барабаны - 
И отступили басурманы, 
Тогда считать мы стали раны, 
Товаршцей считать, 
М. Лермантаў 

Мы аж пад самай сталіцай тады прыпынілі вайну, 
Так ад Масквы недалёка чакалі рашучага бою, 
Што падавалася -- 

Толькі на ўсход я зірну, 

Купал Івана Вялікага выблісне перада мпою. 


Блізкасць такая, напэўна, мацней, 
чым нядаўні загад: 

Болей няма нам куды адступаць... 
Больш назад ані кроку!.. 
Восень. Насуплены ранак. 

Нячастыя стрэлы гармат, 
Поле ў варонках 
Ды лес расстраляны вунь -- навідавоку. 


Побліз узлесся стаілася наша жыллё, 

Наша зямлянка, разведчыкаў верная сховань. 
Хіляць яліны і сосны над ёю галлё, 

Чуецца іхні прыглушаны гоман. 


Ёсць і пячурка, і нары, 

ёсць два зэдлікі ў нас, 
Столік, на ім са снараднае гільзы свяцільнік. 
Ёсць тэлефон, што з трывогай зрэдчас 
Паведамляе, чым дыхае зараз праціўнік. 


Варта разведчыку карту на століку гэтым 
раскласці, 
Каб ён убачыў на ёй -- 

Дзе іяк 

Вораг, групуючы ўдарныя часці, 
Скрытна сціскае кулак. 

Лінія фронту чырвоным падкрэслена пругам. 

Там, за чырвоным, 

Гляджу, і Мажайск і Калуга. 

Сінія стрэлкі -- б 
напрамак удараў нямецкіх палкоў, 

Сінія стрэлкі нібы кіпцюры хіжакоў, 

Сінія стрэлкі -- няшчадныя вострыя глюгі, 

Цела жывое радзімы шматуюць яны. 

Вунь і Калінін зазнаў ужо долю Калугі, 

Вунь і на Тулу нацэльваюць глюгі свае груганы. 


Памяць мая, не была аніколі ты скнарай, 
Тое, што рупіць, са сховаў дастань, пакажы... 
Перадавая ішла ў нас бадай што над Нарай, 
Звілістай рэчкай на агнявым рубяжы. 


Мілая мірная рэчка, 

Задумныя плёсы, 

Плаўных асенніх струменяў сцюдзёная ясь. 
Сонна ўглядаюцца ў лёгкую плынь вербалозы, 
Плёхае зрэдзь на быстры, разгуляўшыся, язь. 


Нару нароўні з Нявой ці Дняпром не паставіць. 
Дзе там: 

Рачулкай завуць вельмі часта яе. 

Ды цераз гэту рачулку не змог пераправіць 
Немец хвалёныя роты свае. 


Наступ пачаў ён пры раннім засмужаным сонцы. 
Глухла прырэчча ад танкаў, гармат і гранат... 
Тыдзень амаль выплываюць прусакі й саксонцы 
З пенных віроў на рачны перакат. 


Колькі ўсплыло й паплыло іх, счарнелых, 
маўкліва... 

Добрыя людцы, якая сюды іх прынесла бяда? 

Лепей бы дома сядзелі: 

Нямецкае піва 

Пэўна, смачнейшае ўсё ж, 

Чым у Нары вада. 

Т, спамінаючы нашы славутыя рэкі -- 
Родны Дняпро і маю улюбёнку Няву, 
Зпаю -- рачулачку Нару 

Таксама запомню навекі, 

Знаю -- яе не забуду, 

Пакуль я жыву. 


Там мы стаялі пасмерць, 

Там, нарэшце, прыстала навала, 
Там ля прырэчных лугоў і дуброў 
Столькі надзейных таварышаў пала, 
Легла тваіх неразменных сяброў. 


2. Што ж ты, душа мая, бачыш праз зыбкую 
хмару 

Гэтулькіх год? 

22 Нейкі поплаў, хмызняк ды стажкі. 

Бачыцца бітва мне за ціхамірную Нару, 

За залатыя яе беражкі... 


Бой рукапашны?! -- Правал. 

І бадай анічога 

Ты і не помніш пасля тых хвілін нажавых. 
Толькі здзіўляешся: 

-- Як я, нябога, 

Як я застаўся ў жывых? 


Недзе глыбока хаваецца ў памяці гэта. 
Часам і Нару прысніш і прырэчны абшар. 
Зноў перад дулам твайго пісталета 
Вынырне ворага каінскі твар. 


ў: 
А за акопамі вёску пільнуюць стагоднія ліпы, 
Мусілі з'ехаць сяльчане адтуль, 


з паласы агнявой, 
І засталася на сотню двароў 


падмаскоўнай сялібы 
Насця, 


Бабылка, што ў хаце жыла канцавой. 

Нават было грузавік падагналі да бабчыпай хаты, 
Ехаць бы з вёскі старой з землякамі ўпару, 
Насця няўломная кінула позірк упарты: 

-- Тут нарадзілася, 

Тут і памру... 


Вось і ганяе карову бабылка на ранкі. 

Хай смаліць немец з гармат, 

Хай з мінамётаў ён б'е, 

Бачыш,-- Рыжуха пасецца на ўскрайку палянкі 
Ці на пакошы атаву скубе. 


Сонца заспанае ледзь пазяхне над дубровай, 
Тая ж карціна салдацкаму воку відна -- 
Мірна пасецца на пашы пажухлай карова, 
Побач пасецца вайна. 


Траўкі-мураўкі ёй тут, 

як відаць, не пад'есці, 
Смагі не наталіць ёй крынічнай вадой... 
Рада бабулька гарлач малака нам прынесці: 
-- Піце, сынкі, 
Яшчэ цёпленькае -- сырадой. 


Піце, сілкуйцеся ды злую навалач-скруху 
Пылам адвейце з душы на чатыры бакі, 
Адбараніце мяне і Рыжуху, 

Немца ў Маскву не пусціце, сынкі... 


Зноў прыгадаеш, як пахнуць матуліны рукі, 
Цёплы п'ючы сырадой па глытку спакваля, 
Голас матулін, ён повен трывогі і мукі, 

Зноў данясецца здаля. 


З 


Не паспелі як трэба яшчэ акапацца 

Мы пасля апраметных няўпыпных баёў, 
Не паспелі як след адаспацца, 

Адаслаць не паспелі лістоў, 

Не паспелі і ўдосыць папіць сырадою 
У бабылкі, што носіць да нас гарлачы, 
Як прачнуліся ўраз ад грымлівага бою, 
Шугануў ён паблізу ўначы. 


Насцярожана зброю сціскаюць салдаты, 
Кулі ціўкаюць над галавой уразлёт, 

То даносяцца стрэлы, 

То выбух гранаты, 

Бу-бу! -- буйнакаліберны б'е кулямёт. 


Цені ночы, асенняй і хмарнай, густыя, 
На імгненне ракета высь асвеціць і дол. 
Бачым -- нашы да нае прабіваюцца, 
Тыя, 


Што, напэўна, пад Вязьмай папалі ў «кацёл». 


Як ірвуцца адчайна яны з-пад удару; - 
Пазнаю -- гэта наш непадатны народ, -- 
Проста з ходу фарсіруюць Нару, 

Дзе -- уплаў, 

Дзе -- уброд. 


Вось і ранак прыўстаў за далёкім пагоркам, 
Ды ўжо ў нашых акопах яны, 

Тут, у нас. 

І ўжо нашы байцы іх частуюць махоркай, 
Той дабрэннай, 

Што звалі калісь «вырви глаз». 


Абшарпаліся воіны ў бітвах, 

Змарнелі, 

Глянеш -- твары нібыта замшэлыя ў іх, 
А ўжо радасна вочы ў салдат заяснелі: 
У сваіх жа яны, 


Так, нарэшце ў сваіх. 


Хай абдзёртыя, 
Хай змардаваныя тройчы, 
Хай удосыць хапіць ім прыйшлося вайны, 

Ды гавораць яшчэ і аб мужнасці вочы, 
Аб нястрачанай годнасці сведчаць яны. 


Гэта ж простыя людзі, пе з казак асілкі, 
Ды прабіліся ўсё ж у пяроўпых баях. 
Неслі раненых на самаробных насілках, 
Неслі на шынялях. 


А забітых хавалі пад стромкай сасною, 
Без труны на пясчаную клалі пасцель. 
Кветка-сон засінее там ранняй вясною, 
Загудзе першы чмель. 


Праплывуць над магілай набухлыя хмары, 
Цёплы дожджык аджывіць камлыгі грудка... 
Углядаюся я ў валахатыя твары -- 

Ці не ўбачу каго са свайго гарадка. 


Скрозь Масква і Тамбоў, чую, акаюць смачна, 
Спеўна окаюць Волагда і Кастрама, 

А маіх землякоў не чуваць і не бачна. 

Хоць бы дзекнуў хто-небудзь. 

Нячутна, няма. 


Пашчаслівіла ўсё ж, уявіць пават цяжка, 
Ды, відаць, не такі ўжо вялікі наш свет: 
Раптам нехта аклікнуў, 

Азіраюся... Яшка! 

З нашай вуліцы ён, 

Мой калішні сусед. 


-- Якаў Чыжык, яшчэ па-хлапечаму-- Яка,-- 
Твар зарослы, прыцьмелы, ураз пасвятлеў,-- 
Як жа ты ацалеў, бедалака? 

Як не спёкся ў нямецкім катле? 


Грозным, браце, было ваша выпрабавапне, 
Вунь сівінкі сям-там бліскацяць без пары. 
Ды трыкутнічкі, знакі сяржанцкага звання, 
Чырванеюць, як новыя, на каўняры, 

Давялося даесці астатнюю скібу 

І на крайнасць прыхоўваць астатні патрон... 
2. Яша, помніш, як разам хадзілі на рыбу, 
З брэднем, з крыгаю на азяркі за Дняпром? 


Як у Зоську-суседку, бы ў засланку сажа, 
Укляпаліся мы. Першы хмель, юны хмель. 
І далёка-далёка ж усё гэта, Яша, 

Дзесь за светам, 

За трыдзевяць, браце, зямель. 


Нам, зямляча, ізноў бы з табой парыбачыць 
Ля крутых берагоў, дзе Дняпро наш цячэ. 
Нам бы, Яша, з табою пабачыць 

Нашых матак яшчэ. 


Ды няблізка пакуль да рыбалачкі нашай... 
Папрашу, мы старыя сябры як-ніяк, 

Каб цябе ў нашай часці пакінулі, Яша: 
Весялей будзе разам, зямляк, 

Я не ўмею, на жаль, баяць байкі і прытчы, 
Мне расказ як шавецкую дратву сукаць... 
Якаў Чыжык бывалы, відалы зенітчык, 

І не цяжка было Яшу пост падшукаць. 


Ведаў ёп маскіроўкі крутыя законы, 

Як пазіцыю выбраць,-- мяркуй, не спяшы, -- 
І стаіўся яго кулямёт счацвяроны 

Ля прысад каля самай Варшаўскай шашы. 


Стуль, увагу аддаўшы трывожным нябёсам, 
Ты хвілінку, каб меней шчымела душа, 
Нараю палюбуйся, зажураным плёсам, 
Паглядзі, як на захад прастуе шаша. 


Ад світанку прастуе яна да світанку. 
Зноў турботная думка ў грудзях заскрабе, - 

Паспяшае Варшаўка к далёкаму ганку, 
Дзе даўно зачакалася маці цябе. 


І на ўсход да Масквы паспяшае дарога. 
Гэтак блізка Масква, чую подых яе... 
2 Што задумаўся, Яша? 

Чаго ты, нябога, 

Зажурыўся? 

Дзе думкі блукаюць твае? 


Яша, Яка, няблізка ўжо час наш дзіцячы 
І той бераг, дзе нам давялося расці. 
Зараз тую хвіліну згадаў я, зямляча, 
Што запомніў найперш у жыцці. 


З даўніны, 

Ужо гэткай далёкай, таварыш, 

Чую водгулле сціхлых даўно галасоў, 
Усплываюць амаль што забытыя твары 
З паўімглы прамінулых часоў. 


Ды дасюль не прыемужана часам, не змята, 
Тое першае, што я з маленства збярог: 
Адчыніліся дзверы, 

І тата 

Нетаропка ступіў на парог. 


Пахне ветрам ён польным і пылам дарожным, 
Не шарэе на скронях яшчэ сівізна. 

Узышоў і прамовіў з уздыхам трывожным 

Ён адзінае слова: 

--. Вайна... 


Разумець гэта слова было мие, вядома, зарана, 
Ды адчула дзіця ў тую хвілю адно -- 

Ў слове гэтым нядобрае нешта схавана, 
Нешта страшнае тоіць яно. 


Гэтак, браце, жыццё пачыналася наша, 
Вось што першым запомніў я, ўбачыўшы свет... 

Закурыць бы цяпер. 
Як ты думаеш, Яша? 
Ёсць агеньчык яшчэ, не пусты і кісет. 


Высь асеннім дажджом ужо ўранні прамыта, 
Вока, радуйся гэткаму гожаму дню! 

Ды данёсся абразлівы гуд «месершміта». 
Вунь ён, 

Вунь набірае сабе вышыню. 


Можа, той самы, што выкляты бабкай навекі, 
Той, што яе землякоў здаганяў на шашы. 

Іх везлі ў тыл з паласы небяспекі, 

Там і жанчыны былі, 

І былі малышы. 

Ах маладыя мае чытачы, вы не чулі, 

Хай вам давеку не ўчуць той бязлітасны гук, 
Цокат, з якім на шашы кулямётныя кулі 
Плюшчацца аб акрываўлены брук... 


Б'юць нашы дружна, блакіт ужо трохі 
прымглёны, 

І нечакана ўсміхаюся я незнарок: 

Чыжыка чую -- яго кулямёт счацвяроны ! 

Зноў зачасціў так пагрозліва непадалёк. 

Хоць забі, не дасі аніякае рады, 
Пакурыць не даюць, бач, другі ўжо гудзе. 
Дзе ж гняздуюцца ўрэшце лятучыя гады? 
Дзе гняздоўе іх тайнае? 

Дзе яно? 

Дзе? 


Мабыць, дзесь недалёка за лесам, на ўзлеску? 
Мабыць, там, дзе ля бору высокі хмызняк? 
Ды ніяк не здабыць нам надзённую звестку. 
Нават і з самалёта не вызнаць ніяк. 


Г У гутарцы байцы называлі счацвяроным «Максі- 


бн зянітны буйнакаліберны кулямёт ДШК. (Заўвага 

Дасканалая, проста наўздзіў, маскіроўка. 
Ці не з чортам у немца братэрскі кантакт? 
Што казаць -- 

Гад заўжды маскіруецца лоўка. 

Гэта ж факт. 

Хтось з патрульных прыбег, кажа: 
-- Насцю забілі, 

Бачыў сам,-- 

За сялібай ляжыць на лугу... 

Я забыў ужо многія казкі і былі, 
А старую бабылку забыць не магу. 


Часам -- бачу дагэтуль,-- маленькай, убогай 
Выглядала яна на зрудзелай траве. 
Утаропіўшы вочы халодныя строга 

У хмурынку, што ціха па небе плыве. 


Быццам сум у іх стыне па ранішніх росах, 
Па суцешнаму пошуму ніў і бароў, 
Быццам скаргу ссівелая ўзносіць к нябёсам 
На зямлю 

За бязвінна пралітую кроў. 


Нізка лётчык нямецкі пранёсся над пашай, 
Над бабылкай, жалезны бязлітасны птах... 
Дошак ёй на труну раздабыў недзе Яша. 
Мы хавалі яе на вясковых кладах. 


Хай спачне з запаветамі даўнімі згодна, 
Там, дзе родзічы вечны спачынак знайшлі. 
Чалавеку, відаць, саладзей спіцца ў роднай, 
Басанож з малалецтва стаптанай зямлі. 


Быццам плачка, бяроза на сельскім пагосце, 
Куст ядлоўцу -- нібы на малітве манах. 

Мы стаім. 

Мы раптоўна прымоўклі чагосьці. 

Час ісці. У старой крыж ужо ў галавах. 

Траціш частку сябе з кожнай новаю стратай, 
Ды ўжо гэткая ратная доля твая. 

Ціхі сельскі пагост. 

Тут спачылі араты, 

І пастух, і каваль, і жняя. 


Мы, бабуля, як трэба цябе пахавалі, 
Спі спакойна, руплівіца, 

Спі моцным сном 

Поруч з тымі, хто гэту зямлю засявалі 
Векі вечныя жытам, ільном, 


З тымі, хто баранілі яе па-сыноўску, 
Закрывалі ў часіну навалы сабой... 

Мы пайшлі. Абмінаем бязлюдную вёску... 
Пачынаецца дзень, як звычайна, пальбой. 


І ўжо ў ранішнім небе варожы разведчык 

Над акопамі нашымі звыкла загуў, 

Быццам меўся сваю пунктуальнасць 
засведчыць. 

Ці не ён нашу бабку скасіў на лугу? 


Ён агромністым шэршнем здаецца. 
Ізноў я 

Углядаюся ў высь з думкаю пра адно -- 
Дзе ж іх, гадаў лятучых, гняздоўе? 

Дзе яно? 

Кожны лажок адчувае і кожны пагорак,-- 
Так і глядзі, што і тут разыграецца бой. 
Спім, не здымаючы ботаў і гімнасцёрак, 
Зброя заўжды пад рукой. 


Ноч прыстае, 

Напінаецца ціш франтавая. 

Колькі трывог у сабе прытаіла яна. 
Сны прыляцелі ў зямлянку, 
Плыве, праплывае 

Перада мною мая даўніна. 

Дыхае ў твар прыдняпроўскае смуглае лета. 
Вечар. Туман навісае ля сцішаных вод. 
Недзе далёка-далёка, здаецца, за светам 
Гэтак пявуча гудзе параход. 


Ды расплываецца навісь, 

І тата з парога,-- 

Кожная рыска на твары бацькоўскім відна, -- 
Зноў, як калісь, выдыхае з трывогай 

Грознае слова: 

-- Вайна... 


Я суцяшэнне сабе незайздроснае высніў: 
Часам твой сон і вялікі манюка і чмут. 
Змрочна ў зямлянцы, 

Ізноў ненавісны 

Чуецца гуд. 


Якава чую: 

У жо застрачыў шматгалоса 

Побліз зямлянкі яго счацвяроны «Максім». 
Што гэта дзеецца сёння ў нябёсах? 

Хто там бузуе? 

Давай паглядзім. 


Ранняе сонца яшчэ не абмылася ў Нары, 
Палюбавацца яшчэ не паспела сабой, 


А ўжо за нашым парогам у самым разгары 
Бой. 


Ды паспрабуй праз паўвека, 

Пружыністым вершам, 

Белым, верлібрам, класічным, любым, 

Апішы, 

Як велічэзны сталёвы абрынуўся шэршань 
Раптам на Чыжыка побліз Варшаўскай шашы. 


Новы віраж, і ўжо «месер» вяртаецца зноўку. 
Г распаліўся мой Чыжык, завёўся, 

Глядзім -- 

Скінуў ён прэч з кулямёта свайго маскіроўку, 

Біцца дык біцца, 
Адкрыта, 
Адзін на адзін. 


Зліўся ў адно з кулямётам баец-непакора. 
Ды і чужынец не зломак, не шкадуе агню: 
Крута зпіжаецца, нізка праносіцца вораг. 

Зноў разварот, 

Зноў імкне ў вышыню. 


Пальцы ў кулак мімавольна сціскаюцца 

8 хрустам, 
Чую -- 
Пульсуе тугая гарачая скронь... 
Раптам у шэршня з жалезнага чэрава густа 
Дым паваліў, 
Пыхнуў чорна-чырвоны агонь. 


Вунь парашут уяў ўзнік, 

Напінаецца туга 

І з пакалыхваннем лёгкім спускаецца ўніз, 
І паміж небам і лугам 

Несамавіты такі чалавечак павіс. 


Нешта хіснуўся, зямляк... 
Нешта ён, небарака, 
Грудзі прыкрыў даланёю, 
Упаў на зямлю. 

-- Дай твой... 

Ты чуеш?.. 

Шынель расшпілю... 
Яшачка... Яка... 

Яшчэ ў вушах зацяты бой гудзе. 
Стальное крылле у вачах мільгае, 

Але чужынец, той, што кагадзе 

Кружыў над нашым полем, нашым гаем 
І выбіраць сабе ахвяру мог, 

І сілай цешыцца сваёй і воляй, 

І, мусіць, думаў,-- 

Зараз толькі бог 

Над ім і фюрэр, 

І нікога болей, 

У жо стаіць перад маім сталом, 

Ён пасярод разведчыцкай зямлянкі, 
Я б не сказаў, што выглядаў арлом 
Пасля такой крутой неспадзяванкі. 


Але ці варта нам чапаць арлоў, 
Вядома, што арлам і лёс арліны. 
Мне кінулася ў вочы,-- 
Прыкалоў 

Палонны лётчык гронку арабіны 
К камбінезону лётнаму. Яна 
Мяне тады здзівіла, нават надта: 
Кругом такая лютая вайна, 

А тут такія сантыменты раптам. 


І я, не трацячы сваіх надзей, 
Палоннага спытаў не без хітрынкі: 
-- Нашто вы прышпілілі да грудзей 
Галінку гэту? 

Толк які з галінкі? 


-- Ля Гамбурга ў прыморскім гарадку 
Я рое і чуў, што варта ўзяць з сабою 
Галінку арабіны мараку, 

І ўправіцца ён з бураю любою. 


І вось ія сарваў ды прышпіліў, 
Перад узлётам я сарваў на шчасце... 
У гэты міг я ледзьве не ўспыліў: 
Застылы твар убачыў бабкі Насці. 


Кіпела ў горле -- я ўжо ўразумеў, 
Як ты шукаеш шчасця. 

Мне даволі! 

Ды праглынуўшы ўраз пякучы гнеў, 
Сказаў спакойна і паволі: 

2 Ая от знаю, дзе сарвалі вы -- 
Там хмыз палоскай туліцца да бору, 
Насупраць, воддаль, сельскае царквы 
Званіца цягнецца ціхмяна ўгору. 


Так, так, царква,-- ён быў падтакнуў,-- 


хмыз... 


Ды, схамянуўшыся, прыціх адразу. 
Здалося -- на губах яго павіс 
Абрывак недасказанага сказу, 


І злёгку здрыганулася шчака, 

І ў вочы мне ён глянуў падазрона. 
Ды ўжо ўчапілася мая рука 

У трубку палявога тэлефона. 


2 Адно адзіны міг, адзіны дых: 
Армейскі штаб мне трэба тэрмінова... 
Імчыць па тонкіх жылках драцяных, 
Спяшаецца разведчыцкае слова: 


-- Бор ля Варшаўкі, перад ім кусты, 
Царква -- насупраць,-- спехам тэлефоню,-- 
Там іх гняздо... 


е “. М е“ з е а 8 з М ” . Ф е - “ 


Той зараснік густы, 
Рабіннік той я добра помню. 


Ці доўга ты, нядаўні сумны шлях, 

Яшчэ перад вачамі будзеш слацца? 
Дзе лесам, дзе па восеньскіх палях 
Мы адступаем з Малаяраслаўца. 


Да Нары недалёка -- пераход 

І на рубеж загаданы мы выйдзем. 
Не радуе ні сонца зыркі ўсход, 
Ні адвячоркавы задумны прыцем. 


Абрыдлы шлях, і кожны з нас бярог 
Прывалу хуткаплынныя хвіліны. 

Знябыты, на прылессі я прылёг, 
Шаспяць у галавах дзве арабіны. 


Япы, як дзве сяброўкі, дзве сястры. 
Няхай вятры лістоту з іх сарвалі, 
А дрэвы -- бы высокія кастры, 

Ад іх цяплей, здаецца, на прывале. 


І гронкі сілай поўняцца зямной, 

І кожная нібы сцяжок пунсовы. 
Схіляюцца рабіны нада мной, 

Мне іхні пошум кажа больш, чым словы. 


-- Ці мала страціў ты сяброў ужо, 
А мы лісця, 

Ды наша сіла рдзее. 

Галоўнае, каб не астыць душой, 
Каб яскравела ў ёй надзея. 


Цябе чакаем: 

Ты яшчэ да нас 

Вярнуцца з перамогаю павінен.-- 
Змахнуўшы слёзы, слухаў я наказ 
Лясных сябровак скромных арабінін. 


Ды не яны, а Гепіпапі Ойо КоВі 
Перад табой. 

Бяры ж паперу ў сведкі 

І ўсё хутчэй як след запратаколь, 
Дакладна запішы, памначразведкі. 


І зіркай на палоннага радзей, 
Канчаючы апошнюю старонку. 

Ці не назло табе ён да грудзей, 

Як выклік, прышпіліў агеньчык-гронку? 


О як карціць яму ў кішэнь сваю 
Запхаць твае і горы і даліны -- 
Усю зямлю, усю красу тваю 

І нават гэту гронку арабіны. 

І я пытаю: 

-- Ваш бацькоўскі кут 

За Эльбаю, 

А вас за Нарай збілі. 

Не разумею, што вам трэба тут? 

Вы тут што-небудзь часам не забылі? 


Коль быў пачаў, што ён ніякіх праў 
Ужо не меў на нейкую развагу, 
Што ён загад выконваў, 

Што ён даў 

Германіі і фюрэру прысягу... 


Ды падалося,-- мой хіснуўся спрат: 
Нібы пакліканыя нейкім цудам 

Над самаю зямлянкай акурат 
Пранесліся з басістым грозным гудам 
Раптоўна самалёты. 

І сваіх 

Пазнаў адразу я па гэтым гудзе. 

І Ота Коль ураз прынік, прыціх, 
Чакаючы, што зараз будзе. 


І гэтак нік ён сцішана, пакуль 
(Мінулі ўрэшце доўгія хвіліны) 
Мы не пачулі выбухаў адтуль, 

З прылесся, дзе царуюць арабіны, 


Далёкі ды такі пагрозны гром,-- 

Там нашы... нашы -- зразумеў без слоў 

я н 
Штурмуюць палявы аэрадром, 
Іх чорнае патайнае гняздоўе. 


І скалануўся Ота Коль тады. 

За грудзі ён, за гронку, ухапіўся: 
-- Я прышпіліў яе на шчасце, ды 
На ганьбу праз яе ж прагаварыўся. 


Ці то ён па-мулічынску прастагнаў, 
і то ён па-жаночаму праенчыў 

І раптам злосць бяссільную сагнаў, 
Шпурнуўшы арабіпавы агеньчык. 


Коль быў памкнуўся гронку растаптаць, 
Вось-вось ён прыгажосць лясную спляжа, 
І мусіў я ў апошні міг прыўстаць: 

-- Не смець! 

Яна не ваша! 


І гронку нехаць ён падняў з зямлі, 
Паклаў на столік і панік адразу: 
Зноў нашы над зямлянкай прагулі, 
Ужо з задання летучы на базу. 


Іх нейкі мерны, нейкі свойскі гул 
Так цешыў сэрца, я і сёння помню -- 
Маю зямлянку, бедны мой прытул, 
Усю, да самай столі, ён напоўніў. 


І вось і гуду болей не чутно, 

І не чуваць, нарэшце, адгалосся. 
-- Нашто я вам сказаў: 

Вы ўсё адно 

Вайну прайгралі,-- 

Коль ізноў завёўся. 


Яшчэ я ў вочы зазірнуў яму, 
Прытосена смылеў пагляд ягоны. 

-- Прайгралі,-- я перапытаў,-- чаму? 
-- Ці мне казаць: 

Я ж усяго палонны. 


-- Кажыце,- я кажу, нібы ён свой. 

І шчурыць Коль з пагардай яўнай вока: 
-- Мы пад Масквой, 

А да Берліна вам далёка. 


І лёс Масквы вядомы, 
Бачыў сам 
Я з вышыні яе, як на далоні. 

Месіі: еіп Каісепвргипе !, і мы ўжо там, -- 
Прарочыў Коль, забыўшы аб палоне. 


-- Напалеон быў у Маскве, аднак 
Ён адступаў адтуль аж да Парыжа... 
Палонны на мяне нібы няўзнак 
Ізноў зірнуў пагардліва і хіжа: 


Так, гэта некалі было, але 

Цяпер бясспрэчна вы вайну прайгралі, 
Не чулі,-- Ленінград ужо ў катле -- 
У верасні ж мы Шлісельбург забралі. 


Сумеўся на хвіліну я. Маўчу. 
Удар быў, прызнаюся, нечаканы: 
Я ж толькі ўпершыню тады пачуў, 
Што Шлісельбург забраны. 


У спешцы франтавой, у сумятні 
Парой не да газет было, 

Ляцелі 

У ратным клопаце гадзіны й дні, 
І тыдні следам мільгацелі. 


Няўжо і там, 

Там, дзе выток Нявы, 

Дзе хвалі мару юную гайдалі, 
Цяпер стаіць нямецкі вартавы 
І аглядае ладажскія далі? 


я 


Тут закурыў я, каб скруха з дымком адвявалася, 
Каб не аплёў мне душу дум панылых навой, 

І падарожжа студэнцкае мне прыгадалася, 

З Ладагай першая стрэча, з Нявой. 


Вось дзе прастора і ўцеха для позірку радага, 
Даль без адхлання я п'ю за струменем струмень. 





пае М - 
Літаральна -- яшчэ адзін каціны скачок (ням.). 

Ты падаешся мне морам напраўдашнім, Ладага. 
Нізкі паклон. 
Добры дзень! 


Ці не гадзіна мая пачынаецца зорная: 
Столькі прыволля, аж кругам ідзе галава. 
Месца на славу -- 

Наперадзе пространь азёрная, 

Злева магутным вытокам бярэцца Нява. 


Плынь валатоўская 

плаўна на поўдзень струменіцца, 
К гораду Леніна ўладна імкнецца яна. 
Дробязнасць выкінь з душы, 
Дай душы запраменіцца, 
Дай ёй пранікнуцца гэтым раздоллем да дна. 


Глянеш направа, убачыш, як поблізу туліцца 
К Ладазе зыбістай, стройнасцю цешачы зрок,-- 
Вулка за вулкай, 


За вуліцай вуліца,-- 
Спраўны такі гарадок. 


Шлі-сель-бург -- 

Нейкае слова чужое, халоднае. 

Гэта сам Пётр сваё дзецішча так ахрысціў. 
Чуецца ў назве выразна гучанне не роднае, 
А гарадок і прыветны і ўтульны наўздзіў. 


І пры такой прыгажосці стаіць ён і велічы, 
Хросніку хросны такі выбраў зваблівы кут,-- 


Толькі жыві-пажывай, дзень пры дні лагаднеючы: 
Тут і Нява, 


Ну і Ладага тут. 


Вунь яна ўся перад ім неаглядна сінеецца, 
Значыць, наросхрыст душа па-рыбацку ў яе. 
А разлютуецца -- гора: 
Што робіцца-дзеецца, 
Здэцца, тады на дыбы, равучы, устае. 


102 


Ты і апета і ўслаўлена, матухна Ладага, 

Разам з дачкою сваёй самавітай Нявой. 

Не адцурайся ж майго велічання няскладнага. 
Скромны студэнт, што я поруч са славай тваёй? 


Кепачку зняўшы, стаю, зольным ветрам 
абхлёстаны, 

Слухаю шум развітальны ўзбярэжных хваін. 

Блізка, рукою падаць да заказанай ростані, 

Рэшту лічу я астатніх хвілін. 


Ладажскі вецер вазьму я з сабою дарадчыкам -- 
Ці не прыехаць (вось скончу я свой інстытут) 
Мне ў гарадок Шлісельбург? 

Мусіць, у школе выкладчыкам 

Мовы нямецкай няблага б уладзіцца тут? 


Летам рыбачу, 

А ўзімку пры скогаце сіверу, 

Помнячы добра настаўніцкі наш запавет, 
Вучням чытаю і Гётэ і Шылера, 

Гейнэ таксама, 

Па сэрцы мне гэты паэт, 

Бо з-за яго за нямецкую ўзяўся я горача -- 
Выбраў сабе факультэт. 

Што ж, вучыць дык вучыць, 

Не прагадаў, не шкадую: 

Па-д'ябальску хораша 

Ў арыгінале мой даўні любімец гучыць. 


А пажыву ў гарадку над прывольнаю Ладагай, 
Сніцца пачнуць мне дняпроўскія плёсы мае, 

З новаю сілай павабяць вясноваю радугай, 
Што быццам свята над імі ў разводдзе ўстае. 
Крыкам драчыным пакліча зарэчча далёкае, 
Вочы забліскаюць, сэрца заёкае. 


Мусіць, усюды цяпер, 

Аж пакуль я жыву, 

Спіць і Дняпро, 

Сніць і Ладагу мне, і.Няву. 

Ды мне спазнацца з табою не выпала, 
Ладага, 
У гарадку прыазёрным хоць лета пабыць, 
Мара з жыццём 
пе заўсёды яднаюцца злагадай, 
Толькі ці можна юнацкую мару забыць? 


“ 


Паў Шлісельбург -- 

Па вулках гарадка 

Ужо чужы салдат шыбуе горда, 
Паў Шлісельбург -- і чорная рука 
Ужо і Лепінград бярэ за горла. 


Што ж, шэршань ведае, куды уджгнуць, 
Мяне падужаць хоча злая ВОЛЯ, 
Прынізіць хоча, 
пахіенуць, 
прыгнуць. 
Блішчаць злапомна вочы Ота Коля. 


Так, помню -- раптам скруха прыгняла, 
І прапякла душу наскрозь трывога, 

Ды ў рукі ўзяў сябе я, 

З-за стала 

Устаў, нібыта не было нічога. 


Я даўніны не закрануў пласты -- 
Чудскога рдзяны лёд, сівыя далі, 
Дзе аб крутыя рускія шчыты 
Калісь крыжакі дзіды абламалі. 


Не ўспомніў Грунвальд, славу даўніх сеч, 
Дзе шлях закрылі ордэнскаму ліху, 

Дзе меч літоўца і славянскі меч 

На сотні год з тэўтона збілі пыху. 


І не зрабіў пра тое напамін, -- 
А біліся ж прыўдала продкі нашы, -- 

Як рускія палкі ўзялі Берлін, 
«Старога Фрыца» ! войскі расшматаўшы. 


І Фрыдрых драпаў сам тады як дуж, 
Хаця яго вялікім называлі. 
Падзорную трубу і капялюш 
Кароль згубіў, 

казакі падабралі. 


І не згадаў яшчэ, хаця б няўзнак, 
Той дзень, калі, Радзіме даўшы слова, 
Прыструнілі вільгельмаўскіх ваяк 
Байцы Чырвонай гвардыі ля Пскова, 


А можа быць, і правільна зрабіў, 
Што не згадаў мінуўшчыну нідзе я: 
Відаць, 

той лейтэнант наўрад ці быў 
Вялікі гэрц у гістарычных дзеях. 


За мной жа столькі сілы, 
праваты, 
Каб адказаць дастойна супастату, 
Да Коля 
Я звяртаюся на «ты», 
Карэктнасць парушаючы 
і статут. 


Стаіўшы свой нявыказаны боль, 

Я ўзважыў спакваля за словам слова: 
2. Ты гэтую гадзіну, Ота Коль, 

І гэты дзень запомні пажыццёва.-- 


1 Так называлі прускага караля Фрыдрыха ІІ 


(1712-1786). Прускае юнкерства лічыла яго гені- 
яльным палкаводцам, і ў дваранска-буржуазнай 
гістарыяграфіі ён быў празваны Вялікім. Аднак 
у 1759 годзе рускія войскі разграмілі ўшчэнт яго 
армію ў бітве пры Кунередорфе, а ў 1760 годзе 
ўзялі Берлін і толькі праз чатыры гады добраах- 


вотна пакінулі яго. (Заўвага аўт.) 

Адчуў у жылах я гарачы ток, 

І знік з вачэй халодны цень маркоты: 
-- Я не вяшчун, вядома, не прарок, 

А просты смертны, лейтэнант пяхоты. 


Але кажу,-- вайне канец пе тут, 

Ён там, дзе быў зачын, дзе быў пачатак. 
Яшчэ наперадзе вялікі суд 

За кроў нявінную дзяцей і матак. 


Наперадзе наш пераможны час, 
ЗКыву я не лятункамі і снамі: 
Ёсць сіла некранутая у нае, 

І праўда, чуеш, праўда з намі. 


Я -- франтавік і, можа, не прыйду 
Дамоў, аддадзены дарогам грозным, 
Цябе ж у тыл сягоння адвяду. 

Ты будзеш жыць, 

Мець будзеш час на роздум. 


Запомні ж так, як свой апошні бой, 
І гэты дзень і гэтыя хвіліны,- 

І працягнуў яму,-- 

Вазьмі з сабой 

Яшчэ і гронку нашай арабіны. 


Прызнацца, мне шкада яе было. 

Ён гронку браў з рукі маёй нясмела, 
І нейкае нядобрае святло, 

Здалося, у вачах ягоных цьмела... 


Я ўслед за немцам выйшаў з бліндажа. 
Абдаў мяне світанак цішынёю. 
Заззяла чыстае, нібы душа 

У немаўляці, неба нада мною. 

Часу ў мяне ўжо зусім небагата, 
Подбежкам, подбегам, колькі ёсць сіл, 
Спехам кіруюся да медсанбата: 

Яшу ж майго адпраўляюць у тыл. 


Дзе палявой, дзе лясною дарожкай, 
Толькі хутчэй бы, лячу нацянькі... 
Вось я хілюся над Яшавым ложкам. 
Голас у Яшы прыціхлы такі, 


Быццам было ў земляка прадчуванне, 
Што мы наўрад ці сустрэнемся зноў. 
2- Маці маёй перадай прывітайне, - 
Кажа,-- як вернешся, браце, дамоў, 
Жонцы, з якою, бывала, я марыў 

Век звекаваць у дамку над Дняпром, 
Пільні, дзе разам з сябрамі слясарыў. 
Можа, мяне памянуць там дабром? 
Ну і Дняпру за мяне пакланіся, 

Тым азярынам, зарэчным лугам, 

Дзе паблукаў і з табою калісь я, 

Дзе парыбачыць пашэнціла нам. 
Мабыць, ужо не вярнуцца дамоў мне, 
Ды не дарэмна я жыў, не тужы, 

Дома ты нашу сустрэчу прыпомні 

І пра апошні мой бой раскажы. 


Сціхлі мы. Нікнуць шпітальныя мары: 
Час ужо, чуецца ростані крок, 

Тэта насілкі нясуць санітары. 

Ты ж не забудзь, помні Яшу, браток. 


Нейк нараспеў цягнуць Яшавы губы... 
Зноў я ў зямлянцы. 

Здаецца, завуць, 

Клічуць ледзь чутна далёкія трубы: 

-- Ты ж не забудзь, не забудзь... 

Зноў я хілюся пад картай. 

Пякучыя мыслі 

Чым ты астудзіш? 

На карце ж усё без маны: 

Сінія глюгі амаль над Масквою навіслі, 
З поўдня і з поўначы грозяць яны. 


І Шлісельбург, вартавы Ленінграда, забраны. 

Дай мне, надзея, руку і мой боль абясточ. 

Як прыглушыць мне, скажы, гэты боль несціханы? 
Як доўга цягнецца гэтая горкая ноч... 


9 


Вось ён, наш падмаскоўны, наш снежаньскі золак. 
Цяжка ранены звер, 

Мы на захад ідзём, 

Не кранулі ні куля цябе, ні асколак, 

І табе, родны дом, падаецца, відзён. 


Над палонкай дыміцца марозная пара. 
Піце, хлопцы, удосталь, вадзіца -- дабро. 
Ты бывай, ты бывай, ціхаплынная Нара, 
Нас чакае Дняпро. 


Вунь застылі не нашы гарматы і танкі, 
Груганнё спачывае спакойна на іх. 

Быццам нейкіх пачвар старадаўніх астанкі, 
Шаранеюць яны на палях франтавых. 


Вораг бег, і тут болей не ціўкаюць кулі. 
Вунь абозныя фуры з паклажай, 

Але 

Коней нешта няма: 

Дружна верхам махнулі 

Ездавыя ў тылы, каб хутчэй і далей. 


Вунь упокат ляжаць мерцвякі -- 
Залп «Кацюшы» 


Чужаніц нібы з грому ў дарозе заспеў, 

І развеяў, як дым, змізарнелыя душы 
Ледзяпістага ветру павеў. 


Адхрыпелі ўскрыкі ў горле, 
Стыне на губах пячаць: 

-- біаІіпогае!! б(аІіпогае!! ! -- 
Не паспелі пракрычаць. 


” 


Так нядаўна яшчэ неаднойчы, бывала, 

Нізка ў скрушлівы час зветваў я галаву: 

-- Колькі-колькі ўжо лепшых таварышаў 
пала, 

А ція да шчаслівага дня дажыву? 


Ці пабачу на ўласныя вочы, як рыне 
Пад ударамі нашымі вораг назад?.. 

У абход мы пайшлі па лясістай нізіне, 
Па якой адступалі. 

Шумеў лістапад, 

Шамацела трывожна лісцё пад нагамі, 
А цяпер зімні лес нас маўкліва сустрэў, 
І нядаўні мой след замяло ўжо снягамі. 
Мы ідзём міма строгіх заснежаных дрэў. 


Па знаёмым прасёлку ісці давялося, 

Тут забыты, знябыты я ледзьве трываў. 
Вунь і ўзлессе, дзе ў гэтую чорную восень 
Каля дзвюх арабін мы рабілі прывал. 


Быў і тут супастат: 
З іскрамётных сумётаў 
Абгарэлыя целы тырчаць самалётаў, 
Чорна-белыя блякнуць на крыллях крыжы. 
Як ён бэсціць душу, след злавесны, чужы. 

М Панікуючы перад сакрушальнымі залпамі «Ка- 
цдюшы», гітлераўцы называлі яе «ЭіаІіпогаеі», у літа- 


на перакладзе: «Сталінскі арган». (Заўвага 
аўт.) 

І я Насцю згадаў, крыж ля свежай магілы, 
Яшу ўспомніў я. 

Дзе ты сягоння і як 

Зараз маешся, Чыжык мой мілы? 
Падзівіцца б табе на прылессе, зямляк. 


Ці даўно тут таілася злое гняздоўе, 

І жалезныя шэршні надрыўна гулі. 
Задрамала на ўзлессі густое кустоўе, 
Хіліць голле санліва амаль да зямлі. 


Зноў вясною ўбярэцца кустоўе ў лістоту 

І прыкрые жалезны заржаўлены хлам, 

І зязюля ад ранку з узлеску ў ахвоту 
Кукавацьме насустрач наступным гадам... 


] ж 

Як узлесак наўсцяж серабрыцца, іскрыцца 
У марознай, такой маладой, сівізне. 

Вунь і дзве арабіны, дзве сяброўкі-сястрыцы 
Ветла хіляць галлё. 

Мо пазналі мяне? 


Аж дасюль гронкі рдзеюць завабліва. 
Птушкі, 

Тут вам сытны сняданак і сытны абед. 
Вы, лятунні, не бойцеся: 

Я, амялушкі, 

Змалку ведаю вас, 

Добры дзень вам, прывет! 


Хай укрыюць лясныя надзейныя сховы 
Вас ад сівера злога й нядобрай рукі, 
Хай заўсёды бадзёра на сонцы зімовым 
Ружавеюць вясёлыя вашы чубкі. 


Арабіна ўрадзіла, відаць, як ніколі, 
Клюйце ж, птахі, 
Удосталь пацешце душу, 

Ды адну-адзінюткую гронку, не болей, 
Мпе на шчасце пакіньце, прашу. 


Я тут свой чалавек, і мне з ёй паталаніць: 
Ад свайго адвядзе яна злую бяду. 

Грымне бой сёння зноў, 

Ды мяне не параніць, 

І далей я на захад пайду. 


Нездарма сню цяпер толькі добрыя сны я: 
Маці сніў, бачыў плёсы Нявы і Дняпра. 
Што ж, бывайце, красунні лясныя. 

Нам пара... 


Прыкархнулі на снезе, прымгнулі салдаты. 
Новы дзень разгараецца ўжо над табой. 
Зноў забухалі глуха гарматы. 

Новы дзень. 

Новы шлях. 

Новы бой. 


а 


Начавалі мы ў вёсцы, 

толькі-толькі адбітай. 
Па-сваяцку прыгрэла нас руская печ. 
І прысніўся мне сон на світанку -- 
Нібыта, 
Дваццаць з нечым гадоў 

раптам скінуўшы з плеч, 

Зноў я хлопчык, 
Зноў гордасці повен і шчасця: 
Збеглі прыхадні, вольны мой родны куток, 
Нашы часці 
Уваходзяць у наш гарадок. 


Прыгадай тое сонца і тыя нябёсы, 

Памяць, быццам суседскі гарох, латашы,-- 
У бушлатах праходзяць матросы, 

Скатка цераз плячо -- латышы. 


Ма 


У фасоністых крагах пяхотны маэстра 
Дырыжуе і позіркі ловіць дзяўчат, 

І мы з Яшкам спяшаемся ўслед за аркестрам, 
Трубачам падпяваючы ў лад... 


І яшчэ сніўся сон мне,-- 

Нібыта я дома, 

Зноў выходжу к Дняпру вечаровай парой. 
Знік Дняпро пад туманнай імглой нерухомай, 
І нябачны лазняк ледзь шасціць пад гарой, 


І нябачныя качкі пакракваюць квола, 
У тумане чародкаю мірнай плывуць. 
Чую з берага гэткі знаёмы мне голас 
(Хто, сястра альбо мама?): 

--. Вуць, вуць, вуць-вуць... 


1984 


У АГНІ НЯМА БРОДУ 


Паэма 


Камандзіру партызанскага атрада «Храбрацы» 
Герою Савецкага Саюза Аляксандру Рабцэвічу 
і камісару таго ж атрада генерал-маёру 
Народнай Арміі ГДР Карлу Лінке 


І 


Здаецца,-- былое, як ветразь, у марыве тоне, 
Ды вочы сяброў і праз далеч расстання відны. 
Даўно, паўстагоддзя назад ужо, у Барселоне 
Іх доля звяла на гарачых дарогах вайны. 


Іх ложкі стаялі ўпрытык у шпітальнай палаце. 

Адзін родам з краю, дзе плешча Бяроза-рака 
(Яго пад страхой саламянаю песціла маці), 
Другі нарадзіўся ля Рэйна, ў жытле гарняка. 


Адзін зваўся проста і звыкла -- Ігнатам, 
Другога 

Нязвычна гучала імя -- зваўся Эрыхам ён. 
Абодва яны камуністы, 

Абодвух дарога 

Туды прывяла, дзе не толькі гучанне імён, 


А колер сцягоў баявых патрабуе з'яднацца 
Душэўна і крэўна, нібы пабрацімам раней. 
Абодва самохаць прыйшлі яны разам змагацца 
За долю Іспаніі, волю крутых Пірыней. 


Няхай прысмылелі пякуча, 

Няхай прыкарэлі 

Рудыя бінты да яшчэ непрыгоеных ран, 

А зыркала ж ратняе шчасце каля Тэруэля!, 
А гэтак надзейна гучала ўжо «Хо равагап!». 


І цяжка было ім нясцерпна, змаганцам бывалым: 
Сціскаліся губы, і плакалі душы наўзрыд, 

Калі наваліліся горным абвалам 

Два словы ўсяго -- «паў Мадрыд». 


Балюча і крыўдна -- няспраўджаны смелыя мары, 
І кат трыумфуе, і подласць царуе пакуль. 

Ды водгулле бітвы ля Гвадалахары ! 

Па свеце плыве аж дасюль. 


Напэўна, той боль, тую крыўду байцы-ветэраны 
І сёння ў сябе яшчэ тояць, праз гэтулькі год... 
Прыйшлося ў Адэсе далечваць таварышам раны: 
Паспеў з Барселоны іх вывезці наш параход. 


На палубе поруч стаялі яны. 

Гэтак скора 

Знік бераг іспанскі, атулены белай каймой, 
І гэтак сумотна шумела Міжземнае мора, 
Трывожна ўскіпаючы ўслед за кармой. 


Яно закіпала густым шумавіннем салёна. 
Забудзь гэты бераг, душа, гэты край забывай. 
Бывай, Барселона, 

Бывай, Барселона, 

Навек, Барселона, бывай. 


Пп 


Праз некалькі год лёс звядзе іх яшчэ, 

І змаганцы 

Сустрэнуцца зноў на шляху агнявым, 

Але ў беларускім бары, ў партызанскай зямлянцы 
Іспанскія ўзгор'і, здаралася, сніліся ім. 


І Тэруэль і Гвадалахара--іспанскія гарады, пад 
якімі рэспубліканская армія ў час грамадзянскай вайны 
ў Іспаніі здабыла свае найвялікшыя перамогі, (Заўвага 
аўт.) 


па 


Калі ж нарастаў пошум пушчы трывожна- 
бяссонны 
І сны адляталі з зямлянкі пярэстай гурмой, 
Здавалася -- выйшаў ізноў параход з Барселоны, 
Зноў сумна Міжземнае мора шуміць за кармой... 


Бярэцца на золак. 

Ужо мігатліва заранкі 

Глядзяць на дрымотны гушчар, дзе стаіўся атрад. 
Панеслі бялізну да рэчкі лясной партызанкі, 
Запляскалі пранікі на беражочку неўлад. 


Ды лес не ачуўся як трэба ад дзённае зморы, 
Світальныя сны не даснілі яшчэ буданы. 
Дагэтуль спакой іх вартуюць дазоры, 
Лясныя чашчобы пільнуюць надзейна яны. 


З пяшчотаю матчынай, 

З цёплым братэрскім прыветам, 

Паўсюль раскідаючы зыркія скарбы свае, 
Ліпнёвае сонца ўстае жыццядайна над светам, 
Над нашай трывогай і болем няспешна ўстае. 


І рада ялінка ялінцы, сасонка сасонцы 
ўКывое святло перадаць, як каштоўнейшы дар. 
З зямлянкі, 
прыжмурыўшы вочы, выходзяць на сонца 
Удвух, як заўжды -- 
Камандзір, поруч з ім -- камісар. 


Было нешта ў кожнай усмешцы, 

У кожным паглядзе 

Адкрытае, мужнае ў іх, 

У бывалых салдат. 

І разам, хай бой, хай зацішша, сяброў у атрадзе 
Запомнілі ўдвух -- 

Эрых Шмідт і Кавалік Ігнат. 


Кавалік 


Уночы павінен быў Юсцік вярнуцца з задання. 
Баюся,-- яго напаткала якаясь бяда: 

Глядзі, камісар, ужо ў сілу ўбіраецца ранне. 
Яшчэ малады і гарачы ён, 
Хлопца шкада. 


Шмідт 
Дарма, камандзір, не бядуй: 
Юсцік смелы, і дужы, 
І кемны, і вернецца ён, толькі ноч, з Гарадка. 


Кавалік 
Каб гэтыя ўцетныя словы ды ў богавы вушы. 
Што ж, ён такі ўдачлівы, лёгкая ў хлопца рука. 


А ўдзень будзе горача, 

Сонейка тут разгарыцца, 

Як там, у Іспаніі: 

Колькі дзівіся, расы 

На кусціках піжмы, кустах ялаўца серабрыцца. 
Зірні, камісар, як зіхцяць у расе верасы... 


Святочна ўзнімаецца сонца ліпнёвае ўгору. 
Ціхмяная росная раніца, мройны настрой. 
Паплыў ужо водар жывіцы з прыгрэтага бору, 
І смачна запахла дымком кашаварскіх кастроў. 


ПІ 


І дзень прамінуў, і ўжо новая летняя поўнач 
Слухмяна сплывае за маладзіковым чаўном. 
Ужо неўзабаве світанню павольнаму ў помач 
Заранкі забліскаюць бледна-блакітным святлом. 


Памалу ўсплываюць з суцення прылессе, паляна, 
Задумны хваёвы гушчар, поўны ціхай красы... 
Прачнуліся штось камандзір з камісарам зарана, 
Гучаць у сутонні зямляначным іх галасы. 


Кавалік 


З ім, думаю, нешта нядобрае сталася: 
Юсцік 
Вярнуўся б даўно ўжо, абы толькі мог. 

Шмідт 


Тут кожнае дрэўца ён ведае і кожны кусцік, 
А смеласці, спрыту ў яго аж на трох. 
Удача хлапца не мінала ніколі. 


Кавалік 
Заўзяты ён, можа завесціся на салідоле... 


Тым часам хтось голас падаў: 
-- Камандзір! 
Камісар! -- 
Радыстка ўваходзіць паспешліва. 
З'ехала хустка, 
Як дыхае шумна дзяўчо, разрумяніўся твар,-- 
Таварышы родныя, немца разбілі ля Курска! 
З Масквы я пачула -- 
Там столькі забралі гармат, 
Там столькі панішчылі і самаходак і танкаў, 
Там столькі палонных, 
: там шмат... 


Шмідт 
Дзе запіс, Кацюша? Склікаю на чытку атрад! 


Каця 
Забылася з радасці. 


Шмідт 
Злётай за тэкстам маланкай! 

-- Лячу,-- усміхнулася Каця,-- 
І раптам з журбой. 
--- Дзе ж Юсцік? 
Няўжо пра яго не чуваць анічога?.. 
У голасе раптам адчуўся нястоены боль, 
Адкрытая ў ім празычэла трывога. 


Скажыце, дзе знойдзеш ратунак ад гэткіх пакут?., 
Ды следам, нібыта грымоты на голае голле, 
Задорны і ўпэўнены голас пачуўся: 


ит 


-- Я тут. 
І ўсе азірнуліся ўраз мімаволі. 


Здзіўленне і радасць забліскалі дружна ў вачах, 
І стала адразу ў душы неяк лёгка і светла. 

Прэч, злая трывога, што мучыла так па начах: 
Сам Юсцік стаяў у дзвярах і ўсміхаўся прыветна. 


Дарма, што схуднеў, абшарпаўся разведчык, аброс, 
Дарма, што на твар леглі шэрыя цені бяссоння, 
Цыгарку трафейную Юсцік да рота паднёс, 
Здавалася, неяк фарсіста, фасонна. 


ж 


Пад шатамі рыжага бору сабраўся атрад, 
Сваё камісарскае слова заканчвае Эрых. 
Лясную братву спакваля аглядае Ігнат, 

У вочы глядзіць ён, дзе столькі даверу і веры. 


З краёў, дзе струменяцца Сейм ціхаплынна і Псёл, 
Дзе стэп чарназёмны дыміцца ля слыннага Курска, 
Да зраненай ды нескаронай зямлі беларускай 
Праз тысячы селішчаў, 

Тысячы вёсак і сёл 

Данеслася добрая вестка - 

Ізноў перамога, 

І нейк вяселей стала ўраз. 

Як вочы ярчэюць. 

Як сонца над соснамі многа. 

Закурым, хлапцы, хай не журацца дома па нас. 


Падзякуем хутка за ласку прыстанку лясному, 
Пагасім апошні, сябры, партызанскі касцёр. 

Час блізіцца -- вернемся мы з перамогай дадому, 
Абдымем сваіх мацярок і сясцёр. 

ІУ 


Кавалік 
Ну, Юсцік, дзе ты прападаў? 
Мы цябе, бедака, 
Не раз пахавалі: 
Загінуў хлапец -- падалося. 


Юстын 
Мяне затрымалі, і я ледзь уцёк з Гарадка, 
Ледзь звёў я пагоню са следу, схаваўся ў алёсе. 
Я ў багне зрудзелай стаіўся, нібы нежывы. 
Там поедам ела мяне камар'ё ўдзень і ўночы, 
А гады сачылі, 
А гады прагледзелі вочы, 
Каб Юсцік няўзнакі не выпаўз з дрыгвы. 


Я выпаўз: і бобікі ўсё ж, прамаргалі і фрыцы. 
Я суткі праз неруш да поля бліжэйшага брыў. 
Я бульбы напёк маладой, 

Я напіўся з крыніцы 

І як чалавек напаследак усмак пакурыў. 


Я выйшаў на ўзлессе, на ўзгорак. 
Рачулачка ўнізе. 
Карціць пакупацца, вядома -- прыпар апаўдня. 
Пясчаны адхоністы бераг у вербах, у хмызе. 
І ўніз быў памкнуўся я, ды гергетня 
Пачулася з берага. 
Вось табе на! Пры такой неспадзеўцы 
Хутчэй на ўсе жылы наш брат задавай лататы: 
У рэчцы тутэйшай Сініцы палошчуцца немцы. 
Не, думаю, драла не дам -- і нырнуў у кусты. 


Паўзу праз хмызняк я да гэных курортнікоў, бачу, 
Іх шмоткі вісяць на кустах. 
Хоць бы хто абярог. 


Я чобаты ўзяў, і штаны, і мундзір, 
У прыдачу ж й 


Рамень, дзе на пражцы блішчыць: «З намі бог». 

А споднікі кінуў, 

Але на калошы вузельчык 

Як след зацягнуў, абмачыў я арыйцу пазло: 
Зубамі хай гэты вузельчык развязвае немчык, 
Няхай папацее над мокрым вузлом. 


-. А чымабмачыў,-- запытаўся не сцяміўшы Эрых 
-- Ну факт,- ухмыльнуўся Юстын,-- 
не свянцонай вадой. 


Кавалік 


А ты на язык надта лёгкі, не ведаеш меры. 
Юстын, не забудзь -- камісар размаўляе з табой. 


А Юсціку што: ён жа чуў, і не раз, не такое, 
Ці мала яго і раней ушчуваў камандзір. 
Разгортвае скрутак Юстын 
з безуважным спакоем: 
Трафейныя майкі... Графейныя боты... 
Трафейны мундзір... 


Так, выгляд надзіва сягоння ў хлапца маладзецкі, 
Няпросты ён, з норавам ён. Паспрабуй разгадай. 
Дык што прыхавана ў глыбокіх кішэнях нямецкіх? 
Разведчык, ану, брат, на стол выкладай. 


Салдацкая кніжка купальшчыка імя засведчыць, 

І званне і ўзрост, назву часці падкажа яна. 
Някепскі трафей раздабыў каля рэчкі разведчык, 
Трафею такому, відаць, неблагая цана. 


І вось высвятляецца,-- кніжачка дапамагае, -- 
Прыкладзена нават як трэба на месцы пячаць,-- 
Няўдалы купальшчык завецца Ганс Гайер -- 

Ён обер-яфрэйтар знішчальнай каманды сто пяць. 


А вунь і дзесятак чырвончыкаў царскай чаканкі, 
Знайшлася мясціначка ім у тугім кашальку. 
Чырвончыкі ляснулі. Гэтакай неспадзяванкі 
Гане Гайер, відаць, не чакаў, хоць і быў начыку. 

Забліскаў пярсцёнак пяшчотна, з жаночай рукі ён. 

Зіхцяць завушніцы блакітным святлом бірузы. 

У гэтым зіхценні трапечуць адценні такія, 

Як водбліск слязы, 

Развітальнай слязы. 

Ды гэта не ўсё яшчэ -- 

«Вальтэр» на століку стыне. 

Ён зручны, ён зроблены, як на заказ. 

2 Вазьмі,-- камандзір падае пісталецік,-- 
Юстыне, 

Надзейная рэч, у разведцы прыдасца не раз. 


Ён выпадкам лепш, як вялізазны маўзер, 
Знянацку 

Даткнуўся Ігнат да драўлянай старой кабуры,-- 
Ды колькі мяне выручаў гэты маўзер па-брацку. 
І Юсцік бярэ пісталецік, як рэдкую цацку, 

Як нейкую забаўку для дзетвары... 


Глядзелі ў памроку, на выгляд нявіннае, рулькі 
І дзед старадаўні, згарбачаны ўжо небарак, 

І ясныя вочы дзіцяці, 

І збляклыя вочы бабулькі, 

1, голаў ускінуўшы горда, юнак. 


Якія ж яшчэ нечаканыя «цуды» і «дзівы» 
Запаслівы Ганс прыхаваў у кішэнях сваіх? 
Што гэта за пачак? 

Прабачце, тут прэзерватывы, 

А вось і «КгабрШеп» -- істотны дадатак да іх. 


Па-нашаму можна сказаць -- сілавыя пілюлі, 
Ружовыя, круглыя, быццам цукеркі дражкэ. 
Праграма няхітрая ў Ганса: 

Нам -- кулі, 

Сабе ж ён пілюлькі, 

Сабе вітамінчыкі ён беражэ. 


А поруч і фота: 
Вось Ганс у цывільным, ён з жонкай. 

З такою ён мілай усмешкай, лагодны такі. 
У жоначкі бэз у руцэ -- белапенная гронка. 
Рахманая мірная пара -- зусім галубкі. 


Паштовачка тут з відарысам вярбы, што заснула 
У млявай знямеласці пад задуменным стаўком. 
А на адвароце адкрыткі па-бабску прачула 
Заканчвае Гансава жонка сваё пісямко: 


Любы Гансік, вяне луг, 

Недакошана атава, 

І даўно ставок заглух, 

Дзе калісь твой лебедзь плаваў. 
Нарэшце наступны трафей, 
На шырокай далоні 
Разведчык падносіць з ухмылкаю Эрыху дар: 
-- От ваша прыродная музыка, файны гармонік, 
Нямецкі, губны, спецыяльна для вас, камісар. 


Яшчэ нешта ёсць. 

Апускаючы хітра павекі, 

Нібыта ён хоча раскрыць нечуваны сакрэт, 
Юстын ужо цэтлік паказвае, нейкі 
Прапахлы друкарскаю фарбай білет. 


Білет імянны. Уладальнік яго мае права 
Наведаць публічны, ваеннага ведамства, дом. 
Салідны будынак, дзяржаўная сталая справа, 
Не ўбогі якісьці прыватны прытон. 


Вось так заахвоцілі Ганса -- 


служака не з горшых, 
Шчыруе ў знішчальнай камандзе, 


відаць, дзень пры дні. 
На гэтым білеце ёсць нават і імя партнёршы. 
Парадак у вермахце поўны -- куды ні зірні. 


А подпіс які пад білецікам! Мусібыць, дзеля 
Таго, каб надаць установе высокі прэстыж: 

І побач пячатка -- шырока раскінуўшы крылы, 
Глюгасты арол углядаецца хціва ў абшар. 

У кіпцях сваіх ён трымае, зацяўшы штосілы, 
Зямны, клеймаваны фашысцкаю свастыкай шар. 


Дык гэта ж ужо не пячаць, а праграма, 
Заяўка, калі разабрацца як след, 
Крывавага хама 

На ўвесь белы свет... 


На столік паклаў наш разведчык, умелы і прыткі, 
Яшчэ цэлы тузін «жалезных крыжоў» на паказ. 
Усё. У мяшэчак кладзе Юсцік тыя здабыткі, 

А мы гэтым часам прадоўжым расказ. 


“ 


Буркуе ў бары дзікі голуб аб сонцы і леце, 
Шыбуе Юстын -- ён і Каці раскажа й сябрам, 
Як шчасна вярнуўся, 

Як смешны такі пісталецік, 


Яшчэ й дакументы без выстралу ў немца забраў. 


Так блізка зямлянка знаёмая, так ужо блізка, 
Што нават марзянка выразна з зямлянкі чутна. 
Шчыруюць дзятлы неўціхана. 

Шчыруе радыстка. 

Як дзяцел, дзятлуе рупліва яна. 


Уцешна душы на скразной баравіннай выгодзе. 
Раскоша лясная. Жыві чалавек ды працуй... 
Ну вось і радыстка на волю 


з зямлянкі выходзіць, 
Спяшае Кацюша насустрач хлапцу. 





! Шэф публічнага дома аб . 
Готфрыд ВА аў дома абарончых сіл маёр запасу 

І дыхаць яму гэтак вольна, 

І жыць гэтак люба. 

І горача сэрцу. Няўжо і ад шчасця смыліць? 
Любоў, ты і там уладарыш, дзе поруч -- загуба, 
Дзе крылы твае можа раптам агонь асмаліць. 


у 


Кавалік 
Гармонік твой, Эрых, бліскоча, 
нібы ён са срэбра. 
Ты трохі музыка, зайграй жа, калі не забыў, 
Згадай тую песню, што пелі іспанцы ля дЭбра. 
Я словы прыпомню, 
Ты ўспомні матыў. 


Ну, што ж, вясялей, пачынай, запявай, запявала, 
Адважней кідайся ў панадлівы песенны вір. 

Г раптам зямлянка прасторнаю стала, 

І песню згадаў, заспяваў камандзір: 


Цераз Эбра мы аднойчы, 
Румбала, румбала, румбамба, 
Пераправіліся ўночы, 

Ай Кармёла, ай Кармела! 


І варожую заставу, 

Румбала, румбала, румбамба, 
Аддубасілі на славу. 

Ай Кармела, ай Кармела!.. 


Ды гармонік замаўкае, 
Заціхае песня ўслед, 
А душа душу гукае, 
Паляцець заве за свет, 


І ляцяць, як птах за птахам, 
Камісар і камандзір 

У той край, дзе Эбра... Таха... 
Дзе шуміць Гвалдаквівір. 

Дзе таварышы па зброі 

У магілах брацкіх спяць -- 
Бесемяротныя героі 
Перамогу сняць і сняць. 


Кавалік 
Даўно прызабытае ў памяці сёння ўваскрэсла, 
Нібыта вярнуўся з Іспаніі я кагадзе. 
Іспанец -- душа-чалавек, ён з вясёлаю песняй 
На бітву, смяротную бітву ідзе. 


Шмідт 
І я быў памкнуўся ў Іспанію ў марах, 
Але мімаволі, насуперак мроям, здалёк, 
Гляджу, наплывае раптоўная хмара, 
Ды хутка растала хмурынка, 
І мой гарадок, 
Мой родны, нямецкі, раскінуўся перад вачамі, 
І вось я паволі іду па сваім гарадку. 
Але не пазналі мяне землякі-гарадчане: 
Ніводны рукі не падаў земляку. 


А мусіць, і добра,-- рашыў я: 

Калі б апазналі, 

Хай школьны таварыш, сусед, нават, можа, і брат, 
Данеслі б адразу, 

З прыемнасцю б укрыжавалі, 

Нібыта Хрыста дзевятнаццаць стагоддзяў назад. 
Там, пэўна, матулі даверыцца цяжка: 

Замнога 


Сягоння ў Германіі расчалавечаных душ, 
Знявечаных сэрцаў... 


Кавалік 
Што ж гэта, святая трывога, 
А ўсё-такі лепей матулю сваю ты не руш. 


Ну гэтак -- хай расчалавечаных шмат, ды павінна 
Усё ж у народзе здаровым застацца нутро, 

Як гэта гаворыцца -- саменькая сэрцавіна, 
Нібыта ў той казцы пра зло і дабро. 

Шмідт 


Мне бачацца твары маіх землякоў-камуністаў. 
І колькі ў катоўнях фашысцкіх загінула іх, 
Змагапцаў нязломных, 

з душой непадкупнаю, чыстай. 
Адданы быў іхні і позірк астатні і ўздых. 


А як у Іспаніі біліся мужна яны -- камунары, 
Германіі гонар, народу нямецкага цвет. 

Мне бачацца зноў іх разумныя смелыя твары. 
Дзе ж сёння сябры? 

Дзе шукаць іхні след? 


Я веру ў народ, 

Да апошняга дня буду верыць, 

Хоць голаў сячы, хоць на шмоцце драбнюткае рві, 
Ды покуль народ мой, народ ашуканы, празерыць, 
Бязмерныя рэкі пральюцца крыві... 


Кавалік 


Даўно мяне гэта турбуе. З табою я згодны... 
Іспанскую песню згадаў я радок у радок, 
Згадаў ты таксама свой родны 

Нямецкі, далёкі пакуль, гарадок. 

Давай заадно мы і той Гарадок прыгадаем, 
Які па суседству, за лесам -- гадзіна хады. 
А тыдзень адтуль ужо вестак не маем. 

І як нам свайго чалавека закінуць туды? 


Шмідт 
Я думаў пра гэта, і ёсць у мяне прапанова. 
Прысядзь. Памяркуем. Нядоўгаю будзе размова. 


УІ 


Яшчэ не пыліць ля прылесся пустая дарога, 
Яшчэ прытуманены прыгарадоцкі абшар. 
Даносіцца з шолахам лісця з кустоўя густога: 
--. Бывай, камандзір... 

-- Вычу ўдачы табе, камісар... 

Агорнены словы сумотай няўлоўнаю нейкай. 

Што зычыць старым сябрукам новароджаны дзень? 
Вунь два чалавекі выходзяць з кустоў на шасейку, 
Шыбуюць яны ў Гарадок напрасцень. 


Наперадзе, голаў чубатую ўнурыўшы ў плечы, 
Хлапчына шырокімі крокамі мерае шлях. 

Ён рукі пакорна за спіну заклаў, 

Ды сінечы 

Густой і задзірыстай колькі ў ягоных вачах. 


Так, гэта Юстын. 

Ну, а хто ж, хто за гэтым задзірай, 

Зацяўшы ў руках аўтамат, крочыць следам? 

Хто ён, 

Такі самавіты ваяка ў нямецкім мундзіры? 

«Ёп обер-яфрэйтар»,-- сказаў парукаўны шаўрон. 


Заслужаны крыж прыхарошвае бравага обера, 
Зімовы медаль! узвялічвае оберскі лёс. 
Заважнічаў обер, ён ходзіць ужо кандзібоберам, 
Пыхліва ўгару задзіраючы нос. 


Відно з дакументаў, 
што іх прад'яўнік са сто пятай 
Знішчальнай каманды, 
А глянеш канвойнаму ў твар, 
Убачыш,-- не той ён, 
Не Гайер пракляты і кляты, 
А сам Эрых Шмідт, партызан, камісар. 


Палонны ідзе, ну, а следам шыбуе канвойны -- 
Звычайная справа, старая, напэўна, як свет: 
Урэшце прайшлі ж праз усе прамінулыя войны 
Палопны -- за ім канваір, як паложана, ўслед. 


Пашчасціла ім: дакументы прагледзеўшы бегла, 
Не затрымаў іх ні пост, ні патруль. 





.' Гэтым медалём узнагароджвалі тых салдат гітл 
раўскага вермахта, якім удалося перазімаваць на Усход- 
нім фронце. (Заўвага аўт.) 

Адразу ў разведчыкаў нашых ад сэрца адлегла, 
Як толькі ўвайшлі ў Гарадок, педаступны дасюль. 


Да самых кладоў гарадоцкіх вяла іх дарога, 
А там безаглядна Юстын -- 
толькі раз-два і знік: 
Ужо на прыганку халупіны ўбогай 
Чакаў хлопца могілкавы вартаўнік. 


Мясціна расстання прызначана месцам спаткання. 
Пільнуйцеся, нашы пасланцы: 
не спіць гадаўё. 
Усё. Да сустрэчы. 
Сваё у камісара заданне, 
Ну, а ў Юстына таксама сваё. 


Ідзе Эрых Шмідт. Ён мінае базарчык убогі, 
Дзе вынеслі цёткі на продаж цыбулю і кроп. 
Быў з выгляду Эрых такі недаступны і строгі, 
Што бобік дзяжурны,-- фашысцкі халуй і халоп,-- 
Навыцяжку стаў, 
ад старання з разяўленай ляпай. 
І так зухавата прытым паліцай казырнуў, 
Што «обер» яго па плячы са спагадай паляпаў. 


З таржка Эрых выйшаў на нейкі пустыр і зірнуў 
На цёплае неба, дзе віліся ластаўкі ў высіні. 
Але што за цені відаць пасярод пустыра? 

Там вісельня, там велізарная вісельня 

Чарнее пад колер густы груганова пяра. 


Япа падаецца, рыпіць рыпам хрыплым і грубым. 
Ды гэта здаецца: 
Паўсюль цішыня, ціхата. 
Не варухнуцца нямыя здранцвелыя трупы. 
Іх цені прыстылі к зямлі... 
Чарната... Чарната... 


Ты стаў, Эрых Шмідт, і душа твая ные і ные. 
Ці льга прыглушыць, прыстудзіць гэты боль? 

Замоўклі навечна твае сувязныя, 
Ім больш не сустрэцца з табой. 


Якія жж былі гэта, помніш, прыўдалыя хлопцы, 
Якія дзяўчаты былі'і і жанкі хоць куды. 

І колькі здранцвела на мулкай удаўцы- вяроўцы 
Надзей залатых маладых! 


І Эрых падумаў, што бачыў ужо ён пібыта 

І вісельню гэту і гэты панылы пустыр, 

І ўспомніў ё ён фота, якое Юстынам здабыта, 
Якое ў руцэ ледзьве змог утрымаць камандзір. 


Сам Гайер, з дружакам якімсьці ў абдымку, 

Ля вісельні гэтай з усмешкай, такі харашун, 
Сябе ўвекавечыў на тым фотаздымку. 

Не дзіва, што Гайер, калі перакласці, -- каршун. 


Глыбока ўздыхнуў камісар, 
вочы грэбліва мружыць, 
Убачыў, відаць, як у мроіве рдзяным вайны, 
Над вісельняй кружаць і кружаць, 
Уюцца, віюцца над ёй каршуны... каршуны... 


Але расплываецца хутка ліхое насланне, 

Знікае астатні каршун -- хцівы крык, цёмны птах, 
І Эрых пайшоў пустыром у нязнанае ранне. 
Блажыла яго: 

Плыў ад вісельні моташны пах. 


Ён кроку прыбавіў. 
Ён смела на вуліцу выйшаў, 
Дзе бэз густалісты за нізкім штыкетнікам рос, 
Дзе трошачкі воддаль на роўным 
шырокім узвышшы 
Спічасты касцёл парываўся да мройных нябёс. 


Былі прыадчынены дзверы, і гукі літання 
Пачуліся, і загучаў урачысты арган, 

Нібы нехта ўзносіў да неба свае спадзяванні 
На мір на Зямлі, на збавенне ад нэндзы і ран... 

Што небу высокаму тыя наіўныя модлы, 
Сінее бяздушна яно над пакутнай Зямлёй, 
Дзе столькі забойцаў, 

Дзе гэтулькі прагных і подлых 

Дасюль яшчэ ходзіць па ёй. 


Далей ён шыбуе. 

Касцёльная спеўная скруха 

Не чуецца ўжо. 

Падышоў камісар да ракі. 

Спыніўся: 

Схацеў ён паслухаць, 

Аб чым гэтак бойка гамоняць жанкі, 

Якія ля берага перуць бялізну, 

Ды глянулі цёткі на шэра-зялёны мундзір 

І змоўклі, убачыўшы колер вайны ненавісны. 


Сумеўся тады камісар, і, прыскорыўшы крок, 
Ён рушыў збялелы, 
ну хоць ты кладзі ў дамавіну, 
І дружныя пранікі рупных жанок 
Загрукалі ўслед, быццам выстралы ў спіну. 


УП 


Ідзе камісар, ён правераны цішай і боем, 

Ён выпраўку мае вайскоўца і ўчэпісты зрок. 
Райцэнтр аглядае ён з гэтакім пільным спакоем, 
Нібы занатоўвае ў памяці ўвесь Гарадок. 


Запомні -- вось гэта барак будаўнічае роты, 
Налева, у школе былой, прыглядайся як след, 
Размешчана, пэўна, каля батальёна пяхоты, 
Далей, за турмою, відзён тылавы лазарэт. 


На ўскраінах скрозь кулямёнтныя гнёзды, траншэі, 
На ўкрыцці накладзены для маскіроўкі дзірван. 
Нявесела ворагам: 

Трасца трасе іх, 

Баяцца нападу яны партызан. 

Пабыў камісар і ў цырульні, зайшоў пагаліцца, 
Пабавіць з чаргою салдацкай у гутарцы чае. 
І там ён, між іншым, пачуў, 

што спяшаецца быццам 
Ужо ў Гарадок аж з Румыніі лётная часць. 


Яшчэ там зюзюкалі «лянцэры» ! жвава, што скора 
Прыбудуць і танкі сюды і эсэсаўскі полк. 

Капут, значыць, бандам лясным, 

Секануць іх пад корань, 

Парадак тады будзе ў тыле і толк. 


УПІ 


Юстын затрымаўся ў халупіне вартаўніка, 
Размову з ім вёў непаспешліва і падрабязна, 

І стала і Юсціку ясна,-- 

На вулках нібыта глухіх Гарадка 

Яму з немінучай пагібеллю не размінуцца. 

Як крыўдна Юстыну ва ўбогай хаціне сядзець, 
Чакаючы Шмідта, да вечара аж прамадзець. 
Хлапчыне б размяцца, 

Яму б разгарнуцца. 

І выйшаў на двор, уздыхнуўшы тужліва, Юстын. 
Дворык, звычайны, нямецены, лёг перад Юстынам, 
Звычайны дрывотнік, 

Звычайны пахілены тын, 

Звычайныя могілкі ў цішы сасновай за тынам. 
«Ну хоць удавіся -- нуда»,-- пазяхае Юстын. 


Глядзіць -- каля ганка туляецца нейкі сабака, 
Мяшанец: ён трохі аўчарка і крышку ганчак, 
Але па асноўных адзнаках 

Звычайны калматы дварняк. 


Вайна і яго не мінула, 
Смяротныя шуткі 
І з ім шуткавала, асколка пакінуўшы знак. 


“. Гапдзег -- салдат. Нямецкі салдацкі жаргон. (Заў- 
вага аўт.) 

Без гаспадароў і без будкі 
Застаўся бядак. 


І кемнаму хлопцу было, зразумела, не цяжка 
Прынадзіць, прылашчыць таго бедака-дварняка. 
Зрабіў ён ашыйнік з вяроўчыны 
цюцьку-бадзяжку, 
Дастаў з ардэнамі мяшэчак Юстын з пінжака. 


Зімовы медаль пачапіў ён на гэты аброжае, 
Яшчэ на дабаўку дзесятак жалезных крыжоў. 
Глядзіш, ваўкарэз выглядае салідна і гожа, 
Нібыта і ён па Еўропе з баямі прайшоў. 


І брамку Юстын адчыніў, 

І з размаху ён дзягай 

Барбоса агрэў. 

Апікому таго не суняць -- 

Ірвануўся як дуж да базару той рыжы бадзяга, 
Адно ардэны з медалямі зіхцяць ды звіняць. 
За ім наўздагон з будаўнічае роты салдаты, 

А ўслед чарадой: 

Паліцаі, сапёры, стралкі. 

Ды біты і стрэляны тройчы той цюлік кудлаты, 
Ён бег нацянькі да ракі. 


А можа, ўцякач і ўратуецца там, балазе 

Удоўж узбярэжжа гусцее высокі лазняк. 
Нырнуў у кусты, толькі шолах пайшоў па лазе, 
І знік у зялёнай гушчэчы бягляк. 


Пазней Шмідт пачуў мімаходзь 
ад салдат ля шпіталя, 
Што цюцьку спаймалі, 
Што многа высокіх адзнак 
Вісела ў яго на аброжку, 
Што нават пыталі 
Гестапаўцы ў сведак: 
--. Адкуль гэты выбег дварняк? 

Казалі, штс быгцем бы ордэн, вышэйшы ў імперыі, 
Са шчырага золата зроблены рыцарскі крыж 
Зіхцеў на аброку... 

Спякота. На беразе перылі 

Бялізну кабеты, трывожачы млявую ціш... 


Тым часам пайшла аж па ўсім Гарадку пагалоска, 
Паплыў па райцэнтру ўчарашняму 
звон-перазвон -- 

Зюзюкала ўсё акупанцкае войска, 
Увесь гарнізон, 
Што рыцарскі крыж у барбоса з акрасамі, 
З аздобай для вельмі і вельмі заслужаных -- 
З мячамі яшчэ і алмазамі, 
Што лісцем дубовым акружаны. 
І кожны лісточак танюсенькі, файненькі 
Таксама са шчырага золата кованы... 
А Юсцік, віноўнік падзей, 

той парою -- бай-баінькі -- 
Прымгнуў на гарышчы халупіны ў сховані. 
І шум баравы яму чуўся далёкі, прыглушаны, 
І твар сніўся-мроіўся Кацін 

прынадна асмужаны. 


То сціхне пагудка, 

То з новаю сілаю ўзновіцца: 

Хто поўнасцю гэткі набор атрымоўвае, 
Той фюрэра другам становіцца, 

І пе пажыццёва ён піва дармовае. 


ІХ 


У жо ў Гарадку прахалода вячэрняя, 
Люба 


Дыхнуць пасля спёкі на поўныя грудзі як след. 
Давайце мы дзверы адчынім салдацкага клуба, 
Наведаем з оберам нашым буфет. 

Там шумна і тлумна. 

Апошняе піва ваякі 

Спяшаюць дапіць, пакурыць і пазюкаць усмак. 
Там можна начуцца навін усялякіх 

Ад гэтых ваяк і служак. 


Першы салдат 


Няўжо гэта піва? Бурда. Паласканне для бруха. 
Што зробіш, ваюем, і ты брандахлыст гэты ш'еш. 
Вось вып'еш адзін-адзінюсенькі кухаль. 

А пойдзеш да ветру, аж тры адальеш. 


Другі салдат 


Які крытыкан. Доктар Гебельс сказаў, 

што як плесню, 
Як пену нам трэба такіх злоязычных змываць. 
Давайце мы лепей зацягнем салдацкую песню, 
Ну хто зачынае? Спяваць дык спяваць! 


Першы салдат 


Хмарны золак -- хмурны сон 
Зычаць мне заранні скон. 
Толькі ўчора полем росным 
На кані я мчаўся грозным, 

І курэў за мною шлях. 

А цяпер ляжу ў даліне 

Пры разложыстай каліне, 
Куля згубная ў грудзях... 


Шмідт 


А можа, мы зараз другую спяем, веснавую, 
Пра ціхае шчасце спяем, пра любоў. 

Ну, што ж, запявайце, а я паўтурую: 
Гармонік нашу я заўсёды з сабой. 


Трэці салдат 


Зрэдку ў ночы зарыпіць 
Клён стары каля акна. 
Тата спіць, матуля спіць. 
Я ў каморы сплю адна. 

Спяць гаі, і спяць палі. 
Ты прыходзь: 

Усе ўжо спяць. 

Не палохайся, калі 
Дзверы моцна зарыпяць. 


Тата спіць, матуля спіць. 
А прачнуцца раптам, ім -- 
Гэта клён стары рыпіць, 
Здасца, мілы, абаім. 


Першы салдат 
Мы бавімся тут, як блазнота, 
а я, толькі ранне, 
Зноў з аўтакалонаю еду, саджуся за руль. 
Дарога лясная, і там не з дзяўчынай спатканне 
Чакае цябе, а з засадаю, з тузінам куль. 


Чатыры машыны спалілі налётчыкі ўчора. 
Вось тут і спявай і на гучным гармоніку грай. 
Вось тут вам і мілка, і клён, і камора. 
Шайтан запраторыў мяне ў гэты край... 


Нягадана ўпэўнены голас пачуўся з парога. 

Глядзяць -- штабе-яфрэйтар якісьці 

застыў у дзвярах. 

--. Шуміш, наракаеш,- 
зірнуў на шафёра ён строга,-- 

Хіба слабакамі мы сталі і справа ў нас швах? 


Пад Ленінградам стаім, 

Нашы Харкаў і Кіеў, 

Варшава, Брусель, Капенгаген, Парыж і Бялград. 
Яшчэ мы такія, што нават і чорт нам не брат, 

І плакацца зараз мы права не маем. 

Ваякі, давайце яшчэ заспяваем. 


Другі салдат 
Калі маршыруюць па вуліцы салдаты, 
Тады так ласкава глядзяць на іх дзяўчаты... 

Штабс-яфрэйтар 


Адставіць: і вяла і вельмі саладжава. 
Рады я паслухаць байчэйшую, яй права. 


Другі салдат 


Наш Ганповер, 
Наш Гапновер -- 
Рай салдата: 
Файных дзевак, 
Файных дзевак 
Там багата. 

А ўсе дзеўкі, 

А ўсе дзеўкі 
Маргарыткі. 

Ах, якія, 

Ах, якія 

У іх лыткі 

1, як яблык, круглы зад... 


Штабс-яфрэйтар 
Няблага, няблага, гэта ўжо лепей нашмат... 


Першы салдат 
Як знаўца, ты судзіш паважна, што горай, 
што лепей. 
А хто ж ты такі 
і адкуль к нам прынесла цябе? 
Усё жж шнапс-яфрэйтар не першая зорачка ў небе, 
Не надта вялікае, значыць, цабэ. 


Штабс-яфрэйтар 


Не варта з майго невялічкага чына смяяцца. 
Дарма выскаляешся: 

Як ты, насмешнік, забыў, 

Што фюрэр, раней, чым над светам узняцца, 
Таксама яфрэйтарам быў. 


Ты, мусіць, не ведаеш нават пра тое. 
Пытаешся -- хто я? 

Я той, хто па Бельгіі, «шмайсер» Г на ўзводзе, 
пратопаў, 

З укленчанай Францыі жонцы паслаў я прывет. 

Я штурмам узяў Се-вас-топаль! 

Чаго варты свет?! ? 

Ууу Мапопёвіег! З 

Ды я ў Гарадку мімаходзь. 

Так, я зараз пад мухай: 

Я жж еду дамоў, разумееце, я адпускнік. 

Ад радасці гэткай у роце зрабілася суха, 

Забег я сюды выпіць піва халоднага кухаль, 

Пасля -- на цягнік. 

Эх, колькі разоў ужо ставіў жыццё я на карту 

Ў баях з партызанамі ў гэтых дзікунскіх краях, 

І поўнае права я маю абняць маю Марту, 

Убачыць мой Мюнхен, 

Я шчасны сягоння ўдвая... 

Ууу Мапопеіег!.. 


Першы салдат 
А можа, ўтрая: 
Пры табе я: чамаданчык пузаты. 
У ім штось для жонкі 
і нешта для мюнхенскіх баб. 
Вядома, што ў вашай знішчальнай камандзе 


салдаты, 
Абы толькі можна -- ураз цап-царап. 


Штабс-яфрэйтар 
Вайна ёсць вайна, і не кожны вайсковец удачнік: 
Каму -- перабор, а каму -- недабор. 


І Жаргонная назва нямецкага пісталета-аўтамата. 
(Заўвага аўт.) 

? Пасля рашаючага штурму Севастопаля ў жніўні 
1942; г. гітлераўскі друк пачаў трубіць аб узяцці мацней- 
шай крэпасці свету, і салдаты вермахта, удзельнікі гэта- 
та штурму, білі сябе кулакамі ў грудзі: УУіг рВабеп бербав- 
іюроі егзіштй УУаз Козвіеў діе Уеіг! (Мы ўзялі штурмам 
Севастопаль! Чаго варты свет?!) (Заўвага аўт.) 

З Жаргон. Ужываецца для выказвання захаплення 
альбо абурэння, Літаральна -- манометр. (Заўвага аўт.) 

Нармальны ў мяне адпускны чамаданчык. 
Нашто недарэчны дакор? 
Дык лепш заспявайма старую салдацкую, 
Такую зачнём заліхвацкую, хвацкую, 
Якую спяваў, помню, некалі дзед. 
Зацягваю я, 
Вы падцягнеце ўслед: 
Мы, салдаты-хваты, п'ем заўжды да дна. 
Дай нам, гаспадыня, піва і віна. 
Лі вінцо ў кілішак, а піўцо -- у кружку, 
Пакажы сваю прыгожую дачушку. 
Тра-ля-ляй ды тра-ля-ляй, 
Тан-да-рай ды тан-да-рай... 
Пара мне. Бывайце. Хвіліна, й наваліцца пем. 


Шмідт 
Я ваш спадарожнік да станцыі... 


Штабс-яфрэйтар 
Добра. Хадзем! 


Хх 


Вунь хата каля гарадоцкіх кладоў. 

Там уранку 

Вячэрнюю стрэчу прызначылі Шмідт і Юстын. 
Сівы барадач захінае павольна фіранку, 
Аслеплая ноч наплывае сутоннем густым. 


На вулку выходзіць стары, 
углядаецца ў цемраць, віжуе, 

Нібы выглядае ў сутонні якогась свайго хадака. 
На могілках столькі гадоў барада старажуе, 
На іх пахаваў ён не меней, як паў-Гарадка. 
Юстын тут як тут. 
Ён хвіліны марудныя лічыць. 
І прыкрую злую трывогу яму не стрымаць. 
--. Даўно адзінаццаць,-- 

чупрыну ён клычыць і клычыць,-- 
Ды нашага немца нямашака нешта, Няма! 

Ці не з землякамі, хто ведае, знюхаўся Эрых? 
А ты, далакоп, да канца немцу хіба паверыш?! 


г Мяне ты пытаеш? 

Я быў на кані й пад канём. 

Трапала мяне, чалавеча, не раз шура-бура. 
Правераны я і вадой, і свінцом, і агнём. 

Я -- з Шылавіч Шыла, мяне і сам чорт не паддура. 


І я па вачах чалавека заўжды пазнаю, 
Свіціцца ў іх праўда, 
дык месца не знойдзецца крыўдзе. 
Душа наша ў нашых вачах. 
Вер у зоркасць маю. 
Хай Эрыха бачыў мяльком, ды ведаю -- 
Прыйдзе! 


ХІ 


Падцягнуты штабе разам з оберам выйшлі на ганак. 
Пахмурная ноч. Засынае глухі Гарадок. 

Шалёна галіняцца ўспышкі далёкіх маланак, 

І чуецца гром перакатны здалёк. 


Штабс-яфрэйтар 
Я страшна стаміўся, здаюць, разумееце, нервы: 
Займаемся мы ліквідацыяй банд ужо год, 
Высочваем іх у лясах дзень і ноч без пярэрвы. 
Сутычкі. Напады. Засады. Не злічыш прыгод. 


Мы палім, мы нішчым, мы столькі сяліб пакаралі. 
Нам трэба крывёю і попелам значыць свой след. 
Не ўсё было гладка -- мундзір мой і ордэн укралі 
І «вальтэр» яшчэ -- капітана майго пісталет. 


Ды я шчыраваў: 

Пад агнём я ў гушчарнік ірваўся 

1 напава крыж заслужыў, заслужыў новы чын: 
Учора Ганс оберам быў, сёння штабсам ён стаўся, 
Заслужана едзе ён на адпачын. 


439. 


Шмідт 
Здаецца, вас бачыў я дзесь?.. 


Штабс-яфрэйтар 
Мусіць, па пакаранні. 

Тут, помніце, вешалі на пустыры сувязных. 
Тым часам быў я ў Гарадку. 
Кажуць, што на дазнанні 
Адно толькі здолелі выцягнуць выпадкам з іх,- 
Адзін паш зямляк, даўно ён Германіі здрадзіў, 
Але як падумаеш, жах, 
Цяпер камісар у буйным партызанскім атрадзе, 
Які атабарыўся ў прыгарадоцкіх лясах. 
Падлюгу завуць Эрых Шмідт. 


«Намаганні патроім, 
А гэтага Шмідта мы возьмем жывым». 
Так наш капітан абяцаў перад строем. 


Шмідт 


А як, каб спаймаў, адкажы, разлічыўся ты з ім? 
На «ты» перайшоў камісар, і спагадны і шчыры. 


Штабс-яфрэйтар 


Каб толькі спаймаць, 
то памучыўся б Шмідт утрайне: 
Я б павесіў яго на раяльнай струне 
Ці, лепш -- утапіў у сарціры. 
Ууу Мапоптееег!.. 


Шмідт 
А Шмідта не трэба лавіць: 
Спецыяльна сюды, 
Каб стрэцца з табой, ён прыйшоў 

з партызанскага бору, 

Прыйшоў расквітацца з табой назаўжды. 
Ты -- Гайер, 
Я -- Шмідт! 
Ану, рукі ўгору! 

Лютуе Пярун, за раскатам грукоча раскат, 
Разбухлыя хмары навіслі і цяжка і змрочна. 
На беразе гэтак бязлюдна. 

Цямнее рака, 

Становіцца нейкай амаль невідочнай. 


І толькі маланкі пранізваюць морак густы, 
Яднаючы повяззю зыркай зямлю і нябёсы, 
То раптам касцёл вырываюць на міг з чарнаты, 
То далеч рачную, нібыта застылыя плёсы. 


На кручы замёр ашаломлены Гайер. 

У твар 

Прыціхлага карніка пільна ўглядаецца Эрых. 
Надзейна сціскае ў руцэ камісар 

Бельгійскі, здабыты ў баі рэвальверык. 


Здавалася,-- неяк асунуўся Ганс, паліняў, 
Здрабнеў ува ўсёй, кагадзе самавітай, паставе. 

Ён свой чамаданчык на ўскрайку абрыва паставіў, 
Высока ён рукі, касцістыя, цяжкія, ўзняў. 


Гайер 
Ці розыгрыш гэта? 
Ці мо захацеў прыхапіць 
Ты мой адпускны чамаданчык? 
Грабі ўсё дачыста. 
Прашу. Тое-сёе ў ім ёсць. 


Шмідт 
Ты спрабуеш купіць 
Мяне, камуніста? . 
Але не адкруцішся, Гайер: 
Я поруч, 
Я тут - 
Жывы камуніст, а не здань за спіною чужою. 
Я суд над табою, 
Я твой канчатковы прысуд, 


Ухвалены кожнай сумленнай нямецкай душою. 


а 


Табе пе Іспанія тут, і цябе не міне 

Расплата за ўсё: за пажарышчы, гад, за магілы... 
г. Ах, так, то няхай пі табе і ні мне,-- 
Ускрыкнуў раз'ятраны Гайер штосілы, 


І ўраз саштурхнуў чамаданчык ударам нагі, 
І кінуўся з кручы туды, 

дзе прымглёная процьма. 
Напэўна, быў скарб чамаданны такі дарагі, 
Што Гайер ляцеў, даганяючы, лёцьма., 


Хоць Гайер -- і значыць каршун, ды цана 

Ў цяперашні час каршунам, як відаць, падупала. 
Паспела здагнаць на ляту каршуна 

Маленькая куля -- у сэрца папала. 


І пролівень лінуў, і грымнуў нахрапіеты гром, 
Прамчала маланка па хмарах 

блісь-блісь па-вар'яцку, 
І над уваходам касцельным імгненным святлом 
Выразлівы надпіс яна азарыла знянацку. 


Вяшчаў па-латыні той надпіс сумотны і строгі,-- 
Чытаеш, здаецца, ў даўно прамінулым жывеш,-- 
«О госпадзі, душы рабоў тваіх грэшных і ўбогіх 

У міры прымі і на вечныя векі суцеш». 


Паволі сплывалі чароды хмурын крутабокіх, 

І лівень хвастаў, і хвастаў, і захлістваў абшар. 
Такая бязлюднасць і цемрань, 

Такі адзінокі 

Скрозь ноч і залеву як дуж шыбаваў камісар. 


ХП 


Юстын 
Мо скажаш, магільшчык, ; 
дзе наш камісар камісарыць? 
Няма камісара, а пролівень жарыць і жарыць. 

Ну што ж мне, магільшчык, рабіць -- 

Ці чакаць, ці ісці? 

Адно расшалопаў я зараз,-- 

На новую ходку 

Напарніка болей надзейнага трэба знайсці 
І выбраць дзянёк з абяцанай пагодкай. 


Шыла 


Узяў ды заладзіў: 
«Магільшчык... Магільшчык...» Які ж, 
Скажы, я магільшчык табе, схамяніся, 
крыўдзіцель, 
Не смей падрываць мой службовы прэстыж -- 
Сматрыцель райкладбішча я. 
Запомні -- ема-тры-цяль!.. 
А залева хвошча, не моўкне грамоў перагрук. 
Здавалася,-- пролівень гэты бяскрайні, 
бясконцы. 
Ды раптам амаль нечаканым тук-тук 
Нарэшце азвалася шыба ў аконцы. 
Прамок, хоць выкручвай, але не прысеў камісар, 
Юстыну загадвае з ходу збірацца ў дарогу... 


Шыла 
Я гэтакіх зроду не бачыў пагрозлівых хмар. 


Сам чорт сёння ўпудзіўся й моліцца богу, 
У бога благае падмогу. 


Ці след вам у непагадзь гэткую зараз ісці? 
Гадзінку счакай, камісар, 

зробім лепей па стопцы. 
Пагрэйся, абсохні, прамок ты, відаць, да касці. 
Да золку далёка, дабрацца паспееце, хлопцы. 


Які самагон! Сам сабе на памінкі я выгнаў, 
Я ж бо, даражэнькія, на павуцінцы ліплю: 


Я ў іх на прыкмеце, я ўжо на заметачцы іхняй. 
Як трошкі не так, 


Павядуць на пустыр 
і ў пятлю. 

Эх, мне б з вамі ў лес, 
Але от кавяла падвяла. 
На дзела ваеннае я з дзеравяшкай не гожы. 
А каб у мяне зноў пага маладая была, 
Тады б, камісар, 
быў я ў вас кулямётчык пе горшы. 


Юстын 
А дзе ж ты, сматрыцель, згубіў маладую нагу? 


Шыла 


Аж пад Беластокам, яшчэ ў чатырнаццатым годзе. 
Што ж, лыкнем па чарцы, разгонім нуду і тугу, 
За тое кульнём, 

каб сустрэцца пры добрай нагодзе. 


Шмідт 
Я раны ў Іспаніі, у Барселоне лячыў, 
Далечваў ужо ў СССР, у адэскім шпіталі. 
Я рускую мову там вельмі старанна вучыў. 
Чыталі ж мы там, 
Колькі добрых кніжок прачыталі. 


Як Гогаля я ўпадабаў і, відаць, у яго 

Чытаў пра закон, гартаваны здавён у народзе, 
Што карай смяротнай каралі казакі таго, 

Хто хмельную чарку куляў у паходзе. 


Ну, Шыла, дабранач, мы прыйдзем яшчэ 
ў Гарадок, 
Яшчэ мы з табой пагамонім у гэтай жа хаце. 
Шануйся, сматрыцяль, 
вастры слых як трэба і зрок. 
Мы, думаю, ўвесну сустрэнемся, браце. 


Шыла 
А вы для надзейнасці пляшку вазьміце з сабой. 
Залева. Прастуда. 
Вам пляшачка будзе ў прыгодзе: 
Не шкодзіць сагрэць арганізм пры нягодзе любой... 

Шмідт 
Нам нельга, бывай. Мы ў паходзе. 


Шыла 
Не ўзяўшы, пайшоў. Гэткі лівень. Такі пераплёт. 
Някепскі, відаць, чалавек, 
хоць з нямецкай натурай. 
Няхай камісар, і яго бачу я навылёт: 
Я з Шылавіч Шыла, мяне і сам чорт не паддура. 


ХІІ 


Ігнатам узважана кожная вестка і чутка, 
Найперш усё тое, што зараз прынёс камісар. 
І ясна яму, камандзіру, што хутка 
Тут з'явіцца вораг, 
рыхтуе 
ужо ён 
удар. 


Абрынуцца «месеры», 

Рынуцца грузныя танкі 

І ціш баравую здратуюць, 

На шмоцце парвуць. 

Прарвуцца яны і да гэтай абжытай палянкі, 
Да мілай рачулкі, якую Сінічкай завуць. 


І выйшаў з зямлянкі Ігнат, падышоў да Сінічкі, 
Пад ранішнім сонцам паблісквае плёсе. 

Трымцелі ўначы ў ім усе незлічоныя знічкі, 
Якія сарвацца паспелі з нябёе. 


І слухае рэчку Ігнат, 
А рачулка цурчала 
Пра долю сваю, ўжо ад сонца і ветру паўп 'яная. 
І песня ў Ігната ў душы загучала, 
Яшчэ з веснавейных гадоў непяяная: 
Цячэ рэчанька, цячэ быстрая, 
Выгінастая, беражыстая. 

А я скочу-пераскочу, 
Захачу, пералячу 
І нагі не замачу. 


Зноў каліна зацвітае 

На зарэчнай старане, 

Дзе жыве дзяўчына тая, 
Што даўно ўжо сніцца мне... 


«Так, колісь бываў ты і ў гэтым зарэччы, 
Ігнаце. 

Далёка ж твая маладосць, 

Колькі зім, колькі лет...» 

Чамусь камандзір абярнуўся -- 

Вунь Юсцік і Баця 

Прайшлі стараною. 

Міжвольна ён глянуў услед. 


«Якая,-- Ігнат уздыхнуў,-- падабралася пара: 
Ён -- хлопец нязломак, 

нявеста -- што трэба, яна. 
Усё ў іх: 
І свежасць, і гожасць, і мара. 
Ды хто зараз скажа, 
Што ўзычыць ім заўтра вайна?» 


А ў Каці крыху рабаціністы твар. 
І гэтак да твару ёй лёгкі здаровы загар, 
І голас яе гэткі юны з напеўнасцю зычнай, 


У шчырых вачах і лагода свіціцца і гарт. 


1, гледзячы ўслед ёй, 
Кавалік згадаў польскі жарт: 
«Н'е так, псякрэв, ладна, як, холера, сімпатычна». 


Ён быў усміхнуўся, ды ўбачыў разведчыцу 
«раму». 

Яна над стаянкай кружыць пачала як знарок. 

Зрабіла што трэба, 

Сваю завяршыла праграму 

І ўраз скіравалася на Гарадок. 

Усё камандзір мусіць зараз узважыць, прыкінуць, 
Рашэнне павінен знайсці ён, надзейнейшы шлях, 
Не даць безразважна адважным і юным загінуць 

Ля рэчкі Сінічкі ў няроўных баях. 


На поўдзень адыдзе атрад, каб далей ад пагрозы, 
Да рэчак нізінных, у край журавінных балот, 
Туды, дзе спяшае Дняпро на спатканне з Бярозай. 
З брыгадай ён звяжацца сёння, 

А заўтра -- адход. 


ХІЎ 


Увечары рушыў атрад. 

Травяністым прасёлкам, 

Глухімі лясамі ён браўся на поўдзень, 

Дняваць 

Спыніўся ў гушчарніку ўжо акурат перад золкам. 
Хіліла на сон -- не ўтрываць. 


Разднела, і «рама» над тым гушчаром закружыла, 
Відаць, вывіжоўвала елед, 

А зрабіўшы аблёт, ; 

Фугаску на сто кілаграмаў яна «удружыла», 
Затым прататакаў яшчэ кулямёт. 


Скасіўшы асколкамі куст ялаўцовы ды хвойкі, 
Разведчыца знікла за рослымі дрэвамі ўраз. 
Забіта была састарэлая ялаўка толькі, 

Якую вялі, як хадзячы харчовы запасе. 


-- І тут нас знайшлі! 
Мо лясную братву запрадалі?! -- 


Услед хіжаку зыкнуў нехта з кустоўя, здаля... 
На мяккім імху партызаны заснулі. 
Гайдалі 


Над імі яліны раскідзісты полаг галля. 


0“ т 


Байцы адаспацца паспелі як след на выгодзе, 
Картуюць, забыліся ўжо на нядаўні налёт. 
Бярэцца на вечар. Атрад у паходзе. 

Пачаўся другі пераход. 


Такою даўжэзнай калона здаецца на маршы: 
Разведчыкі конныя ўперадзе, 

Пешкам -- уелед 

Лясная пяхота спяшае, заступнікі нашы, 
Героі засад і «жалезкі». Прывет вам, прывет! 


Нарэшце прайшла, прапыліла лясная пяхота. 
За ёю прытном на сялянскіх падводах абоз. 

А следам, амаль ушчыльную, сямейная рота: 
Кабеты і дзеці, за возам спяшаецца воз... 


Рачулкі. Брады. 
Перапраўка -- не вельмі вясёлы 
Занятак: уходаеш сілы і часу зашмат, 
Глядзіш -- і загрузлі каваныя колы, 
Ні туды, ні назад. 


Ды дружна за спіцы мужчынскія рукі бяруцца, 
Ды коней яшчэ падпрагуць вазакі, 

І шумна калёсы на жвір узбярэжны ўзбяруцца. 
З палёгкай закураць тады мужыкі. 


У самым хвасце гналі статак. 

Мычалі каровы, 

Бляялі авечкі, і чулася лясканне пуг. 

Пах свежага гною мяшаўся там з пахам хваёвым. 
Яшчэ й сырадою даметваўся дух. 


І шумна і тлумна. Напраўдашні вэрхал: 
Рык быдла, і плач дзіцянятак, і крык мацярок... 
Кавалік і Шмідт побач ехалі верхам. 
Плячо -- у плячо. 
Камандзір -- камісар. Крок у крок. 

Дзе ж Каця? 

Яна на павозцы. 

Ад першай заранкі 

Да новага золку 

Чуваць ля рыплівых калёс 

Сухое птушынае туканне рупнай марзянкі, 
Здаецца, што дзятлы страчаюць той воз. 


Кацюшы б збіраць на вянок васількі і рамонкі, 
Трымаць бы нявесце падараны мілым букет, 

А ў Каці з сабой дзве гранаты лімонкі, 

Яшчэ пісталет. 


Жалезны закон партызанскага кроўнага брацтва: 
У схватцы радысту да кулі апошняй трываць, 
Ратунку няма, мусіць ён на гранаце ўзарвацца 

І рацыю разам з сабой узарваць. 


Увага Кацюшы ў атрадзе, 

Кацюшы пашана. 

Напэўна, за тое павага такая ёй тут, 

Што дадзена дзеўчыне першай пачуць Левітана 
І новы маскоўскі салют. 


На захад ідзе пераможна чырвонае войска, 
І часта змяняе цяпер навіна навіну. 

Ты ўжо недалёка, Смаленск, 

Ключ дзяржавы Маскоўскай. 

Як шчыт, ты навалу сабой засланіў не адну. 


Былінны Чарнігаў, услаўлены ў «Слове» крылата, 
Працягвае рукі насустрач чырвоным палкам. 
На ўскраінах Харкава рвуцца гранаты, 

Завязана туга, відаць, рукапашная там. 


Відзён і Пуціўль - 

борзды конь за гадзіну даскача, 
За хвілю дакоціцца гром, загрыміць, адгрыміць, 
І чутна, як там Яраслаўна, чакаючы, плача, 
З высокага вала на ўсход Яраслаўна глядзіць. 

Ці поўнач глухая лясная, 

Ці трохі світае, 

Ці выгляне сонца заспаны малінавы твар, 
Як толькі прывал, урачыста чытае 
Апошнюю зводку байцам камісар. 


Пугач недзе вухкае дзіка і жудасна ў пушчы, 
Прымоўкне -- гусцее смалісты наплыў цішыні, 
І месяц здаецца агромністым вокам відушчым, 
Якое тужліва глядзіць на Зямлю з вышыні. 


ХУ 


І цемрадзь, і трэція пеўні яшчэ не спявалі, 
І сцішана голле начное шуршэла не ў лад. 
Няйнакш, як згадаўшы юнацтва сваё, 

На прывале 

Рашыў адвінуцца Ігнат. 


Ён з Эрыхам ехаў і групаю конных разведчыкаў. 
Праехалі лее, паўз гароды пасёлак павёў: 

На хісткім кіяшніку журацца шапкі сланечнікаў, 
Ды штось не відаць ні хацін, ні хлявоў. 


Адны папялішчы. 

Стаяла ж тут вёска Зарэчная. 
Тут хата была, 

Дзе прысуха жыла. 

--- Дзе ж вёска? 


-- Пайшла яна дымам да шляху адвечнага 
Млечнага, 
Гарачаю хмарай па небе сплыла. 


Дзе ж тая дзяўчына, што снілася некалі? 
Маўчаць папялішчы... 
Далей партызаны паехалі. 


А перад вачамі Ігната былое ўстае, 
З далёкай вясны да яго паспяшаліся госці, 

Адчуў нечакана ён подых яе, 
Пачуў галасы з маладосці. 


Тую хату не забылі, 
Вечарыны тыя -- 

Граў баян, у бубны білі, 
Бубны залатыя. 


Я зімою, я вясною 

Сню цябе, прысуху, 

Дай руку. Станцуй са мною 
Польку-тармасуху. 


Цяжка сэрцу ў паняверцы, 

У долі няпэўнай, 

Выйдзі ў сенцы, выйдзі ў сенцы !, 
Мая каралеўна. 


Пойдзем полем: душа хоча 
Далечы адкрытай, 

Хоча слухаць, як шапоча 
На прыволлі жыта... 


Шмідт 
Пажарышча -- гайераў след, ну, а колькі такіх? 
І колькі іх, гайераў, меткай адзінаю мечаных? 
Штампуюць з нялюдскасці і прагавітасці іх. 
А Гайер хіба чалавек? 
Ён жа расчалавечаны. 


Скажы мне, Ігнат, так скажы, як на сэрцы 


ляжыць -- 
Ці мне пашчаслівіць да гэткай часіны дажыць, 
Калі ўжо не сорамна будзе назваць сябе немцам? 
Так моташна часам бывае, няма куды дзецца. 


Кавалік 


Што зробіш. Яшчэ пацярпі. Гэтак скрушліва тут. 
Тут гора за горла бярэ і мяне воўчай хваткай. 


“ Гэты і наступны радок - трохі перайначаныя радкі 
з верша Цёткі «Адкрый, пані, добра пані...». 

Вунь там за ракой свойскі кут. 
Там маці мая, 
Разумееш, там родная матка. 


А можа, даўно спапялілі яны і яе?.. 


Шмідт 
А я з Гарадка, палявая там пошта працуе, 
Ліст у свой гарадок адаслаў, 
Там сёстры мае, 
Там маці. 
А можа быць, мне пашанцуе, 
І маці мая прыхавае той ліст, 
Сустрэне мяне па вайне, як любімага сына?.. 
Кыла-была вёска над рэчкай Бярозай калісь... 
Маўчыць папялішча, 
Травой зарастае руіна. 


Зарэе. Рака пакалыхвае з нейкай журбой 
Чаўны, у затоне аерам густым атачоным. 
Плыве маладзік над прырэчнай вярбой, 
Нібы веслярамі пакінуты човен. 


Душа, пі бязмерную скруху да самага дна, 
Хіліся пад мёртваю цішай, навіслаю грузна. 
Адно ацалела з усёй гэтай вёскі - 

Адна 

Старэнькая, дымам прапахлая кузня. 


Няма каваля, але клешчы ёсць і малаткі, 
Кавадла і горан. 

Начынне -- у поўным парадку. 

Гэй, хто тут каваль? 

Прызнавайся, браткі. 

Тут трэба работу пачаць ад пачатку. 


І коней каваць, і сярпы перад жнівам зубіць, 

І правіць як трэба плугі, і бароны, і колы, 
Вяселлі спраўляць і жанок шанаваць і любіць, 
Скакаць на вячорках пад бубен вясёлы... 

Кавалік 
Ты -- Шмідт,-- а па-нашаму проста -- каваль, -- 
Я -- Кавалік, 
Сам родам адсюль недалёка з сяла Кавалі. 
Кавальскія прозвішчы: 
Прадзеды, мусіць, кавалі. 
А мы, мы, таварыш, з табой хіба не кавалі? 


Каваць і каваць, камісар, нам ці мала яшчэ, 
Штосілы каваць, не складаючы рук, перамогу... 


Бярэцца на золак, барвянай ракой ён цячэ. 
Пара ад'язджаць, выязджаць на лясную дарогу. 


Разведчыкі першымі ехалі. 

З імі Юстын. 

Хлапец не цюхцяй, не расцяпа, баец рызыкоўны. 
Ён выехаў з мехам пустым, 

Вяртаецца з поўным. 


Запаслівы Юсцік, мяшок гэта ж ёмісты схоў, 
Запас не зашкодзіць, 
а ў мех колькі можна пакласці. 
Паспеў у кіяшніку ён наламаць кіяхоў, 
А ў кузні - 
узяць вухналёў і падкову на шчасце. 


ХУІ 


Па лесе шчаціністы дзік з самавітай дзічыхай 

К балотцу, зарупіла ім асвяжыцца, брыдуць. 

Яны быццам дзяк валасаты з мажною дзячыхай, 
Якія да пісара ў госці ідуць. 


Вось тая мясціна, абраная ў пушчы палескай. 
Дарма, што гушчарнік, 

прытул для дзікоў і казуль, 
Тут блізка шасэ, недалёка адгэтуль «жалезка», 
Да штаба злучэння не дужа далёка адсюль. 

Глыбокая пушча, а ў ёй балацяная рэчка, 
І танкам і нават пяхоце тут цяжка прайсці. 
А ўспыхне з праціўнікам раптам 
няроўная спрэчка, 
Дык ёсць 
куды 
адысці. 


Пазіцыі зручныя для абароны наўкола, 
Адно - і адвагаю іх і агнём забяспеч. 
Сказаў жа паэт-партызан слаўны Засім Мікола 
Пра месца, адкуль 
можна ўдарыць 
і ўцеч. 


І новае месца і новыя добрыя весці,-- 
Штодня повы поспех на фронце, 
новы гібельны ўдар,-- 
Г гутарку хоча з байцамі правесці 
Пра сутнасць апошніх падзей камісар. 


І стаў ён у коле байцоўскім, падцягнуты, рады, 
Сказаў, вывяраючы кожнае слова на слых: 
-- Таварышы! 
Гром 
франтавой 
кананады 
Пачуецца скора і ў гэтых чашчобах лясных... 


Прымоўклі байцы, гэтак блізка далёкае, блізка, 
І сцішак на дыбачках круг партызан абышоў. 
Ды ў сцішанасць гэтую ўбегла Нацюша-радыстка: 
--. Ура! 
Харкаў наш! 
Нашы ў Харкаве зноў! 


Расхінуліся ўраз партызанскія шчырыя душы, 
І дружная песня парушыла строгі спакой: 
«Выходила на берег Катюша, 
На высокий берег, на крутой...» 

Не ўспелі любімую песню байцы даспяваць, 

Як дых заняло пачуванне няўхільнай пагрозы: 
Бывалым ваякам па гулу матораў чуваць,-- 
Над лесам не нашы гудуць бамбавозы. 


Аб мэце варожай ці трэба яшчэ варажыць: 
Вось-вось у піке крута рыне жалезнае рыла. 
Акулава тулава ў іх, і чарнеюць крыжы 

На хіжых сцярвятніцкіх крылах. 


І бомба за бомбаю з сілай глухой і тугой, 
Здаецца, глыбей і глыбей пачынаюць ірвацца. 
Напэўна, карціць ім да сэрца твайго, 

Зямля, наша маці, дабрацца. 


Апошняя бомба... 
І лес на імгненне прыціх, 
І раптам пачулася: 
Трады, што нарабілі! 
Забілі дачушак маіх, 
Загубілі... 


І столькі пакуты ў тым крыку жаночым было, 
І столькі было безнадзейнага болю, адчаю. 
Пайшло адгалоссе, пайшло, паплыло 

І доўга ў скалечаным лесе гучала. 


І Юспік ўскочыў, стрымацца ён болей не змог: 
г. Вось так і пагінем мы, 

Так нізавошта загнёмся. 

Б'юць ворагаў скрозь на франтах, 

Столькі там перамог, 

А тут вораг знае, куды мы паткнёмся. 


Ёп «вальтэр» дастаў, 
Ён па Шмідта ўзнімае руку 
(Ім гнеў кіраваў, і развагі ён болей 
пе слухаўся): 
-- Ты, немец, прадаў нас яшчэ ў Гарадку, 
Ты там са сваімі сустрэўся і знюхаўся. 

Дык на, атрымай ад мяне, 
што паложана, гад,-- 
Пагрозліва зіркнуў раз'юшаны Юсцік вачыма 
І выстраліў... 
Неяк злаўчыўся Ігнат - 
Руку адштурхнуў ён, 
І куля пранеслася міма. 


Даўно камісар, як абстрэлены воін, 
прывык 
Да ціўкання смерці свінцовай: 
Яго гартавалі 
І турмы, і бітвы, і страціў ён лік 
Тым кулям, 
што міма яго прасвісталі. 


Ды тут спалатнеў ён, сумеўся, 

І вочы яго 

Прыгаслі ад крыўды, 

Ад стылага важкага суму: 

Такая бязглуздая смерць. 

-- Ад каго? 

--. Ад свайго. 

Пра гэткі канец нават страшна падумаць. 


З табой, Эрых Шмідт, 
размінулася смерць кагадзе, 
Дыхнула яна, пралятаючы, 
тхлінай магільнай. 
Руку на плячо камандзір камісару кладзе, 
Байцоў ён акідвае поглядам пільна: 


-- Я, хлопцы, з Іспаніі ведаю Шмідта, 
Мы там 

Змагаліся разам. 

Мы разам і тут з сорак першага. 

Яму як сабе давяраю, 

Як вам: 

Не маю таварыша лепшага. 

Як можна рашыцца, 

Як можна пасмець 

Руку ўзняць, таварышы, на камісара?! 
За гэта адзіная кара... 


Здавалася,-- зараз ён выпаліць: 
-- Смерць!.. 


Рукой кабуры быў крануўся Кавалік, дзе маўзер 
Стаіўся, маўкліва хаваючы згубны зарад, 

Ды губы Ігнату стуліла раптоўная паўза, 
Дружыну сваю азірае яшчэ раз Ігнат. 


А можа, той бой нечакана паўстаў перад тварам, 
Калі іх зялёная ўжо акружала гайня, 

Калі гэтак смела параненага камісара 

Выносіў Юстын з-пад агня. 


А можа, той дзень прыгадаў ён нядаўняй блакады, 
Дзень перад прарывам, які вырашаў іхні лёс, 
Калі ў знак павагі сваёй і спагады 

Юстын свой апошні кавалачак хлеба прынёс... 


Маўчаў камандзір, нейкай важкай развагаю скуты, 
Падрыгвала зрэдку амаль непрыкметна шчака, 

І капалі гэтак павольна-павольна секунды, 

І сціхлы атрад камапдзірскага слова чакаў. 


А Юсцік устаў. 

Ён у лепшай пары маладосці, 

Калі адчуваецца сталая сіла ў плячах, 
Але ие патухла яшчэ і дзіцячае штосьці 
У дзёрзкіх і трошкі паіўных вачах. 


Ён бачыў, як смерць і адважных, гуляючы, косіць, 
Адчуў яе подыху хлопец магільную стынь, 

Ды літасці, мабыць, і зараз Юстын не папросіць: 
Такі ўжо характар, 

Такім нарадзіўся Юстын. 

Якая ж даўгая хвіліна чакання. 

Здаецца, 

Што гэтай хвіліне ніколі не будзе канца. 
Нялёгка Юстыну -- 

Стук сэрца ў вушах аддаецца. 

Ды вось камісар падышоў да хлапца: 


--. Усяк на вайне, партызаны, бывае часамі. 
Так, немец я, 

Дый на сумленнага немца цяпер, 

Здараецца, могуць, 

Ну вы разумееце самі, 

Зірнуць падазрона: 

Затлее ў душы недавер. 


Я гэта Юстыну, байцы, не кажу ў апраўданне, 
Але перад вамі адно паўтарыць я гатоў, 

Што дасць толькі мужнасць цяпер дараванне, 
У бітве адважна пралітая кроў. 


А новая бітва, яна, мусібыць, недалёка... 

Ну вось ужо можна і Юсціку вольна ўздыхнуць. 
Сумеўся ён, штось сарамліва прышчурвае вока, 
Слязу хоча хлопец употай змахнуць. 


За гэтую хвілю ці мала гадоў ён пражыў, 

І напэўна 

І сталасць прыйшла, 

У душу заглянула, углыб. 

І ўсхліпнула голасна Каця -- яго каралеўна, 
Ды быў гэта радасці ўсхліп. 


ХУІІ 


Забітых уранні байцоў, і жанок, і малых 

Пад гонкай сасной пахавалі, у брацкай магіле, 
І насып шырокі, каб помніць давеку, дзе іх 
Прытулак астатні, сівым валуном прывалілі. 

Пасля ўсіх трывог і турбот нешчаслівага дня: 
Бамбёжкі, 
хаўтур 
і ганебнага стрэлу Юстына, 
Над сумным прыстанкам атрада стаіць цішыня, 
Зацятая немасць застыла. 


Няма калі слухаць падманлівую цішыню: 
Напалі чужынцы на след, 
зноў атрад пад ударам, 
І раннем, напэўна, тут лінія пройдзе агню... 
Дзе ўзгоркам, дзе логам 
ідуць камандзір з камісарам. 


Пазіцыю трэба абраць: 
Тут залягуць стралкі, 
А там кулямётчыкі фланг аганьком забяспечаць... 
Цямнее. 
Дрымота. 
Ля рэчкі маўчаць кулікі, 
Хрыпаты дзяркач на балоце не енчыць. 


Ідуць камандзір з камісарам павольна праз бор. 
Адзіны ў іх клопат вялікі, 

Адна ў іх турбота - 

Знясіліць тут ворага, 

Даць яму варты адпор, 

Пасля адступіць па сцяжынах таемных балотам. 


Бывае ўсяляк на вайне, ты сабе не мані, 
Здараецца гэтак, што ні адступіць, ні прабіцца. 
Ды годнасць байца да канца барані: 

Пакуль у цябе -- 

Сэрца здолее біцца. 


З чаго ж, у аснове, складаецца наша быццё? 
Чым наша сумленне жыве і чаму яно рада? 
На свеце ёсць смерць. 
Ёсць на свеце жыццё. 

Ёсць праўда і вернасць, 
Няпраўда і здрада. 


У душах яшчэ не прыгае шчырай вернасці жар. 
За праўду нязгасную колькі вы год ваявалі, 
Сябры баявыя мае, камандзір, камісар. 

Яе баранілі вы мужна, 

Нястомна кавалі. 


Так, ты -- чалавек, покуль праўда святая з табой, 
Датуль, покуль шчыра адданы высокім турботам, 
І вы, кавалі, выйграць мусіце заўтрашні бой 
На гэтай зямлі, што крывёю паліта і потам. 


1985 


Вершы 


Ф 


а 





Быў я ў агні, 
І пад агнём, 
І на кані, 

І пад канём. 


Ляцеў да хмар, 
Бываў на дне. 
І смерць у твар 
Глядзела мне. 


Ў баях згубіў 
Я шмат сяброў, 
Ды не забыў 
Юнацкіх сноў 


І маладых 
Высокіх дум. 
Я чую іх, 

Як весні шум 


Гаёў і рэк... 
Яны ва мне 
Наяве, ў сне, 
Навек, навек! 


1956 
162 


пе 


РАСКАЗ ПРА МАЙГО НАСТАЎНІКА 


На чале Цюрыхскага швейцарскага руху стаяў Фрыц 
Платэн, які быў сакратаром партыі. Ён прымыкаў да 
Цымервальдскай левай, быў простым гарачым хлоп- 
цам, карыстаўся вялікім уплывам у масах. 


Н. К. Крупская, 
«Успаміны аб Леніне» 


Больш дваццаці гадоў таму назад 

Жыў у Маскве я на студэнцкім хлебе. 
Выкладчыкаў у нас было харошых шмат, 
Ды аднаго з усіх я помню лепей -- 

То Платэн Фрыц, стары настаўнік мой, 
Швейцарскі камуніст сівагаловы. 

З якой настойлівасцю маладой 

Мы вывучалі ў інстытуце мовы! 


З далёкіх сёл і гарадоў туды 
Бадзёра ўпарты маладняк спяшаўся. 
Чытаў нам Платэн лекцыі тады 

На мове Энгельса і Карла Маркса. 
Высокі, статны, 

Помню, капялюш 

Заўсёды ён насіў з пяром -- тырольскі. 
Стары, збялелы ад жыццёвых сцюж, 
Любіў запал наш камсамольскі. 
Пражыў ці мала сівы камуніст, 

Але душою маладым застаўся, 
Расказваў нам, як з Леніным калісь 
У Цюрыху далёкім сустракаўся. 

І ганарыўся больш за ўсё ў жыцці, 
Што за гарамі, 

Там, у Цымервальдзе, 

Ён вырашыў за Леніным ісці, 

У вочы плюючы падману й здрадзе. 


Ён так расказваў, добры чарадзей, 
Што нам тады здавалася часамі, 
Нібыта сапраўды мы самі 
Удзельнікі вялікіх тых падзей; 

Нібы глядзелі самі ў захапленні 
Мы з тых уцёсаў, 
З тых крутых вяршынь, 
З якіх калісь любіў удалячынь 
Пранікліва глядзець 

вялікі Леніш. 


“ 


У сэрцы Фрыца Платэна заўжды 
Дзён рэвалюцыі гучала рэха. 
Швейцарац разам з Леніным сюды, 
Ў Расію, у семнаццатым паехаў. 
Еўропа ў полымі: 

кругом вайна. 

Цераз Германію ляціць цягнік разгонна, 
І Ленін з Платэнам каля акна 
Стаяць свайго няўтульнага вагона. 
І Платэн паглядае ўжо здалёк 
Туды, дзе родныя знікаюць горы. 
Швейцарыя, здаецца, астравок 

У агнявым вірлівым моры. 


-- Нам ехаць праз агонь,-- ён праказаў. 

-- Так, праз агонь,-- пацвердзіў Ленін гучна. 
І Платэн з Ільічом свой лёс звязаў 

І поруч з ім пакрочыў неразлучна. 


Надзіва выдаўся туманны дзень. 

У зімнім Петраградзе неспакойна. 
Пачаўся васемнаццаты. 

Ідзе 

Машына з мітынга паволі ў Смольны. 


Фрыц Платэн поруч з Леніным. 
Шафёр 
Угледзеўся ў туман з трывогай. 

Г раптам стрэл з імглы амаль ва ўпор. 
За куляй куля, толькі свіст і скрогат. 
Ды Леніна прыгнуць сваёй рукой 

І захінуць сабой 

Паспеў швейцарац. 

І цьмяны след пакінула на ёй 
Сляпая куля Платэну на памяць. 


” 


У трыццаць шостым годзе час прыйшоў 
Нам з інстытутам нашым развітацца. 
Студэнцкі вечар, 

Шчыльны круг сяброў. 

Вячэра сціплая, 

А потым танцы. 


Да рання Платэн нас не пакідаў, 

То жартаўлівым весяліў нас словам, 
То танцаваў нястомна, 

То спяваў, 


Высокі, статны і белагаловы. 


Здымаўся ў нашым коле там стары. 
На славу выйшлі тыя фотаздымкі. 
Гулялі мы ўсім курсам да зары 

І не журыліся ані хвілінкі. 


На вуліцу выходзілі гурмой. 

З усмешкай Платэн крочыў разам з намі. 
Світанак плыў ліпнёвы над Масквой, 
Над маладымі нашымі шляхамі... 


ЕА 


О ранак наш, юнацкія гады, 

Калі было так лёгка ўперад крочыць! 
Як верылі мы горача тады, 

Што аніякі цень іх не азмрочыць, 

Я мары берагу тых ранніх год, 

Я плёскат чую весніх тых паводак. 
Вялікі час. Арліны наш узлёт, 
Самаадданасць першых пяцігодак. 


Мы музыкаю перамог жылі, 

Нас цешыў голас урачыстай медзі, 

І мы тады раселухаць не змаглі 

Ледзь чутны ўздых прыглушаных 
трагедый. 


І Платэну трагічны выпаў лёс, 

Г ён -- крутой бяздушнасці ахвяра. 

Пад шум паўночных соснаў і бяроз 

Пагас настаўнік на халодных нарах. 


Напэўна, найстрашнейшая з пакут -- 
Дазнацца, 

адыходзячы у вечнасць, 
Што над табой несправядлівы суд 
Вяршыла мімаходам бессардэчнасць. 


А песня найсумнейшая, сябры, 
Напэўна, тая, 

што недаспявана. 
Ці мала год мінула з той пары, 
Ды загаілася не хутка рана. 


Застаўся ад яе балючы след, 

Дасюль застаўся ў памяці трывожнай, 
І дакранацца да яго не след 

Рукой нячулаю, неасцярожнай. 


ж 


Даўно няма настаўніка майго, 

Ужо і мы прыкметна пасівелі, 
Нялёгкі лёс нам выпаў: 

Мы ўсяго 

Ў жыцці зазнаць і паспытаць паспелі. 


166 


І колькі мы прайшлі крутых дарог, 
Якія перавалы намі ўзяты. 

Але дагэтуль здымкі я збярог 
Студэнцкія, 

Дзе з Платэнам мы зняты. 


Дзе юнакамі ля яго стаім, 

У вочы гледзячы яму аддана. 

Цяпер і кніжку маю я аб ім, 

Што выпусціла ў свет Масква нядаўна. 


Што здымкі, брат! 
Вось ён перада мной 
Нібы жывы стаіць -- 
стары настаўнік. 
Высокі, 
статны, 

з белай галавой, 
Вядзе расказ аб слаўных справах даўніх 
І ўзмахвае парывіста падчас 
Рукой са следам кулі, 
Што паслана 
Заклятым ворагам у Ільіча 
Была калісьці з золкага туману. 


Калі ж я зноў праз Маўзалей іду, 

Дзе Ленін спіць пасля нялёгкай працы, 
Я маладосць сваю з сабой вяду, 

Здаля мне голас чуецца швейцарца. 


І мімаволі вусны шэпчуць там, 
Дзе дарагое кожнае імгненне: 

--. Усё аддаў вялікі Ленін нам, 
Ды рана так заснуў вялікі Ленін. 


1958- 1963 

ЧАМУ ШУМІЦЬ ЦІШЫНЯ 


Пад Адэсаю мы катакомбамі крочым. 
Цішыня, цішыня, 
Морак вечнае ночы. 


Праз ракушачнік шчыльны прабіты хады. 
Значыць, хвалі марскія тут колісь сінелі. 
Можа, гэта застылі яны праз гады 

І навечна акамянелі? 


Адгуло тое мора даўно, 
І трывожыць мяне не яно. 


Тут учора стаялі насмерць партызаны, 
Бы ў каменнай халоднай труне, 

Тут у змроку бязгучным яны пахаваны, 
Вунь пры свечцы імёны відаць на сцяне. 


Ушануйма як трэба маўчаннем герояў. 
Свечкі гасім. 

Ні гуку. 

Ні пробліску дня... 

Толькі -- 

Вось насланнё, ледзьве ўлоўная мроя,-- 
Як далёкае мора, шуміць цішыня. 


Гэта камень-ракушачнік шэпча аб моры. 
Гэта памяць аб хвалях дасюль ён данёс. 
Гэта мора калішняе ціха гаворыць 

Пра бурлівы свой лёе. 


І пра нас, і пра верных таварышаў нашых, 
Пра высокае сонца высокага дня, 

Што гарыць над святымі магіламі паўшых, 
Знаю -- будзе, як мора, шумець цішыня. 


1965 

НАКОНТ ВІНА 


Навошта мне віно: 
Яно нібы мана. 
Ужо даўным-даўно 
Я п'яны без віна. 


Пад весні шум вятроў, 

У лёгкім веснім сне 
Няўпынна ў жылах кроў 
Сама брадзіць пачне. 


Гудзе басэтляй чмель, 

У красках шчодры луг. 
Ах, добры летні хмель, 
Мядовы п'яны дух! 


Антонаўкі ў садах 

Я вінныя ірву - 
Асенняй брагі пах 
Мне кружыць галаву. 


Завей шалёных бель. 
Як чарка, лёд звініць. 
Зімовы срэбны хмель 
Мяне заўжды п'яніць. 


Са мной любоў мая. 

На вуснах хмельны мёд, 
Прызнацца, п'яны я 

Ад іх каторы год. 


Навошта ж мне віно: 
Яно нібы мана. 

Ужо даўным-даўно 
Я п'яны без віна. 


1965 

МАЕ КВЕТКІ 


Вершы пішу ўжо гадоў я нямала, 
Нават чупрына сярэбранай стала. 


Толькі не часта хвалілі мяне. 
Славы вялікай не ўведаў я, пе. 


Я не прашу за радкі ўзнагароду, 
Часам іх толькі чытаю народу. 


Неяк я вершы чытаў пра вясну 
Ды пра вайну, пра сваю сівізну. 


Скончыў чытаць я, гляджу, неўзаметку,-- 
Кветкі падносяць мне, быццам з палетку 


Толькі сарвалі іх -- выгляд такі. 
Сінія-сінія ўсе -- васількі. 


Дзякуй за гэта вам, добрыя людзі, 
Сэрца маё вас павек не забудзе. 


Лепшай хвалы і чакаць не хачу. 
Новаю песняй я вам адплачу. 


1965 


ж ж ж 


Не ціхне рэха змоўклых галасоў. 
Мінулае заўжды для нае адкрыта. 
Я чую пошум колішніх лясоў, 
Калі бяру кавалак антрацыту. 


Я зніклых акіянаў сумны ўздых 
У старажытнай ракавіне чую. 


о 


А захачу -- і прашчураў маіх 
Убачу я і з імі заначую. 


Засне ў пячоры ля агню радня, 

Я ж слухаць буду пад завейны лямант, 
Як тысячы гадоў назад да дня 

Трубіў у роспачы апошні мамант... 


А як, хаця б на сотню год якіх, 
Уперад мне праз далячынь прарвацца, 
Каб час за мной ніяк не мог угнацца, 

І да нашчадкаў завітаць сваіх 

Хай на хвілінку, 

Хай на міг? 


1966 


КАЛЯ ПАРТРЭТА 
ТУХАЧЭЎСКАГА 


Ізноў па плошчу ён глядзіць прывычна. 
Дзень Перамогі. Славы дзень. Парад. 
Б'юць барабаны. Трубы трубяць зычна, 
І воіны ідуць за радам рад. 


Здаецца, маршал кажа ім: -- Салдаты, 
Я так хацеў вам памагчы, калі 

Трвалі, дратавалі супастаты 

Жалезам падмаскоўныя палі. 


Чуў бітву я і поступ чуў герояў, 

Чуў, як вайны бурліць крывавы вір. 

Але не змог з зямлі устаць сырой Я, 

Не змог з грудзей магільны скінуць жвір. 


Я не баяўся смерці. Абмінула 
Мяне пагібель на шляхах вайны. 


ті 


Цяжэй за ўсё ў нацэленае дула 
Глядзець асуджанаму без віны. 


Вадзіў палкі я дымным ратным полем, 
Уперад беглі нашы коні ўгрунь, 

Але любіў я скрыпкі голас болей, 
Любіў палі, дзе зелянее рунь, 


Заўжды любоў людская мае сілу 

З нябыту падымаць сваіх сыноў. 

Не, смерць мяне, салдаты, не скасіла, 
Я з вамі зноў -- баец сярод байцоў. 


1965-- 1973 


ПАД АСЕННІ ДОЖДЖ 


Імжыць імжа, 

Імжыць імжа. 

-- Нябёсы плачуць, нехта іх крыўдзіць? 
--. Не, гэта плача мая душа 

Па тысячах нашых лідзіц. 


Боль па загубленых не заглушыць. 
Удзень і ў пару начную 

Трывожна іхні попел шуршыць. 

Я чую гэта. 

Чую. 


Ён што ні год -- то яшчэ гарачэй, 
Ён сэрца пячэ, гэты попел... 

А дождж асенні, як слёзы з вачэй,-- 
Рыданне ледзь чутнае кропель. 


1966 

ЧАЛАВЕК З БУДУЧЫНІ 


Даўно-даўно ўжо высіцца 

над Волгай дом, 
Дзе ўбачыў Леніп свет упершыню. 
Уліо даўно-даўно няма сярод жывых 
Яго сяброў- равеснікаў, : з якімі ён 
Глядзеў калісь з высокіх берагоў 
Юнацкімі вачыма ўдалячынь. 


І мала засталося ўжо старых байцоў, 
Якія сталі ў строй яшчэ пры ім, 
У векапомны час, 

калі з браневіка 
Руку праецёр прызыўна над Расіяй ён. 


Уперад, у наступнае плывём, плывём 

На хвалях дыбістых няўпынлівых гадоў, 
А рысы Леніна усё ясней, ярчэй 

У ззянні нашай неадольнай праваты 

З гадамі выступаюць, з кожным днём, 
Нібыта з будучыні ён на нас глядзіць, 
Нібыта з будучыні ён да нас прыйшоў. 


1966-4973 


КАЛІ Б Я ВЕДАЎ. 


Там, дзе канец усім маім дарогам, 
Чарнее ў вечнай цішыні парог. 

Як апынуся я за тым парогам, 
Дык мне назад не будзе ўжо дарог. 


Хаця я палахліўцам не лічуся, 
Гатоў сустрэць усё, што мае быць, 
Ды часам і падумаць я баюся, 
Што мушу той,парог пераступіць. 

Але калі б я толькі ведаў пэўна, 
Што там, любоў, сустрэнуся з табой, 
Ізноў пачую голас твой напеўны, 
Ізноў адчую лёгкі подых твой, 

Тады б таму парогу не спалохаць 
Мяне ніколі -- 

І ў халодны змрок, 

У незваротнасць тую я самохаць 
Зрабіў бы крок. 


1969 


ЛЕПШАЯ ВУЛІЦА 


Нарадзіўся я ў Хоцімску,-- 

Колісь глуш-глухмень, 

За барамі дрымучымі, 

За гаямі далёкімі,-- 

Лесуны ў навакольных пушчах галёкалі 
Ад нудоты і ноч і дзень. 


Барабанаўка-вулка, 
Дзе былінкай з настырнага зерня 
Я ўзышоў на забытай усімі зямлі, 
Была спакон веку 
ў Смаленскай губерні, 
А суседнія вулічкі 
ўжо ў Магілёўскай былі. 


Белая Русь так блізка-блізка, 

І Вялікая тут - не чужынай чужой. 
Над самай-самай мяжой 
Калыхалася мерна калыска: 

То з Расіі ды ў Беларусь, 

То ў Расію ды з Беларусі. 

Змалку лёг я на правільны курс 

І з яго не саб'юся. 

Барабанаўка -- лепшая вуліца! 
Будзеш ты да магілы мне помніцца. 
Да цябе і дагэтуль душа мая туліцца, 
Маё сэрца дзядоўскае горнецца. 


1969 


ДАРАДЧЫЦА 


(Па сербалужыцкіх матывах) 


«Як прыйсці к табе мне, любка, 
Каб ніхто-ніхто не ўчуў?» 


«Ты на пальчыках, каханак, 
У шкарпэтачках прыходзь». 


«Як зайсці ў каморку, любка, 
Каб ніхто-ніхто не ўчуў?» 


«Клямку ціхенька намацай -- 
У каморку пападзеш». 


«Дзе ж я штонікі павешу, 
Калі спатанькі пайду?» 


«Поруч з ложкам іх павесіш, 
Мой каханак, на цвічок». 


1968 

МАЁ БЯССМЕРЦЕ 


АД 8; 


Я ў бяссмертных хадзіў на вайне: 
За чатыры гады не кранулі 

Ні асколкі мяне, 

Ні кулі. 


І хваробы і немачы следам за мной 
Не хадзілі ніколі-ніколі, 

Хоць і мок я ў вадзе ледзяной, 
Хоць і спаў на сумётах у полі. 


Смерць, відаць, разгубілася ў тыя гады 
І мой адрас згубіла: 

Ты ж мяне так чакала тады, 

Так любіла! 


Дзе ж свой гарт я згубіў, 

Учарашні салдат? 

Дзе ж маё франтавое бясемерце? 

То заб'ецца трывожнае сэрца не ў лад, 
То бяссонне прад'явіць 

Правы на дасвецці. 


І цябе часта бачу я нейкай чужой, 
Не такой, што чакала калісьці. 

І тады за акном вераснёвай імжой 
Пачынае маркота шушукаць у лісці. 


Пад уладаю весняю сноў 

Да мяне прыхініся пакорна, 
Пакахай так, як некалі, зноў, 

І бясемертным я стану паўторна. 


1969 

ПРЫЛЁТ ЛАСТАВАК 


Сонца і шчэбет за вокнамі зноў. 
Я падхапіўся, як хлопчык, з пасцелі: 
-- Чуеце!.. 

Ластаўкі з цёплых краёў 
Сёння да нас прыляцелі. 
Проста ў вясну адчыняю акно. 
-- 8 маем, 

З прылётам, любімыя птушкі. 
Белая Русь вас чакае даўно, 
Добры вам дзень, шчабятушкі. 
1969 


НА ДОСВІТКУ 


Небакрай журавінее 

Ад подыху блізкага ранку. 
Рака-паляшучка чароціцца і аерыцца. 
То ў ёй блісне зорка-заранка, 

То рыбінка-залатаперыца. 

Досвітак -- спраўны майстар, 
Колькі ў цябе адценняў, водсветаў. 
На палотны свае 

Ты фарбу кладзеш адменную. 

Ты -- вечны юнак, шчодры досвітак, 
Палымянасць нясеш нязменную. 
Пэўна, таму гадзіна світальная 
Самая-самая 

Жаданая сэрцу майму. 

Люблю я да болю яе. 

У гэты час хоча душа мая 
Кружыць пушынкай таполевай 

Над берагамі і плёсамі, 

Глядзець, як нявеста-Зямля 
“Умываецца росамі. 


1969 
12 Зак. 2047 а 


ВЕРЦЕ, ХЛОПЦЫ, 
ТОЛЬКІ МНЕ!.. 


Наша гордасць -- Белавежа. 
Там, нібыта на падбор, 
Высяцца красуні сосны, 
Старажытны дрэмле бор. 


Слуцак наш садамі славен. 
Абыдзі ўвесь белы свет -- 
Дзе такая груша-бэра, 
Гэткі яблычак-ранет? 


А калі нявесту хочаш 
Выбраць, друг мой малады, 
То спяшайся ў Прыдняпроўе, 
Паязджай хутчэй туды. 


Там дзяўчат прыгожых многа, 
У вачах глыбее сінь. 

Там ужо калі палюбяць, 

То заўсёды назусім. 


Хлопцы, слухайце старога, 
Верце, хлопцы, толькі мне: 
Сам калісь шукаў нявесту 
Я ў дняпроўскай старане. 


1969 


КНЯГІНЬКА І ЧАРНІЦА 


Прынцэсу Анну, гожую грачанку, 
Князь Уладзімір палка палюбіў. 
Што ж ён з законнай жонкаю зрабіў, 
Куды ён дзеў Рагнеду-палачанку? 

і2е 


Чакаў княгіню незайздросны лёс, 
Гаротная, пакутніцкая слава. 

На поўнач гвалтам князь яе павёз 
І разам з жонкай сына Ізяслава. 


Іх з Кіева павезлі на ладдзі. 

Яна павольна па дняпроўскіх плёсах 
Плыла, нібыта човен-маладзік 

Па сонных перасіненых нябёсах. 


Бярэзінай і Свіслаччу плылі. 

Усё было тады яшчэ ў натуры: 

Зубры ў паганскім гушчары раўлі, 
Мычалі ў прыбярэжных пушчах туры. 


І сам Пярун з кудлатых шызых хмар 
Дадолу кідаў коп'і-бліскавіцы. 

І захінаў крывіч далонню твар, 
Пачуўшы гром ягонай калясніцы. 


У глуш лясную жонку князь заслаў. 
Над Свіслаччу быў церам збудаваны, 
А поруч гарадочак Ізяслаўль, 

Ён імем сына князева названы. 


Ды не заснуць у цераме ніяк: 

Ледзь чутна ў змроку пазяхала скруха, 
І слухала праз ноч Рагнеда, як 

За вокнамі ўздыхала пушча глуха. 


Даўным-даўно ні добрых мар, ні сноў. 
З любоўю ўжо не знацца ёй і з воляй. 
У Кіеў князь яе не верне зноў, 

«Мая княгінька» -- не шапне ёй болей. 


І як зязюляй сумнай не куваць, 
Лазінкай долу не хіліцца ніцай,-- 
Яна ж тут век свой будзе векаваць 
Адна, бы ў келлі грэшніца-чарніца. 

Дні ападалі марна ў небыццё, 
Так гіне маладосць, 

Краса навекі гіне, 

Усё сваё няўцешнае жыццё 
Прыгадвала самотная княгіня. 


Як да яе Ўладзімір слаў сватоў 

І як, пачуўшы гордае: 

-- Нязгода! - 

Забраў ён Полацк, 

Паланіў братоў, 

Забіў іх разам з бацькам Рагвалодам. 


І як адточаны варажскі нож 

Яна пасля вяселля прыхавала... 

У слёзы кідала яе, у дрож, 

Яна давеку потым шкадавала, 

Што не змагла па тронак увагнаць 

У сэрца мужу той клінок загубны. 

І як яна магла яго кахаць, 

Спяшацца з радасцю на ложак шлюбны?.. 


Так скаргі ў душнай цішыні начной 
Раіліся. 
А ўжо тым часам днела. 
А церам - як турма, 
А бор -- 
сцяной, 
А маладое хараство марнела. 


А князь паспеў другую палюбіць 

І Візантыі грозіць і клянецца, 

Што ён Канстанцінопаль спапяліць, 
Калі не пойдзе Анна пад вянец з ім... 
Ні Анны, 

Ні Рагнеды ўжо няма, 

Ўладзімір у святых стаў памінацца, 
А Ізяслаўль пачаў Заслаўем звацца... 
Шукаць там тураў будзеце дарма. 


180 


Але там ёсць гасцінная турбаза, 
Ёсць прыазёрны пляж 

І ёсць лясок. 

Ты з хвоямі пабудзь гадзінку разам, 
Ты стому скінь сваю на верасок. 
Пастой на ўзлессі, 

Дзе галля гайданне, 

Лясны паслухай гоман, 

Памаўчы. 

Падыдзе да цябе тваё каханне 

З транзістарам на бронзавым плячы. 


Паслухайце ж задумны пошум бору: 
Здаецца часам і сягоння мне, 

Што ў баравой заслаўскай старане 
Ў тым пошуме дамешак ёсць дакору, 
Нібы дасюль яшчэ ў мясцінах тых 
Чуваць Рагнеды безнадзейны ўздых. 


Дасюль яшчэ паміж ракіт віецца 
Адна крынічная рачулка там. 
Нібы даніна жорсткім тым гадам, 
Яна Чарніцай і цяпер завецца. 


Яшчэ адна праз гэты край плыве 
Рачулачка, ці проста ручаінка, 

Якую нездарма, відаць, заве 
Тутэйшы люд ужо здавён Княгінька. 


Рачулкі-сёстры, з-пад навіслых лоз 
Вы плывяце, а мне здаецца, быццам 
Выток у вас з тых даўніх скарг і слёз. 
Хіба не так, Княгінька і Чарніца? 


1969-4975 


А НАОГУЛ НАРМАЛЬНА 


А. Д. Пячонку 


Калісь у Бабруйску за рэчкай Бабруйкай 
Калодзеж я разам з таварышам чысціў. 
Нам даў гаспадар па чырвонцу на брата 
З умовай -- дачысціць да цвёрдага грунта. 
Занятак цяжкі, На калодзежным дне 
Стаіш з чарпаком і вядро напаўняеш 
Пяском-плывунком са сцюдзёнай вадой, 
А ўгору напарнік пацягне вядро, 

Цябе абалье гэтым месівам зімным, 

І дрыжыкі ты прадаваць пачынаеш... 
Але чаргаваліся мы. То таварыш 
Пабудзе ў калодзежы трохі, то -- Я. 

Як добра наверсе: і сонейка грэе, 

І ластаўкі недзе высока свіргочуць, 

І дрэмле на ганку, разлёгшыся, кот, 
Лайдак і аматар сонечных ваннаў. 

Да грунту мы ўсё ж дакапаліся з другам, 
Як мудры да ісціны вечнай. Нярэдка 

І сёння яшчэ ўспамінаю з усмешкай 

Я гэту старую сцюдзёную студню. 

Усяк у жыццёвай дарозе бывае: 

То трапіш пад лівень халодны, то сонца 
Цябе абагрэе, аблашчыць, як матка, 

То зноў да касцей проймуць сівер і золь. 
Вось так. А наогул нічога -- нармальна. 


1970 


СРЭБНЫ СУПАКОЙ 


На палявы прастор, на чарнапуст 
Сняжок лажыцца, як юнацтва, чысты. 
Святочны засцілаецца абрус: 

Зіма спраўляе светлую ўрачыстасць. 

Край поля я стаю, нясмелы госць, 
Запрошаны на снежаньскае свята. 
Якая ж тут пануе прыгажосць. 
Якая ж уладарыць цішыня тут! 


Даўно не чуў я цішыні такой, 

Ну хоць бы шолах, 

Хоць бы лёгкі шорах! 

О як мне гэты срэбны супакой 
Зямлі маёй бясконца люб і дораг! 


Дык адпачні ж, зямелька, адпачні ж 
Прад новаю сяўбою, 

Новым жнівам, 

Каб заўтра красавала шумнай нівай 
Святочная сягонняшняя ціш. 


1970 


ДНЯПРОЎСКІЯ КРУЧЫ 


Паталаніла мне: 

Над Дняпром 

Рос я. 

Змалку вучылася вока -- 

З круч надрэчных, 

З уздыбленых стром 

Бачыць гэтак далёка-далёка. 


Далячынь нас уладна заве, 
Вабіць вечна смугою зыбучай. 
І запомніў таму я навек 
Паіменна дняпроўскія кручы. 


Не паблякнуць таму, 
Не счаўрэць, 
Што юнацтвам завязана туга. 

Там Турэйка, Равека, Чурэц... 
Там Адмолак, 
Там Розмычка, Струга... 


Старадаўнія словы гучаць, 
Быццам назвы легенд і паданняў. 
Можна казку пра гэта пачаць 

На разгарыстай мове світанняў. 


І калі ад тугі і нуды 
Зашчыміць маё сэрца знянацку, 
Зноў імкнуся парыўна туды, 
Дзе мой бераг высокі, юнацкі. 


Дзе Турэйка, Равека, Чурэц, 

Дзе шумяць Нісцянёўскія плёсы, 
Дзе так молада ўмеюць сінець 
Над ракой старажытнай нябёсы. 


Дзе такі неаглядны прасцяг 
Адкрываецца з кручы заўсёды, 
Дзе на свята святла і жыцця 
Так спяшаюцца веснія воды. 


1970 


СУЦЯШЭННЕ 


-- Пакажы мне тую кветку, 
Што цвіце зімой і ўлетку. 
Дай напіцца той вады, 

Што глынуў -- і малады. 


--. Не шукай ты іх, нябога: 
Ёсць пра гэта баек многа, 
А вады той не знайсці, 

А той кветцы не цвісці. 

Я ж хаджу-хаджу, блукаю, 
І пытаю, і шукаю, 

І ўсё веру, што знайду 
Тую кветку і ваду. 


На зямлі з такою верай 

Ты суцешан поўнай мерай, 
З ёй ідзеш ты праз гады 
Бессмяротна малады. 


1970-4977 


СПРЭЧКА З МАРГАРЫТАЙ 


Сэрца майстра ўсім адкрыта, 
Кожны кратае рукой: 
Майстру трэба Маргарыта, 
Майстру трэба супакой. 


Сэрца майстра прагне бою, 
Рвецца ў пекла лютых сеч. 
Майстру трэба сталь на зброю, 
Майстру трэба меч. 


З праватой у чыстым сэрцы 
Трэба ў бітве быць гразой, 
Сто разоў за праўду ўмерці 
І ўваскрэснуць сто разоў. 


Помні гэта, Маргарыта, 

Аб спакоі забывай, 

Што дагэтуль не здабыта, 
Разам з майстрам здабывай. 


1970-1973 

КАЛЯ СЦЯНЫ КАМУНАРАЎ 


Вясна ўладарыла ў Парыжы. Неба 
Над ім сінела гэтак свежа, як 
Нясмелая наіўная пралеска. 

Яно сваім вясеннім хараством, 
Здавалася, хацела ўшанаваць 

Дзень памяці герояў-камунараў, 
Што ў бітвах палі з марай аб вясне - 
Крылатай, сонечнай вясне Свабоды. 
Сваіх сыноў вялікіх не забыў 

Вялікі горад. Да мясцін свяшчэнных 
Рабочы люд ішоў, ішоў, ішоў... 

Там быў і Ленін. Доўга ён стаяў 

З сябрамі прад Сцяною Камунараў, 
На расстраляных камянях якой 
Змаганцаў цені выступалі. Ленін 
Стаяў задуманы. З пакутай ён 
Успамінаў далёкую Расію, 

Дзе першай рэвалюцыі грамы 
Грымелі так нядаўна. Ён сваіх 
Саратнікаў успамінаў, што ўчора 
Загінулі на барыкадах Прэсні, Лодзі, 
Палеглі ў Краснаярску, у Чыце. 

Як музыка жалобная, гучалі 

Імёны іх у памяці, але, 

Як музыка жалобная, ў якой 

З глыбіняў невымерных смутку раптам 
На волю прарываецца жыцця 

І Перамогі неадольны голас. 
Спачатку ціхі, ён з хвілінай кожнай 
Становіцца ўсё больш і больш уладным. 
І пасвятлелі вочы ў Ільіча: 
Наступных пераможных рэвалюцый 
Ёп музыку магутную пачуў... 

А люд рабочы ўсё ішоў, ішоў, 

І постаці бяссмертных камунараў 

На расстраляных камянях Сцяны 
Ужо зусім выразна выступалі. 

1971 

ВЯРХОЎНАЯ ІНСТАНЦЫЯ 


У самай маладой з усіх дзяржаў, 
Мае адзінаверцы, аднагодкі, 

І зацвярджаў я з ваміі сцвярджаў 
Душой і сэрцам нашы пяцігодкі. 


Я з імі рос, сябры мае, і крэп, 

Іх бараніў у грозны час аддана, 
Бо ведаю -- не толькі сталь і хлеб 
Запланаваны 

У вялікіх планах. 


Зямная мудрасць, 

Шчасце, і любоў, 

І зорная натхнёная крылатасць 

У іх- 

Як у гарачых жылах кроў, 

Як у паглядзе пераможца радасць. 


Так, мы нямарна дбалі дзень пры дні 
З запалам юным і развагай сталай, 
Каб болей шчырасці і дабрыні 

У гэтым нелагодным свеце стала. 


За шчодрасць сонца веснаход люблю, 
Абдорвае мяне няскупа й восень, 

Бо восем пяцігодак праз маю 

Душу прайшлі, як восем цуда-вёсен. 


Я слаўлю ўсёй сваёй істотай іх 
І чую ўсплёскі маладой паводкі. 
Садзьмі парошу з валасоў маіх, 
Вясновы вецер новай пяцігодкі. 


Галоўнаю інстанцыяй яна, 
Равеснікі мае, адзінаверцы, 
Зацверджана і сцверджана спаўна -- 
Загадам пашых душ 

І нашых сэрцаў. 


1971 

ПТУШКА ІВАНЧЫК 


Ты за драбнюсенькай гонішся мушкай, 
Рада ты й чарвячку. 

Птушка Іванчык, 

Маленькая вёрткая птушка. 

Чуў я некалі хлопчыкам 

У лугавым дубнячку 

Твой пявучы крык: 

-- Ган-чык, і-ан-чык... 


Ах, як даўно слухаў я гэта. 
Маленства. Раскошны луг за Дняпром. 
Пахне мядовым настоем мурожнае лета... 


Чаму ж над маім пісьмовым сталом 
Ты ўспырхнула зноў, 

Лугавая пяюшка, 

Птушка Іванчык, 

Маленькая вёрткая птушка? 


1972 


КАНДЫДАТ У БАГІ 


Усіх багоў нізрынуўшы павек, 

Прэч адмятаючы ўсю дрэнь і погань, 
Сам богам стаць імкнецца чалавек, 
Усемагутным, 

Добрым, 

Юным богам. 


Не цешуся салодкаю маной: 

На ўзлёт такі ў яго хапіла б сілы, 
Але стаіўся д'ябал за спіной, 
Прытрымлівае ўпотай крылы. 


1972 

ЗНАК БУДУЧЫНІ 


З прасветаў у хмарах вясновых, 
Як з вокан, 

Выглядвае сонца калі-нікалі. 

Які ж гэта волат дапытлівым вокам 
Аглядвае пільна абшары Зямлі? 


І позірк пазнаў я высокай асобы: 

Наш заўтрашні дзень паглядае вось так, 
І ўдумна на ўсім, што яму даспадобы, 
Ён загадзя ставіць свой сонечны знак. 


1972 


ОДА І ПОМНІК 


Ідзе аб каварстве гаворка здаўна, 
І мудры лісліваму шэпту не верыць. 
-- Пі, дружа, 
за наша сяброўства да дна,-- 
І сёння з ухмылкаю шэпча Сальеры. 


І здрады пятляе завілісты троп, 
Паўзе і паўзе ён змяёю бязгучна. 
Чарговыя юды мяркуюць -- каго б 
Ім сёння прадаць, 


каб і сходна і зручна. 


Згрызоты сумлення -- пагроза не ім: 
Сумленнем спрадвеку гандлююць падлюгі. 
У трыццаць, як лёду, срэбнікаў Рым 
Прызначыў ім таксу калісь за паслугі. 


Ды час прамінуў старажытных валют, 
Змяніўся жаргону гандлярскага колер. 
Паводле жадання цяперашніх юд 
Сярэбранік той перахрышчаны ў долар... 


Ёсць помнік адзін, павучальны наўздзіў, 
Даўно гэты помнік пастаўлены ў немцаў 
Таму, хто гарачую кулю ўсадзіў 
Апошняму воўку ў драпежнае сэрца. 


Ваўчуга -- разбойнік! У воўка палі! 
Ды гэтага звера я крыўдзіць не буду: 
Дзіця ён нявіннае проста, калі 

З ім побач паставіць Сальеры ды Юду. 


Я склаў бы ўрачыстую оду таму, 

Хто мудрасць праявіць вышэйшае меры -- 
Давеку надзейна за краты ў турму 
Пасадзіць астатняга з кодла Сальеры. 


І помнік, сябры, прыжыццёвы яшчэ, 
З такой асалодай я ўзвёў бы, здаецца, 
Таму, хто законную кулю ўпячэ 
Астатняму Юду у сэрца. 


1972 


НА СЦІХЛЫХ ПАЛЯХ 


Сыцее ноч, як хмуры воран 

На сціхлых жнівеньскіх палях. 
Маланкі зыркаюць над борам, 
Мне выглядаюць новы шлях. 


Заблізка ўжо расплаты рата. 
За ўсё, што ўзяў і не збярог. 
О як было ўсяго багата -- 
Крутой любві, 

Крутых дарог! 


Такіх, відаць, не будзе болей. 
Што ж зычыць мне нямая даль? 

Я ўжо амаль усцешан доляй, 
Я ёй скарыўся ўжо амаль. 


І не прашу сягоння многа 

І рады міласці любой. 

Яшчэ мяне ўсхвалюй, дарога, 
Яшчэ мяне ўстрывож, любоў. 


1972; 


Хх ж ж 


Зялёнаю хваляй абмыла зямлю, 
Раскошна цвіце над парканамі бэз, 
Пытаеш: 

2. Якую вясну я люблю, 

З бэзам ці без? 


Ну, з бэзам, вядома, 
Яшчэ й з салаўём, 
Праслаўленым майстрам 
канцэртаў лясных, 
З усмешкай тваёй 
І свавольным агнём 
Вачэй, 
І лагодных і дзёрзкіх, тваіх. 


1972- 1973 


ж ж ж 


Першацвет асыпаецца з голля 
Дзікай яблынькі ў нетры лясной... 
Як сустрэўся з табою, любоў, я 
Ўпершыню, той далёкай вясной? 

Ці не так нечакана, як з гэтай 
Юнай яблынькай -- цудам лясным, 
Што бялюткім акрылася цветам 

І на ветры шуміць веснавым. 


1973 


ЖАЛАСНЫІ ДУЭТ 


(Спроба санета) 


Мы чулі ўсе пра беднага казла, 
Які казлом завецца адпушчэння. 
Ахвяра прадузятасці і зла, 

Не можа ён пазбыцца засмучэння 


І мэкае і ўдзень і па начах, 

Тугу ў зялёных тоячы вачах. 

А ёсць яшчэ сумнейшае стварэнне, 
Яго завуць казёл недапушчэння. 


У мэканні хавае ён сваім 
Такі дакор. 
Такая крыўда ў ім. 
Дык трасяні, Пегас, гулліва грывай: 
Сказаць паэту не хапае слоў -- 


Хто доляю, такой несправядлівай, 
Мацней пакрыўджаны з тых двух казлоў? 


1973 

ЛІСТОК 


Дубовый листок оторвался от ветки родимой, 
И в степь укатился, жестокою бурей гонимый, 
1841 Міхаіл Лермантаў 
Як ад роднай галінкі дубовы лісток адарваны, 
Родны Мінск я пакінуў, нямецкай бамбёжкаю гнаны. 
1942 Аркадзь Куляшоў 


-- Дубовы лісток, ад галінкі сваёй адарваны, 
Куды ты, нябожа, ляціш?..-- 

Так калісьці, даўно, 

Тужліва пытаўся, зласліўцамі з Францыі гнаны, 
Паэт і выгнаннік Арно. 


Нібыта не кідкія словы, ды рэхам і звонам 

У свеце той даўняй парой прагучалі яны. 

Вялікі Касцюшка іх згадваў не раз перад сконам 
Ля Альпаў швейцарскіх, 

Пад небам чужой стараны. 


А потым і Лермантаў, крылы расправіўшы мары, 
З тугой па Расіі, складаючы кожны радок, 

Сказаў сваё слова пад шэлест каўказскай чынары 
Пра той, адарваны ад роднай галінкі, лісток. 


І вось праз стагоддзе паэт малады з Беларусі 

У горкую тую часіну, калі пакідаў 

Свой горад разбомблены, зноў у трывозе і скрусе 
Лісток, адарваны ад роднай галінкі, згадаў. 


Ён быў не выгнаннік, як тыя паэты калісьці, 

Не свой, а радзімы трывожыў бяздомніка лёс. 
Здаецца, з радкоў рыфмаваных ці многа карысці, 
Калі ўжо шугае вайна ад зямлі да нябёс. 


Ды не! 

Слова -- зброя і там, дзе лютуе навала, 

Зрываючы лісце жывое з прастрэленых дрэў. 

І новую песню нязнаны пачаў запявала, 

Пачатак узяўшы ў вялікіх майстроў -- на 
запеў. 

13 Зак. 2047 4193; 


Ён іх не падвёў: 

Ён паставіў высокую мэту, -- 

Я ім ганаруся й любові сваёй не таю,-- 

Па добраму следу, як гэта належыць паэту,- 
Павёў і павёў ён прызыўную песню сваю. 


І колькі ён песень дзівосных пакінуў краіне, 
ІЖывою вадой іх паіў, 

Грэў душэўным агнём, 

Сябе адчуваючы сціплым лістком на галіне 
Магутнага дрэва, якое Радзімай завём. 


1974 


СІНІ СОН 


Зноў юнацтва вяртаецца ў мроях і снах, 
Забірае мяне ў свой салодкі палон. 

Там, за родным Дняпром, 

У вясновых барах 

Кветка-сон расцвіла, 

Сіні сон. 


На праталінах скрозь столькі сініх дзівос. 
Кветку-сон не сарві, пашкадуй яе, брат: 
Гэта кропля: сінечы з адталых нябёс, 

Гэта першай любові нясмелы пагляд. 


Я лячу за вясной, быццам з выраю птах. 
Наўздагон я лячу за вясной, наўздагон. 
Там, дзе ступіць вясна, 

Зацвіце на слядах 

Кветка-сон, 

Сіні сон, 

Сіні сон... 


1974 

КАЛЯ ВЯЧЭРНЯГА КАСТРА 


Гарыць касцёр на ўзлеску, 

А ў ляску 

Зязюля, звонкае лясное дзіва, 
Кукуе. 

Кожнае яе ку-ку 

Гучыць у гэты вечар так тужліва. 


Вячэрняга кастра празрысты дым 
І голае адзінотніцы-зязюлі 
Упершыню гавораць мне аб тым, 
Што лепшыя мае гады мінулі. 


Я просты рабацяга, я прывык 

Надзею гадаваць у буднях рупных, 

Маё сягоння -- гэта чарнавік 

Маіх наступных дзён і спраў наступных. 


Дык знікні, знікні, дыму зыбкі цень, 
Зязюля, сілы набярыся весняй: 
Наперадзе ж яшчэ мой лепшы дзень, 
Мой лепшы дзень з маёю лепшай песняй. 


А поч ідзе. 

Ёй нейкі чарадзей 

Дарогу пасыпае зорным жвірам, 

Куе кукуля ўсё радзей, радзей, 

І дрэвы пахнуць першым сном і мірам. 


Паволі дагарае мой касцёр, 

І цішыня, з любым лістком у згодзе, 
У ноч, нібы ў агромністы шацёр, 

На пальчыках выбачліва ўваходзіць. 


1974 

ЛАСТАЎКІ-БЕРАЖАНКІ 


Падзывае фельдфебель салдата: 
--. Слухай, Курт, вунь туды, дзе кусты 
над рачулкай, 
Адвядзі падшыванца й прыстрэль, 
Нейкі ён падазроны, відаць, з партызанаў. 
Крочыць лугам салдат з хлапчуком. 
Хлопчык босы, у штоніках з шэрага корту, у сіняй 
Паркалёвай кашульцы. 
Твар схуднелы ў яго, а вялікія чорныя бровы, 
Быццам крылейкі, ўзняты 
Над трывожным пабліскваннем карых вачэй. 
Вось і рэчка. Задумлівы плёе берагуць берагі. 
Левы -- нізкі, аброслы лазою, 
На пясочку сляды кулікоў. 
Правы бераг круты, і над ім 
Беражанкі са шчэбетам спрытна віюцца. 
Гэта ластаўкі берагавыя, у кручах надрэчных 
Норкі-гнёзды яны вырываюць рупліва. 
Там на мяккай падсцілцы папіскваюць 
ластавяняты. 
Крок застаўся да рэчкі, й малы аглянуўся. 
Толькі чорнае дула паспеў ён убачыць, 
Толькі ўскрыкнуць паспеў ён спалохана: «Мама!..» 


Ён па водмелі ўпаў, паў вачамі да сонца. 
Нахіліўся салдат над вадой, нізка ён нахіліўся: 
Праз струмені рачныя і тварык схуднелы відаць, 
І вялікія чорныя бровы, 
Што як крылейкі ўзняты. 
Рэха стрэлу замоўкла, ды доўга над кручай 
Беражанак чародкі кружыліся з крыкам 
трывожным. 

Доўга Курт яшчэ зброю насіў і зялёны шынель. 
Толькі неяк пашэнціла гэнаму Курту: 
Размінуліся з ім партызанскія кулі пад Мінскам, 
З-пад Варшавы ўцякаючы, 

Віслу ён пераплысці паспеў, 
Пад Берлінам кантузіяй Курт абышоўся. 

І ў свой горад да маці вярнуўся з вайны 
Курт надзіва і ўдала і шчасна. 


Ну, а там на будоўлю падаўся. 

Спорна праца пайшла: быў ён муляр патомны. 

І вяселле ён справіў. І сын нарадзіўся. Вайна 

Пачала забывацца памалу, здавацца далёкай. 

І яе ўспамінаў Курт усё неахвотней. 

І аднойчы свой крыж, 

Свой жалезны, на Ўсходзе атрыманы, крыж 

Курт у Эльбу закінуў. 

Хай паводка вясновая ў мора яго занясе. 

Ды вось неяк, гуляючы з сынам у скверы, 

Ён на лаўку прысеў і прыжмурыўся: вочы 

Засляпіла ліпнёвае сонца. 

Раптам Курт беларускую ўбачыў рачулку. 

Праз струмені і тварык схуднелы відаць, 

І вялікія чорныя бровы, 

Што як крылейкі ўзняты. 

Зноў гучыць так трывожна, гучыць так жалобна 

Над рачулкаю крык беражанак, успуджаных 
стрэлам. 

Схамянуўся спалохана муляр. 

-- Насланнё,-- сам сабе ён мармыча.-- 

Вунь жа кірха знаёмая побач. 

Вунь грукоча трамвай на рагу. 

Вунь і сын свой караблік нясе да фантана, 

Дзе басейн прахалодаю дыхае свежай. 

І да сына спяшаецца муляр. З ім разам 

Над караблікам лялечным Курт нахіліўся. 

У імгненне ён зноў спалатнеў, 

Грудзі поўніць шчымлівая скруха: і 

ЗКвір жаўцее ў басейне на дне, 

Над вадою лагодна лілеі бялеюць. 

Ды відаць праз ваду, так, нібы 

Праз дрыготкае тонкае шкло, 

Зноў і тварык схуднелы, 

І вялікія чорпыя бровы, што як крылейкі ўзняты. 

Зноў над скверам ліпнёвым гучыць так жалобна, 

Так бязлітасна крык беражанак. 

І тады зразумеў муляр Курт, 

штоб яму і пачуць і пабачыць 
Давядзецца ў той міг непазбежны, калі 
Прыйдзе час развітацца навекі 
З небам, сонцам, сябрамі і сынам. 


1974 


СТАРЫ ВЯСЛЯР 


Яшчэ адзін узмах вясла, 
І зажурыўся ты чагосьці. 
Далёка ўжо твая вясна, 
Высокі бераг маладосці. 


Яго заслонаю смугі 

Памалу ахінаюць далі, 

І ўжо другія берагі 

Перад табой няўхільна ўсталі. 


Канца няма вясне, павер, 

Хай сэрца марна не смуткуе, 

Бо іншая душа цяпер 

Свой першы весні дзень святкуе. 


Хай дума верная адна 

Цябе жывіць не перастане, 
Што гэта новая вясна 

Тваёй вясны працягам стане. 


Яе ты шчыра прывітай 

І толькі ёй адной дарэшты 
Найдаражэйшае аддай, 

Усё, чым жыў і чым жывеш ты. 


Вяслуй, стары, вясляр, вяслуй, 
Раскідвай, быццам крылы, вёслы, 

Тваю мінулую вясну 
Гукаюць будучыя вёсны. 


Яны ўстаюць перад табой, 
Плывуць насустрач, на падмогу. 
Яны, вясляр, бяруць з сабой 
Цябе ў далёкую дарогу. 


1974 


У ПАЛАНЗЕ 


Ах, Паланга, ты на свеце, 
Мабыць, лепшы гарадок. 
Хвалі тумна, 

Быццам дзеці, 
Выбягаюць на пясок. 


Хвалі з мора, 

Дзеці ў мора, 

Соль і сонца на губах. 

Мора тут прапахла борам, 
Бор -- ён морам тут прапах. 


І прасторы гэтак многа, 
І такі блакіт густы, 
Што, здаецца, анічога 
Больш ужо не хочаш ты. 


У прыбой закіну змору, 

А на доўгую зіму 

Трошкі мора, трошкі бору 
Я з сабой дамоў вазьму. 


Снежань, сівер, рэкі сталі, 
Ды каля майго акна 
Ўсё шумяць марскія хвалі 
І прыморская сасна. 

АЛЬДОНА 


Тут я некалі рыбачыў, 
Мору быў і друг і брат, 
Тут яе дзяўчынкай бачыў 
Я ці мала год назад. 


Як змянілася Альдона, 
Не пазнаць яе зусім: 
Стала гэтакай бяздоннай 
У вачах дзявочых сінь. 


За свой век не бачыў, мусіць, 
Аніколі я яшчэ 

Ні ў Літве, 

Ні ў Беларусі 

Анідзе такіх вачэй. 


На красу я гляну гэту, 
Думка спее пакрысе: 
Тоіць дар яна для свету, 
Падарунак свой нясе. 


Я не гнуўся век, клянуся, 
Перад сілай ці бядой, 
Толькі земна пакланюся 
Прыгажосці маладой. 


Не хачу я слаць кілімам 
Ёй мае шляхі-гады, 

Ды калі Альдона міма 
Пройдзе, 

Думаю заўжды: 


Зноў юнацтва ручаінай 
Пачынае весні бег. 

Дуб з ссівелаю вяршыняй, 
Страсяні зляжалы снег, 


Паглядзі, як люба, гожа 
Рассінелася вясна. 

Ля твайго, стары, падножжа 
Пачынаецца яна!.. 


І цурчыць і плешча дзіва, 
Ручаіна ймкнецца ў свет. 
І глядзіць, 

Глядзіць тужліва 
Пасівелы дуб услед. 


1974-1978 


ЯБЛЫКІ ПАСПЕЛІ 


З выгляду бязвінны яблык, 
Ды гавораць, што ў паспелым 
Яблыку схаваўся д'яблік, 
Звадыяш сядзіць умелы. 


Байкі баяць спаконвечна. 
Я ісам чуў неяк дзесьці,-- 
Любай з любым небяспечна 
Гэты плод у садзе есці. 


Хто ж, мяркуюць, зразумее 
Там пад шум лісця спакусны -- 
Ці то яблык ружавее, 

Ці то мякка рдзеюць вусны. 


Па садах блукаць не раю, 
Дух спакусы хай не надзіць: 
Еву і Адама з раю 

Выгнаў бог за грэх у садзе. 


Толькі Евы і Адама 
Справа сёння прызабыта, 
Ды, відаць, ужо і брама 
У той рай навек забіта. 

Глянь, стаіць такое лета 
Спёка. Рэкі абмялелі. 
Млее сад. Зямля прагрэта. 
Рана яблыкі паспелі. 


Бачыш, як яны праз лісце 
Паглядаюць пераможна, 
Сакаўней і залацісцей 
Выглядаюць з хвіляй кожнай. 


Шмат іх, нам не трэба столькі. 
Спелы яблык -- водар вінны. 
Нам адзін сарваць бы толькі, 
На дваіх адзін. Адзіны. 


1975 


ЗІМОВЫМ ВЕЧАРАМ 


Зноў пані Мяцеліца пухавікі 
Трасе адвячорак цалюткі. 
Ты вяжаш і вяжаш, 
Мільгаюць пруткі 

У пальцах умелых і гнуткіх. 


Любуюся ўмельствам тваім я цішком, 
У бок адхінуўшы газету, 

Вачэй тваіх карых лагодным святлом 
І станам, дзявочым дагэтуль. 


Як добра, што час так паволі цячэ, 
Так цягнецца вечар зімовы. 

Ты вяжаш і вяжаш, 

Хвіліна яшчэ, 

І талік мне будзе гатовы. 


Хачу табе зараз я нешта сказаць, 
І нешта хачу запытаць я -- 

Майстрыха мая, ты ўсё можаш звязаць: 
Хоць шалік, хоць кофту, хоць плацце. 


Са сталі адменнай ты маепі пруткі,-- 
Яшчэ й не такія набыткі, -- 

Любога адцення маткі і клубкі,-- 
Адменныя, файныя ніткі. 


Дык дзе ж разжылася ты ніткай такой,-- 
Дасюль мне яшчэ не сказала, -- 

З надзейнага золата ніткай, якой 

Давеку мяне прывязала? 


1975 


НА ЗАПЕЎ 


Першапуткам па гасцінцы 
Міма ўбеленых бяроз 

Вёз калісь мужык гасцінцы, 
З кірмашу на санках вёз. 
Вёз вазак на зайздрасць пешым 
Тры мяшкі па бальшаку. 
Арахі ды семкі ў першым, 
Пернікі ў другім мяшку. 
Той мужык век баяў казкі, 
Ён спяваць яшчэ любіў. 
Трэці мех аж па завязкі 
Песнямі спявак набіў. 

Ды наехалі на камень 

Санкі быстрыя няўзнак. 
Разам з пугай і мяшкамі 
Выкуліўся ў снег вазак. 

Ой вазак, дзівак някемкі, 
За чые, скажы, грахі 

Ты рассыпаў песні й семкі, 
Лесавыя арахі? 

Семкі й пернікі для брата, 
Арахі ўзяла сястра, 

А я толькі песні браў там 

З усяго таго дабра. 

Браў я песні поўнай жменяй, 
Як зручней і як ямчэй. 
Набіваў сабе кішэні, 

Клаў за пазуху яшчэ. 

Песні марна ў нас не гінуць, 
Маю й сёння пра запас 

І магу, сябры, падкінуць 
Тое-сёе і для вас. 


1975 


ПАД МАЛАДЗІКОМ 


Заўзята іклы точыць дзік, 

Аж крэхча дуб камлісты., 
Дажджом абмыўся маладзік -- 
Зноў будзе неба чыстым. 


Пагнаў удалеч грозны гром 
Насупленую хмару, 

І я абмыўся тым дажджом 
З маладзіком на пару. 


Іду ў няходжаны гушчар, 
Шуміць лясное веча. 

Мяне ў палон пушчанскіх чар 
Бярэ вясновы вечар. 


Ты не лічы мае гады, 
Зязюля, звонка гэтак: 
Іду сівы і малады, 

Нібы з вясны ды ў лета. 


1975 
204 


хх ж 


Над Дняпром ты крэп і рос, 
Там сталеў з рыбацкай верай: 
Маніць бераг -- сведчыць плёс, 
Плёс зманіў -- засведчыў бераг. 


Зразумеў ты,-- 

Скрозь і спрэс 

Ёсць закон, ён без патолі: 
Поле крадзе -- бачыць лес, 
Лес украдзе -- бачыць поле. 


Так любы намоўны цень 
Пройме праўды моц скразная: 
Дзень загубіць -- ноч пазнае, 
Ноч заб'е -- пазнае дзень. 


1975 


НА ЗГОН ЗІМЫ 


Якраз на згон зімы, 
Калі пайшлі адлігі, 

З табой гасцілі мы 
На ўзмор'і каля Рыгі. 


Выгода і прастор 

Там і вачам і марам. 
Там ціхі зімні бор 
Сябруе з зімным морам. 


Так рвалася душа 

За словам-падарункам 
Туды аж, дзе мяжа 
Між явай і лятункам. 

Там блізкасцю вясны 
Былі апанаваны 

І сны, і шум лясны, 

І далягляд туманны, 


І хвалі ўсплёск, і снег, 
Іскрысты і сляпучы, 

І нечы шчасны смех 

На прыбярэжнай кручы. 


Там я з табою быў, 
Хадзіў да мора ў госці. 
Там я цябе любіў, 
Нібыта ў маладосці. 


1976 


АЛЯКСЕЮ ПБЫІСІНУ 


Сакавіцкіх кропляў звон і звень 
Зноў пачуў я, і згадаў я, цёзка,-- 
Нарадзіліся мы ў гэткі ж дзень, 
Дзень, калі вясна к нам напрасцень 
Крочыла, прыўзняўшы голаў дзёрзка; 
Дзень, калі ў грудзях мацнее клёк, 
А ў гаі птушыны спеў і клёкат; 
Дзень, калі ў бярозкі першы сок, 
А ў дзяўчыны першы весні клопат; 
Дзень, калі, як сёння, капяжы 
Дзынь... ДЗЫНЬ... ДЗЫНЬ 

звінелі чарадзейна. 
Вось таму, як тут ні варажы, 
Трэба на вясновым рубяжы 
Абарону нам займаць надзейна. 
Каб зімовай грознай сівізне 
Не забраць нас у палон папросту, 
Каб ісці нам ад вясны к вясне 
З вернасцю і песні і сяброўству. 


1976 

КАЛЯ МАГІЛЫ ГЕРЦЭНА 


Паводдаль, за Ніццай, вясновага марыва дым, 
А поруч Міжземнае мора зіхціць бесклапотна. 
Ды тут жа над морам блакітным, 
на ўзвышшы крутым, 
Старыя вялікія могілкі дрэмлюць самотна. 


Тут гэтак бязлюдна. Я скрухі сваёй не ўтаю: 

Як плач скамянелы, навокал магільныя пліты. 

І я вашу постаць здалёку яшчэ пазнаю, 

З юнацтва знаёмы ваш твар, задуменны, адкрыты. 


Нялёгка, відаць, вам ужо колькі зім, колькі лет 
Тут, на п'едэстале каменным, стаяць нерухома. 

Я кветкі прынёс, дык прыміце ж мой сціплы букет. 
Спытаць аб радзіме вы хочаце? Хораша дома. 


Ах, вам бы дадому вярнуцца ды зноў узысці 

На месца, дзе вы над Масквою-ракой з Агаровым 
Калісь пакляліся -- дарогу к свабодзе знайсці, 
Даверыўшы клятву навечна гарам Вераб'ёвым. 


На горад свой родны вам глянуць бы 
з Ленінскіх гор, 
Убачыць яго ў харастве абнаўлення й тварэння. 
І мне час дамоў: там вясна, а ў мяне ж угавор 
Здаўна з ёй -- заўсёды быць дома 
часінай вясенняй. 


Калі ўскалыхнецца зялёны дымок над вярбой, 
Зялёнай чупрынай крануцца палі небакраю, 
Так вабіць тады мяне далеч радзімы маёй, 
Тады і пра старасць сваю я амаль забываю. 


На поўнач мне трэба. На поўнач! 

Вунь побач шпачок 
Прысеў на галінку й пасвістваць пачаў адмыслова. 
Дадому, напэўна, збіраецца мой землячок, 
Радзіму спявак прывітаць хоча песенькай новай. 

Спявае і свішча, стараецца звонкі сусед, 
Спрабуе развеяць на могілках смутак сірочы. 
Мінаю магілы. Іду й адчуваю -- услед 
Глядзяць з развітальнай журбою знаёмыя вочы. 


1976 


НЕЗАБУДКІ 


І ўсё ж удалося ўцячы партызанцы 
З Нямеччыны, з лагера. І не ўтрымалі яе 
Ні пільная варта, ні лютасць аўчарак, ні дрот, 
Іржавы, калючы, напоены токам смяротным. 
З францужанкай, вернай сяброўкай, 

дзяўчына ўцякала. 
І холад і голад ім давялося зазнаць, 
І смерць па слядах не раз ужо назіркам бегла, 
Не раз і насустрач ішла напрасцяк, 
Але размінуліся з ёй уцякачкі. 
Дабрацца да Францыі неяк пашчасціла ім. 
У лесе макі напаткалі дасвеццем Надзею і Жанну. 
Ушчэнт змардаваныя, спалі яны на лаўжы. 
І хлебам і сырам сябровак макі накармілі, 
Віном іх сагрэлі і ў свой залічылі атрад. 
Змагаліся разам Надзея і Жанна 
І там, дзе ўзвышаюцца Альпы, і там, 
Дзе Рона шуміць, 
І там, дзе Луара плюскоча. 
І разам сустрэлі яны Перамогу. Калі ж, 
Нарэшце, часіна прыйшла развітання, 
І ўжо ад'язджала Надзея да Беларусі сваёй, 
Дала на дарогу ёй Жанна букет незабудак. 
«Нэ-мубліе-па» завуцца яны па-французску, 
Што значыць -- не забывайце, ну так, які ў нас. 
Дала і сказала: 
-- Сяброўка мая, не забудзь, 
Як з пекла мы беглі, як ваявалі мы разам, 

Дзялілі, бы сёстры, і хлеб і патроны з табой, 
Як плакалі разам у дзень Перамогі ад шчасця 
У горадзе родным маім Манпелье. 
Пасля развітання мінула ўжо трыццаць гадоў, 
І вось сустракаюцца зноў таварышкі нашы. 
Ужо сівізна ў іх на скронях, 
маршчынкі на тварах, 

Ужо ў іх і ўнукі растуць, 
Але не забылі дагэтуль нічога бабулі: 
Ні твараў сяброў, палеглых у бітвах, 

ні песень, 
Сляваных калісь у глушы ля кастра, 
Н: тайных сцяжын у лясах і цяснінах, 
Ні дзень урачысты, 

калі ў Манпелье іх атрад, 

Спяваючы зычна «Кацюшу», ўвайшоў пераможна. 
Таварышцы вернай на развітанне Надзея 
Рушнік падарыла, наш вышываны рушнік. 
Але не арнамент на тым рушніку беларускі ярчэе 
І не васількі, не рамонкі, а толькі адны 
На ім незабудкі сінеюць наіўна і светла. 
Здаецца, нібы чалавечыя вусны, яны 
Шапочуць: «Сяброўка мая, не забудзь, 

не забудзь...» 

ТРАНШЭЯ ШТЫКОЎ 


Тут і ў нябёе выгляд нейкі пануры, 

А на зямлі й не шукай пекнаты: 

Хмурна пустыя глядзяць амбразуры, 
“мрочна маўчаць фарты. 

І эта Вердэна фарты. Гэта цэгла 

Гы скамянелы шурпаты бетон, 

--. Колькі ж салдат тут, таварыш, палегла? 
-- Кажуць, мільён. 


1. Зак. 2047 2098 


Стаў ім Вердэн велізарнай магілай, 
Стаў ім магільняй на векі вякоў. 

-- Што ж цябе раптам, таварыш, спыніла? 
--- Стой, тут траншэя штыкоў! 

І забываеш аб раніцы роснай, 

Колер нябёс забываеш, калі 

Бачыш -- штыкі вытыркаюцца грозна 
Проста з зямлі. 

Тут у атаку з нянавісцю крэўнай 
Кінуўся ўзвод, лейтэнант і стралкі. 
Толькі паспелі над брустверам гнеўна 
Бліснуть штыкі. 

Раптам у стогне смяротным і плачы 
Рынула хваляй зямля на акоп. 

Гэта ад немца гасцінец гарачы - 
Цяжкі снарад-далакоп. 

Так і засыпала прагнай зямлёю, 
Коўдрай загубнай накрыла стралкоў, 
Самі пад ёй, у траншэі, 

Над ёю 

Джалы штыкоў. 

Так і дагэтуль стаяць у траншэі, 
Моўчкі сціскаючы зброю, стралкі, 
Чуюць зімовых вятроў галашэнні, 
Чуюць -- лапочуць вясной ручайкі. 
Быццам на варце, застылі салдаты, 
Слухаюць пільна, напэўна, яны -- 
Можа, дзе зноў загрымелі гарматы, 
Скрогат жалезны пачуўся вайны. 
Дзеці ссівелі ў іх, выраслі ўнукі, 

Ды ўсё на варце нязменнай узвод. 
Мусіць, замлелі салдацкія рукі: 
Цяжка ж вінтоўкі трымаць столькі год, 
Цяжка трымаць іх гатовымі к бою 
Тысячы дзён і бяссонных начэй. 
Колькі ж стаяць ім, сціскаючы зброю, 
Колькі яшчэ? 

ВАЛЕРЫЮ УРУБЛЕЎСКАМУ 


--Сні, таварыш, аб камуне! 
“ Янка Купала 
Чую сэрца сваё. Чую крокі свае. 
Пер-Лашэз. Супакой. Разгараецца ранак. 
Вунь Сцяна Камунараў маўкліва ўстае. 
Вось і ваш, мой зямляча, астатні прыстанак. 


Я здалёку прыйшоў, шлях пачаўся мой там, 
Дзе калісь вы мужнелі, удумны і юны. 
Пакланіцца хачу па-сыноўскаму вам, 
Генералу Парыжскай камуны. 


Жменьку пашай зямлі прыхапіў я з сабой, 
Той зямлі, на якой і з надзеяй, і з верай 

Бой прымалі вы некалі, першы свой бой. 

Быў Кастусь поруч з вамі, таварыш Валерый. 


І жалезнаму Феліксу гэта зямля 

І калыскаю стала, і доляй юначай. 
Вы, напэўна, дагэтуль, няхай і здаля, 
Часта сніце яе, мой зямляча? 


Мабыць, спіцца дасюль вам і той гарадок, 
У якім маці некалі вас нарадзіла, 
Гарадок, што завецца здаўна Жалудок? 
Хараство ў гэтай назве прытоена й сіла. 


Ён цяпер, як тугі жалудок, сапраўды 
Наліваецца плённаю сілай надоўга. 
Што ж вам сніцца, таварыш, 
яшчэ праз гады? 
Мабыць, сніцца яшчэ -- 
Перамога?! 


Мабыць, чуецца шэлест чырвоных сцягоў, 
Што схіляюць унукі па святах над вамі?.. 
Я вярнуся, відаць, ненадоўга дамоў, 

Павітаюся з жонкаю, з дзецьмі, з сябрамі 

Ды паеду яшчэ ў гарадок Жалудок. 
Можа, след ваш юнацкі 
пашчасціць знайсці там? 
Абыду кожны гай навакольны й барок 
І палі, што засеяны жытам. 


Дзе нязнаную сцежку, дзе песню знайду. 
А за клопат мяне ўзнагародзіць дарога: 

Па слядах я такой маладосці прайду, 

Што зраблюся і сам маладзейшым намнога. 


1977 


РУСКАЯ ЦАРКВА ў НІЦЦЫ 


Паблукаўшы ці мала па вуліцах Ніццы, 
Па яе прыбярэжных бульварах, дзе ўсё 
Не тваё ўжо -- ісонца, і мова, і мора, 
Нечакана я ўбачыў вясёлую вязь купалоў 
Пяціглавай царквы праваслаўнай, 

Пяць вялізных стракатых цыбулін, 

А на іх пяць крыжоў, 

Пазалочаных сонцам амаль афрыканскім. 
І падумаў я: мусіць, царкву збудавалі 

Не французскія дойліды і муляры, 

І не тут, у какетлівай пальмавай Ніццы, 
А якійсь чараўнік-велікан употай уночы 
З-пад Смаленска, ці Суздаля, ці Яраслаўля 
Перанёс асцярожна яе на далоні 

І паставіў паблізу Міжземнага мора... 

У царкве адпявалі якогась старога. 
Мігацелі апасліва свечкі, 

І жывіліся посныя вусны святых 

Пахам ладану й воску. 

Маладых не зашмат ля адкрытай труны, 
Больш калішніх маіх суайчыннікаў, тых, 
Хто дагэтуль яшчэ помніць пошум бяроз і завей. 

Колькі сівых галоў 
і маршчыністых твараў, 
А на іх леглі ценем і смутак і... страх... 
Я раптоўна адчуў -- гэта страх 
На чужыне памерці чужым для Радзімы. 


1978 





ЧЫН-ЧЫН 


Я змалку дарожны люблю вецярок. 
Паў-Францыі, мабыць, мы ўжо скалясілі, 
Пакуль не патрапілі ў Трап, гарадок 

Пад самым Парыжам. Сябры запрасілі. 


Чакала сардэчная гутарка нае. 

Каму ж гэта з сябрам сустрэцца не люба? 
І дружна ўвайшлі мы ў прызначны час 
У сціплую залу рабочага клуба. 


Як шчыра гучала ў сяброў «сіль ву пле» !, 
Якою гасціннасцю вочы іх ззялі! 

Салата, масліны і сыр на стале, 

Дубовы кадоўбчык з віном -- сярод залы. 


Дарожную стому, стары, адгані, 

Цябе падсілкуе хмялісты струменьчык. 
Ты ў бочачцы кранік латунны крані, 

І ўспыхне ў кілішку ліловы агеньчык. 


З сябрамі ўжо чокнуцца час на пачын. 

А каб нам не ведаць ні звадак, ні сварак, 
Дабавім да звону вітальнага чарак 

І мы, як французы: 

-- Чын-чын... 





І. Калі ласка (франц.). 

Пачнём жа са здравіцы шчырай і простай 
Не будзе ж нагоды ў нас лепшае, чым 
Узняць нашы чаркі за наша сяброўства. 
Звініце ж, звініце, кілішкі: 

-- Чын-чын... 


Дык хай жа ў жыцці ўсё вядзецца чын чынам - 
Адвагай і сілай надзелім мужчын, 

Красу і развагу пакінем жанчынам: 

-- Чын-чын... 


Тут радасці мірнай і шчырасці хочуць, 
Каб меней трывог, 

Меней горкіх маршчын. 

Зноў чаркі звіняць, 

Вусны звонка шапочуць: 

-- Чын-чын... 


Спявае й гамоніць сяброўскае веча, 
Нібыта нікому не трэба спачын. 

Хай будзе у пас не апошняй сустрэча! 
-- Чынчын... 


Калі ж нам не выпадзе болей сустрэцца, 
Дык веру -- адчуем і скрозь далячынь, 
Як б'ецца аддана сяброўскае сэрца. 

За веру і вернасць! 

-- Чын-чын.. 


1977 


ЗДАЕЦЦА -- ТОЛЬКІ ЎЧОРА 


Памяці Уладзіміра Карпава 


Стаяў і я каля яго труны. 

Жалоба. Скруха. Вочы ў едкім дыме... 
Здалося -- толькі ўчора мы з вайны 
Вярнуліся дадому маладымі. 

Ідзём па Мінску тых далёкіх дзён. 
Руіны. Пусткі. Вечар. Анікога. 
Мы на бяседу да сяброў ідзём, 

У нас і маладосць і перамога. 


І гэта адчуванне той вясны 

Адтуль, з задымленай вайной Нямігі, 
Нёс з пашанотай ён да сівізны, 

Нёс да астатніх слоў астатняй кнігі. 


Гартай, юнак, гартай старонкі кніг, 
Напісаных байцоўскаю рукою, 
Пачуй аб доблесці бацькоў тваіх, 
Гартуй душу, даверся неспакою. 


Прыслухайся, гучыць яшчэ ў бары 
Мінулых бітваў рэха несціхана, 

І баявыя верныя сябры 
Прыгадваюць Валодзю-партызана. 


Ён і ў мае заходзіць думы-сны, 
Бывае, золак сустракаеш з імі, 
Здаецца -- толькі ўчора мы з вайны 
Вярнуліся такімі маладымі. 


1979 


ПЯКУЧАЯ ТРЫВОГА 


Вазьму на рукі паўзунка малога 
І нечакана ўспомню аб вайне, 

І даўняя пякучая трывога 

Ізноў душу балюча скалане. 


Нясі, душа, свой боль гарачы свету, 
Сцвярджай законныя правы жыцця, 
Каб я, бы спадчыну, трывогу гэту 
Табе не перадаў, маё дзіця. 

Было -- сумненне нас хістала, 
Ды ты не сталася чужой: 
Твая душа маёю стала, 

Ну, а мая -- тваёй душой. 


Было -- спрачаўся я з табою 
Да палыновай гаркаты, 

Ды зразумелі мы абое: 

Ты - гэтая, 

Я - гэта ты. 


Нячаста ў скрусе я хілюся, 
Жыццём умею даражыць, 

Ды што ні год, то больш баюся -- 
Цябе баюся перажыць. 


1978 а ЬІ 


НАЧНАЯ СВЕТЛЫНЯ 


Уплыў шчарбаты ветах у акно, 
Дзень прамільгнуў, 

Зашморгваю фіранку. 
Запрацаваўся я, мяне даўно 
Чакае жнівеньская ноч на ганку. 


Пераступлю парог свайго жытла, 
Начная светлыня насустрач хлыне. 
Плывуць патокі млечнага святла, 


Жарсцвінкі зор мігцяць у іхняй плыні. 


Дзівіся, чалавечае дзіця, 
Цікаўных і дапытлівых нашчадак. 
Ты чый выток, святло? 

Ты чый працяг? 

Што ты нясеш -- 
След даўняга быцця 
Ці, можа, новага жыцця пачатак? 


Плыве святло, 

Струменіцца ў цішы, 

Хмурынку кожную яно прашыла, 
І светла гэтак у маёй душы, 

Нібы яно ў маіх бруіцца жылах. 


1979 


МАЯ АСЯНІНА 


Заўжды ў асенні час, 
Нібыта князь даніну, 
Збіраў пастух у нас 
Калісьці асяніну. 


Туман, што сырадой. 
Імжа імжыць праз сіта. 
Хто палатна сувой 
Даваў, хто трохі жыта. 


Ужо на сенажаць 
Маю кладзецца іней. 
Час надыходзіць дбаць 
І мне аб асяніне. 


За век свой я няшмат 
Напасвіў песень надта 
І асяніне рад 

Цяпер і небагатай. 


Хай толькі на стале б 
Было, што змалку люба: 
І мёд, і жытні хлеб, 

Ды сырадою кубак. 

Вазьму. трубу-дуду,--. ; 
Пастух з ёй не сумуе. 
А мо і завяду са 
Яшчэ раз пра вясну я! 


1965 

Ластаўкі-беражанкі . 

Стары вясляр 

У Паланзе 

Альдона 

Яблыкі паспелі 

Зімовым вечарам . 

На запеў . 

Пад маладзіком г 
е Над Дняпром ты аа.» 


221 


170 
170 
171 
172 
173 
173 
174 
175 
176 
177 
177 
178 
178 
182 
182 
183 
184 
185 
186 
187 
188 
188 
189 
189 
190 
191 
191 
192 
193 
194 
195 
196 
198 
199 
200 
201 
202 
203 


205 






Аляксею Пысіну . . . . .. 

Каля магілы Герцэна. . 
Незабудкі . . .... 
Траншэя штыкоў. . . . . и. . 
Валерыю Урублеўскаму . . . 
Руская царква ў Ніццы . . . 
Чын чыя . . з зб“. 96 


- 
- 





Здаецца -- толькі ўчора . . . . . . . . 24. 
Пякучая трывога. . . . . . . ..... . 215 
ж. Было -- сумненне нас хістала... . . . 216 
Начная светлыня. . . . ... . “0. г В 
Мая асяніна . .. -. 10 бае. наць 











рыцкі А. 

5 Трывожная госця: Вершы і паэмы.-- 
Мн.: Маст. літ., 1986.-- 222 е., 1 л. партр. 

Кнігу склалі лірычныя вершы і паэмы, У якіх рас- 


крываецца ўнутраны свет нашага сучасніка. Частка тво- 
с раў звязана з ваеннай тэматыкай. 

